

Ace No. 23608

తెలుగులో

అలభ్యవాజ్మయం

Dr. R. SRI HARI

Professor & Head, Dept. of Telugu

University of Hyderabad

Hyderabad

ప్రచురణ :

పతంజలి పబ్లికేషన్స్

హైదరాబాద్ - 500 659

TELUGULO ALABDHAVANMAYAM

By DR. R. SRI HARI, Professor & Head, Dept. of Telugu,
University of Hyderabad, Hyderabad - 500 134

Copies : 500

Price : Rs. 40-00

1993

694.81309
SR

For copies :

R. ANANTALAXMI

16-2.836/F/2

Madhavanagar, Saidabad

Hyderabad - 500 659

This book is published with the financial assistance
of Telugu University.

Printed at :

Padmavati Art Printers

1-1-517/B/1, New Bakaram,

Gandhinagar, Hyderabad-380.

Phones : 611413, 600547

అంకితం

అమ్మమ్మ
రత్నమ్మకు



వాఙ్ముఖం

నన్నయకు పూర్వమే తెలుగులో సాహిత్య గ్రంథరచన జరిగిఉందాలె. కాని మనకీనాడు ఆ సాహిత్యంలో ఒక్క గ్రంథంకూడా లభ్యం కావడం లేదు. నన్నయకు తరువాతి కాలంలో రచింపబడ్డ సాహిత్యంలో కూడా ఎన్నో గ్రంథాలు మనకీనాడు అలభ్యంగానే ఉన్నాయి. లక్షణ గ్రంథాలు, కావ్యావ తారికలు, సంకలన గ్రంథాలు మొదలైన ఆకరాల మూలంగా తెలుగు సాహిత్యంలో నష్టప్రాయమై, అలభ్యంగా ఉన్న కృతులు కొన్ని వందలవరకు ఉండవచ్చునని తెలుస్తుంది. ఏ విధమైన ఆకర గ్రంథంలోనూ ప్రసక్తి లేకుండా గ్రంథం పేరు కూడా తెలియకుండా నష్టమైపోయిన గ్రంథాలు మరెన్నో! దీన్నిబట్టి మనకు లభించిన ప్రాచీన తెలుగు సాహిత్య గ్రంథరాశి ఎంత మాత్రమో మనం సులభంగా ఊహించుకోవచ్చు. ప్రాచీన సాహిత్య గ్రంథ రాశిలో నష్టభాగం, లభ్యభాగం రెండూ సమ భాగంలో ఉండవచ్చునని వండి తుల అభిప్రాయం. అంటే మనకు లభించిన ప్రాచీన సాహిత్యం సగమేనన్న మాట. ఈ సగం కూడా పూర్తిగా ముద్రణకు నోచుకోలేదు. ఇందులో సగం మాత్రమే ముద్రితమైనది. ఇంకా సగం అముద్రితంగానే ఉన్నది. తెలుగు సాహిత్యానికున్నంత ఇంత నష్టజాతకం మరే సాహిత్యానికి లేదంటే అతి శయోక్తి కాదేమో! ప్రాచీనసాహిత్యవిషయంలో తెలుగువాళ్ళు ఇంత నష్టజాత కులు కావడం నిజంగా దురదృష్టం.

ప్రాచీన తెలుగు సాహిత్య గ్రంథరాశిలో సగభాగం నష్టమైపోయిందని చెప్పుకున్నాం. ఈ గ్రంథ నాశానికి కారణాలు ప్రధానంగా మూడు. ఒకటి- మహమ్మదీయుల దండయాత్రలు ఈ దండయాత్రలు జరిగిన సందర్భాల్లో దేవాలయాలు, రాజప్రాసాదాలు దగ్ధం చేయబడేవి. పూర్వకాలంలో పుస్తక భండాగారాలకు దేవాలయాలు, రాజప్రాసాదాలు నిలయాలు. వీటిని దగ్ధం చేసినప్పుడు ఈ పుస్తకభండాగారాలుకూడా దగ్ధమైపోయినవి. రాజమహేంద్ర వరం, ఓరుగల్లు, విజయనగరం మొదలైన చోట్ల జరిగిన దండయాత్రల్లో

ఎన్నెన్ని గ్రంథాలు వరకురామ ప్రీతి ఐనాయో! రెండో కారణం - ప్రాచీనులకు పురాణాలపై ఉన్నంత ఆసక్తి ఇతర కావ్యాలపై లేకపోవడం అందువల్ల పురాణాలకు దొంకినన్ని ప్రతులు ఇతర కావ్యాలకు దొరకవు. నన్నెవోడ కృతమైన కుమార సంభవ కావ్యానికి ఒకే ఒక తాళవత్ర ప్రతి, సకల నీతి సమ్మతానికి ఒకే ఒక కాగితపు ప్రతి లభించిన విషయం మనకు తెలిసిందే. కావ్యాలకు పెక్కు ప్రతులు లేకపోవడంవల్ల, ఉన్న ఒక్క ప్రతి ఏ కారణం చేతనో నశించిపోవడంవల్ల ఎన్నో ప్రాచీన కావ్యాలు నష్టమైపోయినాయి. ఇక మూడో కారణం- తాళవత్ర ప్రతులను జాగ్రత్తగా రక్షించకపోవడం. తాళవత్ర ప్రతి ఎక్కువ కాలం ఉండదు. అది శిథిలమయ్యే స్థితికి వచ్చినపుడు దానికి మరో ప్రతి రాయించవలసి ఉంటుంది. కృతికర్త వారసులు సాహిత్య ప్రీతి ఉన్నవారైతే ఆ కావ్యానికి మరో ప్రతి రాయించి భద్రపరచుకుంటారు. వండితపుతులే ఐతే దాన్ని రక్షించలేక ఏ నదిలోనో కలిపివేసి లేదా పాతరలో పూడ్చిపెట్టి సంతృప్తిపడతారు. లేదా ఇంటి యజమానురాండ్రు వానకాలంలో పొయ్యి సరిగా మండక, పొగతో బాధపడలేక తాటాకు గ్రంథాలతో మంట చేసుకొని వంట చేసుకోవడం కూడా జరిగేది. ఈ విధంగా కూడా కొన్ని గ్రంథాలు నష్టమైఉంటాయి 'ఏ రాయైతేనేం తల వగులగొట్టుకోవడానికి' అన్నట్లుగా కారణాలేవైతేనేం- అమూల్యమైన తాళవత్ర గ్రంథాలు ఎన్నో నష్టమైపోయినాయి.

కాఠ్యక్షకారికలు, చందోవ్యాకరణాది లక్షణ గ్రంథాలు, సంకలన గ్రంథాలు ఈ మూడూ తెలుగులోని ఆలంబ వాఙ్మయాన్ని గురించి, విస్మృత కవులను గురించి తెలుసుకోవడానికి ముఖ్యమైన ఆధారాలు. వీటిలో కావ్యావకారికలవల్ల విస్మృత కవుల వివరాలు, ఆలంబ కావ్యాల వివరాలు మాత్రమే తెలియవస్తాయి. కాని లక్షణ గ్రంథాల వల్లా, సంకలన గ్రంథాల వల్లా విస్మృత కవులను గురించి, ఆలంబకావ్యాలను గురించి వివరాలు తెలియడమే కాక ఆయా ఆలంబకావ్యాల్లోని పద్యాలు కూడా లభ్యమౌతాయి. వీటివల్ల ఆయా కవుల శైలివిశేషాదులు తెలియవచ్చే అవకాశం ఉన్నది. దీన్నిబట్టి అవకాశంకన్నా లక్షణ గ్రంథాలు, సంకలన గ్రంథాలు ఆలంబకావ్యాల పరిశోధనకు బాగా ఉపయోగపడతాయని చెప్పవచ్చు.

సంకలనగ్రంథాలు, లక్షణ గ్రంథాలు - వీటి ఆధారంగా తెలుగులో అలబ్ధమైన కావ్యాలలోని లభ్యమైన వద్యాలనన్నింటినీ ఈ గ్రంథకర్త ఏరికూర్చి 'అలబ్ధ కావ్య వద్య ముక్తావళి' అనే సంకలన గ్రంథాన్ని నిర్దించేసి 1973లో ప్రకటించినాడు. వద్యాలు లభ్యమౌతున్న అలబ్ధ కావ్యాలకు సంబంధించిన వివరాలే ఈ గ్రంథంలో ఉన్నాయి. కాని ఒక్క వద్యమైనా లభించని అలబ్ధ కావ్యాల ప్రసక్తి అందులో వచ్చే అవకాశం లేదు. అంతేకాక, లక్షణగ్రంథాల్లో ఎక్కడా పేర్కొబడక కేవలం ప్రబంధ రత్నావళి వల్ల మాత్రమే తెలియ వస్తున్న పెదపాటి సోమయ కేదారఖండం, బావన పెమ్మన అనిరుద్ధ చరిత్ర, నిశ్కంకుని కొమ్మయ వీరమాహేశ్వరం మొదలైన అలబ్ధ కావ్యాల ప్రసక్తి కూడా అందులో కానరాదు అంటే తెలుగులోని అలబ్ధ సాహిత్యాన్ని ఒక్క సారిగా, ఒక్కచోట దర్శించుకోదలచుకున్న జిజ్ఞాసువులకు ఆ గ్రంథం సమగ్రమైన సమాచారం ఇవ్వదు ఆ గ్రంథ ప్రణాళిక ఉద్దేశంకూడా అది కాదు.

'అలబ్ధకావ్యవద్యముక్తావళి' గ్రంథాన్ని నిర్దించేస్తున్న సమయంలోనే 'తెలుగులో అలబ్ధ సాహిత్యం ఎంత ఉన్నది' అని బేరీజువేసి, మనం ఎంత సాహిత్యాన్ని పొగొట్టుకున్నాం అనే విషయాన్ని పరిశీలించాలన్న సంకల్పం కలిగింది. దీనివల్ల తెలుగులో అలబ్ధ సాహిత్య విషయంలో నేను చేపట్టిన ప్రణాళికకు సమగ్రత కలుగుతుందని భావించడమైనది ఆ సంకల్ప ఫలితమే 'తెలుగులో అలబ్ధవాఙ్మయం' అన్న ఈ గ్రంథం.

సంకలనగ్రంథాలు, అవతారికలు, లక్షణగ్రంథాలు మొదలైన వివిధ ఆకరాల మూలంగా తెలియవచ్చిన సుమారు 650 గ్రంథాలను ఈ గ్రంథంలో గుర్తించడం జరిగింది వాటిని వివిధ భాగాలుగా వింగడించి దిగువ పేర్కొంటాను.

పురాణేతిహాసాలు	50	కావ్యప్రబంధాలు	265
మాహాత్మ్యాలు	19	చిత్రకావ్యాలు	3
ఉదాహరణలు	4	దండకాలు	4
స్తుతులు	10	కీర్తనలు	1
గద్యాలు	2	రగడలు	1

అష్టకాలు	2	గీతలు	5
చాటుకథలు	1	చాటువద్యాలు	1
భాణాలు	3	పిన్నపాలు	1
భగవద్గీత	1	సాంగత్యరచనలు	4
యక్షగానాలు	31	వ్యాఖ్యానాలు	5
చందస్సులు	29	వ్యాకరణాలు	8
అలంకారం	7	నిఘంటువులు	2
నీతి శాస్త్రం	8	జ్యోతిషం	1
శకునశాస్త్రం	1	సాముద్రికం	1
ధర్మశాస్త్రం	2	అశ్వ శాస్త్రం	1
నాట్య శాస్త్రం	1	వేదాంతం	6
కామ శాస్త్రం	4	జైనకావ్యాలు	3
శైవగ్రంథాలు	17	అష్టభాషా కృతులు	1
ఇతరాలు	90		

ఈ కృతులన్నీ 18 వ శతాబ్ది చివరివరకు రచింపబడ్డవి. ఈ గ్రంథాలన్నీ ఆలబ్ధాలు కనుక వీటికి సంబంధించిన వివరాలను విపులంగా చర్చించడం సాధ్యం కాదు. కృతుల పేర్లను బట్టి, అవతారికల్లో లభ్యమైన వివరాలను బట్టి, లభ్యమైన వద్యాలను బట్టి కొన్ని కృతులకు సంబంధించిన వివరాలు తెలిసినా, మరికొన్ని కృతుల వివరాలు ఏమాత్రమూ తెలియడం లేదు, కనుక ఆయా ఆలబ్ధ గ్రంథాలకు సంబంధించిన వివరాలను తెలిసినంతమేరకు ఈ గ్రంథంలో వివరించడం జరిగింది. కొన్ని కావ్యాల పేర్లు తెలిసినా వాటి రచయితల పేర్లు తెలియరావు. అటువంటిచోట్ల కావ్యానికి సంబంధించిన వివరంమాత్రం తెలియ జేయబడింది. కావ్యవతారికల్లో కొన్ని చోట్ల కావ్యాల పేర్లు చెప్పక కేవలం కవుల పేర్లను, వారి బిరుదులను కావ్య రచనా దురీణతను మాత్రం ప్రశంసించడం కనిపిస్తుంది. అట్టివాళ్ళలో బయ్యన, పెద్దయామాత్యుడు, లింగమకుంట సర్వకవి, గణనాథకవి (గణేశకవి) మొదలైనవారు కొందరు. భోజరాజీ యాది కృతికర్తయైన అనంతామాత్యుని ముతాత బయ్యన తిక్కనచే భవ్య భారతి అనే బిరుదాన్ని పొందిన భాసుర కవితాచతురుడు. జక్కనతాత పెద్దయామాత్యుడు నెల్లూరు ఫాలించిన రెండో తిక్కరాజు ఆస్థానాన్ని అలంకరించినాడు.

రించిన కవీశ్వరుడు. లింగమకుంట రామకవికి తాతయైన లింగమకుంట సర్వ కవి కవిసార్వభౌమ బిరుదాంచితుడు గణనాథమహాకవి కుతుబ్షాహీ రాజుల ఆస్థానాన్ని అలంకరించిన కవీశ్వరుడు ఇలాంటి కవులను 52 మందిని గుర్తించి 'కృతుల పేర్లు తెలియని కవులు, 'అన్న శీర్షికలో (పుట 133-146) పేర్కొవడం జరిగింది. వీళ్ళందరూ ఎన్నో అమూల్యమైన కావ్యాలను రచించి నట్లుగా సాహిత్యం సాక్ష్యమిస్తున్నా వారి కావ్యాలకు నామమాత్రావశేష భాగ్యం కూడా లేకపోవడం విచారించాల్సిన అంశం.

ఇలా పరిశీలిస్తే తెలుగులో నష్టప్రాయమైన అలబ్ధ సాహిత్యం ఎంత ఉందో మనకు అవగతమౌతుంది. తెలుగు సాహిత్య చరిత్రలో అలబ్ధసాహిత్యానికి ఒక ప్రత్యేకస్థానం ఉన్నదనడంలో అతిశయోక్తి లేదు.

అముద్రితాలైన తాళపత్ర గ్రంథాల్లోని అవతారికా భాగాలను పరిశీలిస్తే ఇంకెన్నో అలబ్ధ కావ్యాల వివరాలు లభించవచ్చు. కాని వివిధ ప్రాంతాల్లో ఉన్న తాళపత్ర గ్రంథాలయాలకు వెళ్ళి అముద్రిత కావ్యావతారికలను పరిశీలించడం వ్యయ ప్రయాసలతో కూడినపని. అవతారికా భాగాలు పేర్కొబడ్డ కొన్ని గ్రంథాలయాల 'డిస్క్రిప్టివ్ కేటలాగు'లను మాత్రం పరిశీలించడం జరిగింది.

తెలుగులోని అలబ్ధ వాఙ్మయాన్ని గురించిన ఈ గ్రంథం ప్రాచీన తెలుగుసాహిత్యచరిత్రరంగంలో ఏ మాత్రం ఉపయోగపడ్డా. ఈ నా కృషి నఫలమైందనే భావిస్తా.

ఈ గ్రంథ ప్రచురణకు ఉచిత రీతిగా ఆర్థిక సహాయ్యం అందజేసిన తెలుగు విశ్వవిద్యాలయం వారికి - ముఖ్యంగా అప్పటి విశ్వవిద్యాలయం ఉపాధ్యక్షులు ఆచార్య సి. నారాయణరెడ్డిగారికి, ప్రస్తుత ఉపాధ్యక్షులు ఆచార్య పేర్వారం జగన్నాథంగారికి, రిజిస్ట్రార్ డా॥ టి. వెంకటరెడ్డిగారికి నా హృదయపూర్వక కృతజ్ఞతలు.

—ఆర్. శ్రీహరి

సంకేత సూచి

అ. కా. వ. ము.

అలబ్ధికావ్యవద్యముక్తావళి

అం.క.స.

క.స.

}

అంధ్రకవిసప్తశతి

అం.సం.సా.

అంధ్ర సంస్థానములు-సాహిత్య పోషణ

క. త.

కవితరంగిణి

ద. దే. అం.

దక్షిణదేశీయాంధ్రవాఙ్మయం

య. వా. చ.

యక్షగానవాఙ్మయచరిత్ర

శ. క. చ.

శతకకవులచరిత్ర

స. అం. సా.

సమగ్రఅంధ్రసాహిత్యం

తెలుగులో అలబ్ధ వాఙ్మయం

అంతర్వేదిమాహాత్మ్యము

కేసన, మల్లన కవులు రచించిన 'విష్ణు భజనానంద'మనే కావ్యం అవతారికలోని "మహిమ నంతర్వేది మాహాత్మ్య మాదియౌ కృతులిచ్చె ర్యాలి కేశవునకు" అనే వాక్యంవల్ల ఈ కావ్యనామం తెలుస్తుంది. ఈ కావ్య రచయిత పెనుమత్స గోపరాజు. ఈతడు క్రీ. శ. 1500 ప్రాంతానికి చెందినవాడు కావచ్చు. అంతర్వేది మాహాత్మ్యం మొదలైన కావ్యాలను రచించినట్లుగా విష్ణు భజనానందంలోని పై వాక్యం వల్ల తెలియవస్తున్నా తక్కిన కావ్యాల పేర్లు కూడా మనకు తెలియరావు. ఈతడు తన అంతర్వేది మాహాత్మ్యాన్ని రాజోలు తాలూకాలోని ర్యాలి గ్రామంలో నెలకొని ఉన్న కేశవ స్వామికి అంకితం కావించినాడు.

అంబరీషచరిత్ర

ఈ కావ్యకర్త ఎవ్వరో తెలియదు. కేసన, మల్లన కవులు రచించిన విష్ణు భజనానందంలోని—

ధృతి నంబరీషచరిత్రాదిగా గల్గు
కృతులందుకొనె చమత్కృతి చెలరేగ

అనే పద్యం వల్ల ఈ కృతిని పెనుమత్స అనంతరాజు అంకితం పొందినట్లుగా తెలుస్తుంది. అంతర్వేది మాహాత్మ్యం రచించిన పెనుమత్స గోపరాజు ఈతని తండ్రి.

అంబాలభాణము

ఈ కృతికర్త ఎవ్వరో తెలియదు. ఇందులోనిదిగా ఒక పద్యం రత్నాకరం గోపాలకవి రచించిన 'సకలలక్షణసారసంగ్రహం'లోనూ, మరో పద్యం వార్తాకవి రఘునాథయ్య లక్షణదీపికలోనూ ఉదాహరింపబడింది ఇది

నంస్కృతంలోని భాణానికి అనువాదం కావచ్చు. (చూ :- అలబ్ధకావ్యపద్య ముక్తావళి. 1 పు.)

అంబికావాదము

ఇది కాకునూరి అప్పకవిచే రచింపబడ్డ యక్షగానం. ఈ యక్షగానం లోని ఇతివృత్త మేమిటో స్పష్టంగా చెప్ప వీలులేదు. అప్పకవి 17 వ శతాబ్దికి చెందినవాడు. గొప్ప లాక్షణికుడుగా ప్రసిద్ధి పొందినవాడు. ఈతడు అప్ప కవీయం ఆవతారికలో తాను రాసిన గ్రంథాలను ఈ విధంగా పేర్కొన్నాడు.

జగతినావస్తంబ శాఖోక్త షట్కర్మపద్ధతి ఖండనిబంధనంబు
కాలబాలార్ణవాఖ్యజ్యోతిషగ్రంథ సంహితా సుశ్లోక సంగ్రహంబు
శ్రీమదనంత ప్రసిద్ధ మహావ్రత కల్పకథాంఢ్రోక్తి కావ్యరచన
శ్రీనగాదీశ సుశ్లేష నిందాస్తుతి భావగర్భిత సీసపద్య శతము

లలితకవి కల్పకాఖ్యాన లక్షణంబు

మహిత సాద్యజనౌఘధర్మ ద్విపదము

నంబికావాదనామక యక్షగాన

కృతియు జేసితి కాకునూరి కులయవ్వు (పీఠిక 85)

దీనినిబట్టి అప్పకవి ఆవస్తంబషట్కర్మ నిబంధనాన్ని, కాల బాలార్ణ వానికి శ్లోక రూప సంగ్రహాన్ని, తెలుగులో అనంత వ్రతకథను, శ్రీశైల మల్లికార్జునుని మీద శ్లేష నిందాస్తుతిరూప సీసపద్య శతకాన్ని, కవి కల్పక మనే లక్షణగ్రంథాన్ని - శ్రీలకు ధర్మ ద్విపదను, అంబికా వాదమనే యక్ష గానాన్ని రచించినట్లుగా తెలుస్తుంది. అప్పకవి రచించిన గ్రంథాల్లో అప్ప కవీయం తప్ప మరే గ్రంథమూ మనకు లభ్యం కాలేదు.

అంబికాశతకము

రావిపాటి త్రిపురాంతకుడు ఈ శతక కర్త. ఈతడు ఉదాహరణం, కారావళి, అంబికా శతకం, ప్రేమాభిరామం అనే నాలుగు కృతులను రచించి నట్లుగా తెలుస్తుంది. వీటిలో ఒక్క ఉదాహరణం మాత్రమే సమగ్రంగా లభ్య మౌతుంది తక్కినవి లభ్యం కాలేదు. 'అంబికా' అనేది ఇందులోని మకుటం. ప్రబంధరత్నాకరంలోనూ, ఉదాహరణ పద్యాల్లోనూ ఈ శతక పద్యాలు మూడు లభ్యమౌతున్నాయి. (చూ : ప్రబంధరత్నావళి. 38, 39 పు.)

అభిలషారాజసారము

‘అభిల షారాజ సారాంశమిట్లవియే, యిల విలాసంబుగాఁదెలుగుజేయ’ అని గణపవరపు వేంకట కవి (17 శ) తన ప్రబంధరాజ వేంకటేశ్వర విజయ విలాసం అవతారికలో (51 వ పద్యం) తానీ కృతిని రచించినట్లుగా చెప్పు కున్నాడు. వేంకటకవి ఈ కావ్యాన్ని విలాసంగా తెలుగుచేసినాడట. ఇతే దీని మూలమైన సంస్కృత గ్రంథమేగో తెలియరాదు.

అగస్త్యవ్యాకరణము

ఈ వ్యాకరణం ఒక్క లక్షణ శిరోమణి గ్రంథంలో మాత్రమే పేర్కొ బడింది (4.514). ఈ కృతి కాల కర్తృత్వాలు తెలియరావు. లక్షణ శిరోమణి లోని ఉదాహరణాన్ని బట్టి ఇది సంస్కృతంలో రచింపబడ్డ నూత్రరూపమైన వ్యాకరణమని తెలుస్తుంది.

అచ్యుతాభ్యుదయము

ఇది తంజావూరు నాయకరాజులలో ప్రసిద్ధి వహించిన రఘునాథ నాయకుడు తన తండ్రియైన అచ్యుతనాయకుని చరిత్రను నిబంధించి రచించిన ద్విపదకావ్యం. తమ తండ్రుల చరిత్రను తెలిపే రచనకు శ్రీకారం చుట్టినవాడు రఘునాథ నాయకుడే. రఘునాథుడి కావ్యాన్ని రచించినట్లుగా ఆతని నలచరిత్రంలోని క్రింది ద్విపదలు సాక్ష్యమిస్తున్నాయి.

భూషించి ‘యచ్యుతాభ్యుదయ’ ప్రబంధ
నిర్మాణమున మాకు నిఖిల దేశముల
నిర్మల సత్కీర్తి నెగడు గావునను
యటువలె ద్విపదకావ్యములేటి యొకటి
ఘటియించి సత్కీర్తి గైకొందునంచు

రఘునాథుని రామాయణంలోనూ, గోవింద దీక్షితుల సాహిత్యసుధలోనూ అచ్యుతాభ్యుదయం పేర్కొబడింది. విద్యావతులైన స్త్రీలు రఘునాథ నాయకుని ఆస్థానంలో ఈ కృతిని చదివి వినిపించినట్లు రఘునాథ నాయకాభ్యుదయంలోని ఈ క్రింది ద్విపద వల్ల తెలుస్తుంది:

విరిబోండ్లు కొందరు వినిపించిరపుడు
భువిమెచ్చ ‘నచ్యుతాభ్యుదయ’ కావ్యంబు.

అథర్వణచ్చందము

అథర్వణ కృతంగా బావింపబడే ఈ చందోగ్రంథంలోని ఎన్నో వద్యాలు గౌరన, అప్పకవి, రంగకవి మొదలైన లాక్షణికులచే తమ లక్షణ గ్రంథాల్లో ఉదాహరింపబడ్డాయి.

అథర్వణభారతము

అథర్వణాచార్యుడు ఈ భారత కర్త. ఈతడు 12 వ శతాబ్ది చివరనో, 13వ శతాబ్ది ప్రారంభంలోనో, ఉండి ఉంటాడని పండితుల అభిప్రాయం. అప్పకవీయం, ఆంధ్రకౌముది, ఆంధ్ర ప్రబంధరత్నాకరం, కవి చింతామణి మొదలైన లక్షణ గ్రంథాల్లోనూ, ఉదాహరణ వద్యాలన్న సంకలన గ్రంథంలోనూ ఈ భారతంనుండి వద్యాలు ఉదాహరింపబడ్డాయి. వివిధ ఆకరాలను బట్టి లభించిన మొత్తం అథర్వణ భారత వద్యాల సంఖ్య 27. (చూ:- అలబ్ధకావ్య వద్యముక్తావళి 5-13 పుటలు)

అద్వైతసిద్ధాంతము

అల్లసాని పెద్దన ఈ కృతికర్త.

అదోక్షజపక్కిక

అప్పకవి పేర్కొన్న ప్రాచీన లక్షణ గ్రంథాల పట్టికలో ఈ కృతి ప్రసక్తి కనిపిస్తుంది. (పీఠిక-5) ఇది వ్యాకరణ గ్రంథం కావచ్చు. దీనికర్త అదోక్షజుడు. ఈతనికి సంబంధించిన వివరాలు తెలియవు.

అధ్యాత్మరామాయణము

మైసూరుకు చెందిన చెన్నవట్టణ నిర్మాత ఇమ్మడి జగదేవ రాయలు (17 వ శతాబ్ది) ఈ కృతికర్త. ఈతడు తెలుగులో అధ్యాత్మ రామాయణాన్ని రచించినట్లుగా ఔబళకవి వామనపురాణ అవతారికలోని కింది పద్యంవల్ల తెలుస్తుంది:

అమితమధ్యాత్మ రామాయణము తెనుంగు
కబ్బముగ గూర్చినట్టి యక్కబ్బితేడు
వరుల కఠితా వ్రవీణతలరయ నేర్పు
సని వచింపగ వలయునే యద్భుతముగ.

అనంతమహత్త్వము

బొడ్డపాటి పేరయ కవి ఈ కృతికర్త. ఇందులోని ఒకే ఒక పద్యం ప్రబంధ రత్నాకరంవల్ల లభ్యమౌతుంది. (ప్రబంధ రత్నావళి - 60 పు.) ఈ పద్యంలో సూర్యస్తుతి ఉంది. ఇది గ్రంథాంత పద్యం కావచ్చు.

అనంతప్రతకథ

ఇది కవ్వకవిచే రచింపబడిన కావ్యం. ఇందులో అనంత ప్రతకల్పానికి సంబంధించిన కథ ఇతివృత్తమై ఉంటుంది. (చూ :- అంబికావాదం).

అనిరుద్ధచరిత్రము

బళ్ళారి ప్రాంతానికి చెందిన వడకండ్ల గురురాజకవి ఈ నాటకాన్ని రచించినట్లుగా ఆతని 'శేషధర్మము' లనే గ్రంథంలో చెప్పబడింది.

అనిరుద్ధ చరిత్ర

బాపన పెమ్మసచే రచింపబడిన ఈ కావ్యంలోని 10 పద్యాలు పెదపాటి జగ్గన ప్రబంధరత్నాకరంలోనూ, 54 పద్యాలు ఉదాహరణ పద్యములు అనే సంకలన గ్రంథంలోనూ ఉదాహరింపబడ్డాయి. అంటే ఈ కావ్యంలోని పద్యాలు మొత్తం 64 లభించినాయన్నమాట. (చూ :- ప్రబంధరత్నావళి 47.64)

అఖినవాంధ్రనిఘంటువు

వేంకటేశాంధ్రమనే పేరుతో ప్రసిద్ధిచెందిన పద్య నిఘంటువును రచించిన గణపవరపు వేంకటకవి (17 శ.) ఈ నిఘంటువు కర్త. ఈ నిఘంటువు అకారాదిగా కూర్చబడ్డ దేశీయ పద నిఘంటువు. వేంకటకవి అకారాదిగా ఈ దేశీయ పద నిఘంటువును రచించినట్లుగా జయంతి రామయ్య పంతులు గారు తెలిపినారు.

అభిమన్యువీలాసము

చిత్రకవి అనంతయ్య కుమారుడు చిత్రకవి వెంకటరమణకవి (17 శ.) ఈ కృతిని రచించి:ట్లు వెంకటరమణ కవి సాంబవీలాసకావ్యంలోని కింది ఆశ్వాసాంత గద్యలో పేర్కొనబడింది:

“త్రిలోక సంజీవన్యభిషుక్య విలాస సకల వర్ణనాపూర్ణ రామాయణ కుమారగురు వీలాసాది దీవ్యత్కావ్య కరుణాతిదురీణ శేముషీ విశేషపారిణ రాఘవ పాండవీయ, విష్ణు చిత్తీయ, వసుచరిత్ర ప్రముఖ దీవ్యత్కావ్యార్థ

బోధన సమర్థ హృదయ కమల సకల విద్యత్కపీంద్ర విదేయ వేంకటరమణ నామదేయ కవీశ్వర విరచితంబైన సాంబవిలాసమను మహాప్రబంధము.”

ఈతని కావ్యాలలో సాంబవిలాసం. సకల వర్ణనాపూర్ణ రామాయణం మాత్రమే లభించినాయి.

అభిరామవాసుదేవము

ఈ కృతిని ఎడవల్లి వేంకటకవి రచించినట్లుగా కోడూరి వేంకటాచలం రచించిన శివరహస్య ఖండంలోని కింది పద్యం వల్ల తెలుస్తుంది:

ఆతని నభిరామవాసుదేవాది కా
వ్యముల రచియించి ప్రఖ్యాతినందినట్టి
ఘనుని నెడవల్లి వేంకటకవివరేణ్యు
నస్మదీయవిద్యాగురు నభినుతింతు.

ఈ కృతికర్త కోడూరి వేంకటాచల కవికి విద్యాగురువని ఈ పద్యం తెలుపుతుంది. (శివరహస్యఖండం ప్రతి మదరాసు ప్రాచ్యలిఖిత పుస్తక భాండాగారంలో ఉన్నది; నెంబరు డి 322)

అమరుకము

ఇది అమరుకకవి రచించిన అమరుకమనే సంస్కృతశతకానికి తెలుగు అనువాదం. కానుకొల్లు అన్నమరాజు ఈ అనువాద కర్త. ఇందులోని రెండు పద్యాలు ‘ఉదాహరణ పద్యములు’ అనే సంకలనంలో సేకరింపబడ్డాయి, (చూ: ప్రబంధరత్నావళి, పుట 2.) వీటిలో ఒకటి పార్వతీస్తుతిపరం, రెండోది శివస్తుతిపరం. కనుక ఇవి కావ్యారంభంలోని పద్యాలుగా భావించవచ్చు. ప్రబంధ రత్నాకరం ప్రత్యంతరంలో కూడా ఇందులోని ఒక పద్యం కనిపిస్తుంది. (చూ:- సాహిత్యసంపద, పుటలు - 274-275).

అరుణాచలపురాణము

పెదపాటి సోమనాథుడు ఈ కృతికర్త. 1500 ప్రాంతానికి చెందినవాడు. ప్రబంధ రత్నాకరం, ప్రబంధ మణిభూషణం, లక్షణసార సంగ్రహాల్లో ఈ కృతిలోని పద్యాలు పేర్కొనబడ్డాయి. ఈ కావ్యంలోని పద్యాలు మొత్తం పన్నెండు మాత్రమే లభ్యమైనాయి. (చూ:- అలబ్ధకావ్యపద్యముకావళి; పుటలు 14-18.) ఇతడు అరుణాచల పురాణమేకాక కేదారఖండం,

త్రిపుర విజయం, శివజ్ఞాన దీపిక అనే గ్రంథాలను కూడా రచించినట్లు సంకలన గ్రంథాలవల్ల తెలుస్తుంది.

అర్థనారీశ్వర కలాపము

కెళ్ళ కప్పయ కృతికర్త. ఈతడు ఏ కాలానికి చెందినవాడో తెలియదు. ఈతని తండ్రి సన్యాసి. తాత మల్లయ. ఈతడు తారాశశాంక విజయ కావ్యంలో తాను ధర్మాంగద చరితము, సముద్ర మథనము, ప్రవరాఖ్య చరితము, రఘురామ శతకము, అర్థనారీశ్వర కలాపము అనే కృతులను రచించినట్లుగా పేర్కొన్నాడు.

ఈతని తారాశశాంక విజయ, ధర్మాంగద చరిత్రల వ్రాతప్రతులు ఆంధ్రప్రదేశ్ ప్రభుత్వ ప్రాచ్య లిఖిత పుస్తక బాండాగారంలో ఉన్నాయి. (కాల్ నెం టి 3-21, కాల్ నెం. టి. 3-204)

అవతారదర్పణము

పిల్లలమర్రి పినవీరభద్రుడు రచించిన కావ్యం ఈతడు శృంగార శాకుంతలం అవతారికలోని కింది పద్యంలో తాను రచించిన గ్రంథాలను ఈ విధంగా చెప్పుకున్నాడు.

“రచియించినాడవు రమణీయవాగ్రీతి నవతారదర్పణంబభినవముగ
పల్కినాడవు తేటవడజేసి నారదీయము సత్కవిశ్రేణీయాదరింప
చెప్పినాడవు శేముషీవిశేషంబున మామమాహాత్మ్యంబు మంజుపణితి
కావించినాడవు ఘనబుద్ధి మానసోల్లాససారము సముల్లసితశయ్య”

(22 వ పద్యం.)

పిల్లలమర్రి పినవీరభద్రుని వంశీయుడైన పెనుమళ్ళ సోమనామాత్యుడు తన సీమంతినీ కల్యాణంలో ‘అవతారదర్పణంబున్న కావ్యము జేసె’ అన్న పద్యంలో పై కావ్యాలతోపాటు శాకుంతలాన్ని, జైమిని భారతాన్ని కూడా పేర్కొన్నాడు. (అవతారిక.)

అశ్వారాయచరిత్ర

శ్రీరామ పట్టాభిషేకమని ఈ కావ్యానికి నామాంతరం. శ్రీనాథుని వెంకట రామయ్య ఈ కావ్యకర్త. 1700 ప్రాంతంలో ఉండిన కవి. ఈతడు వరంగల్లు సుబాలో వ్రసిద్ధ సంస్థానమైన పాల్వంచ ఫరిఫాలకుల పోషణలో ఉన్నట్లుగా

తెలుస్తుంది. పాల్వంచ సంస్థానాదీశ్వరులూ, జాఫరుద్దౌలాకు ధంసాలో జరిగిన యుద్ధాలు ఈ కావ్యంలో వర్ణింపబడ్డాయట. ఈ కావ్యం లభిస్తే పాల్వంచ సంస్థానాధిపతుల వంశావళి, కావ్యకర్తయైన వెంకటరామయ్య కవితా శక్తి మొదలైన వివరాలు తెలిసి ఉండేవి. ఈ కావ్య ప్రతి 'నీరిపురంలో కలదని వినికిడి' అని శేషాద్రిరమణ కవులు గోలకొండ కవుల సంచిక (పు. 411) లో పేర్కొన్నారు. కాని ఈ కావ్యం ఉనికి ప్రస్తుతానికి తెలియదు.

అష్టభాషావిశేషకృతులు

మరింగంటి నింగరాచార్యులు 'సీతా కల్యాణం' అవతారికలో తాను వద్దాలుగు సంవత్సరాల వయస్సులో ఈ కృతులను రచించినట్లుగా పేర్కొన్నాడు.

వరుస వద్దాలుగు వదిపేను వత్సరముల
సరస కవితాష్టభాషా విశేషకృతుల
సరణలేర్పడ నాటక శాస్త్రమెల్ల
గరిమ విరచించితివి గాదె! కవులువెన్న. (1-17)

ఈ రచన అష్టభాషలుగా ప్రసిద్ధిపొందిన సంస్కృతాంధ్రాల్లోనూ, షడ్విధప్రాకృతాల్లోనూ రచింపబడిన రచన కావచ్చు.

అష్టమహాషీకల్యాణము

రెడ్డివల్లె ముద్దమరాజు రచించిన ఈ కృతిలోనివిగా రెండు వద్దాలు ఉదాహరణ పద్యములన్న సంకలన గ్రంథంలో పేర్కొబడ్డాయి. (చూ :- ప్రబంధరత్నావళి - 77 పుట.)

ఆంధ్రప్రక్రియాకౌముది

గణవవరపు వేంకటకవిచే రచింపబడ్డ వ్యాకరణ గ్రంథం. వేంకట కవి తన ప్రబంధరాజ వేంకటేశ్వర విజయ విలాసం అవతారికలో ఈ గ్రంథ రచనను గురించి ఈ విధంగా పేర్కొన్నాడు:

రహిగ (బా)ణిని యాచార్య రచితమైన
ప్రక్రియా కౌముదిని యాంధ్రరచన చేత
సీసమాలిక జేసి ప్రసిద్ధిగాంచి
నట్టి యవ్యయకవి వేంకటార్యమణిని (1-49)

పాణిన్యాచార్యుడు రచించిన ప్రక్రియా కౌముదిని సీసమాలికగా అనువదించినట్లు పై పద్యం చెపుతుంది. కాని పాణిని ప్రక్రియాకౌముది పేరుతో వ్యాకరణాన్ని రచించలేదు. ఐతే భట్టోజీ దీక్షితునికి పూర్వదైన రామచంద్రాచార్యుడు ప్రక్రియాకౌముది అనే గ్రంథాన్ని రచించినాడు. ఇది పాణినీయ సూత్రాలనే ప్రక్రియానుగుణంగా అమర్చిన వ్యాకరణం. కనుక వేంకటకవి పాణిన్యాచార్య రచితమైన ప్రక్రియా కౌముదిని అనువదించినట్లుగా చెప్పుకున్నాడు. దీనిని రామచంద్రాచార్యులు రచించిన ప్రక్రియా కౌముదికి అనువాదంగా భావించవచ్చు. వేంకటకవి 17 వ శతాబ్ది మధ్యకాలానికి చెందినవాడు.

ఆంధ్రప్రతాపరుద్రీయము

ఇది విద్యానాథకృతమైన సంస్కృత ప్రతాపరుద్రీయానికి గణపవరపు వేంకట కవిచే రచింపబడ్డ ఆంధ్రానువాదం. ప్రతాపరుద్రీయానికి వచ్చిన తెలుగు అనువాదాల్లో బహుశః ఇది మొట్టమొదటిదేమో! కాని ఇది అలభ్యం. ఐతే సర్వ లక్షణ శిరోవణితో ఆరు నుంచి తొమ్మిదివరకు గల ఉల్లాసాలలోనిది ఈ గ్రంథమే కావచ్చునని పండితుల ఊహ. వేంకట కవి తానీ గ్రంథాన్ని రచించినట్లుగా ప్రబంధరాజ వేంకటేశ్వర విజయ విలాసం అవతారికలో ఈ విధంగా చెప్పుకున్నాడు:

అతః లిత విద్యానాథ

‘ప్రతాపరుద్రీయ’ భాసుర రసమంజరులన్

గృతులెంచ నాంధ్రకృతులుగ

వితముగ జేసితివి సరస వేంకటసుకవీ! (36 వ పద్యం)

చూ :- ఆంధ్రప్రక్రియాకౌముది

ఆంధ్రప్రయోగరత్నాకరము

కొండవీటిరెడ్డి రాజుల కాలంలో (14 శ.) ఉన్న బప్పన కవి ఈ కృతిని రచించినట్లుగా కావలి వెంకటస్వామిగారు పేర్కొన్నారు. ఈతడు గొప్ప వ్యాకరణ పండితుడట. ప్రస్తుతం గణపవరపు వేంకటకవి రచించిన ఆంధ్ర ప్రయోగ రత్నాకరం లభ్యమైనా ఆ పేరనే రచింపబడ్డ బప్పనకృతి లభ్యం కాలేదు.

ఆంధ్రభాషాభూషణము

కేతన ఆంధ్రభాషాభూషణమునే పేరుగల వ్యాకరణ గ్రంథాన్ని రచించినాడు. ఇదే పేరుతో మరింగంటి సింగరాచార్యులు కూడా ఒక కృతిని రచించినట్లుగా ఆతని సీతా కల్యాణ కావ్యావతారికలోని పద్యం (1.20) వల్ల తెలుస్తుంది. కేతన కృతివలెనే ఇది కూడా వ్యాకరణ గ్రంథం కావచ్చు.

ఆంధ్రరసమంజరి

ఇది సంస్కృతంలో భానుదత్తుడు రచించిన రసమంజరి అనే అలంకార శాస్త్రగ్రంథానికి ఆంధ్రానువాదం. ఇందులో నాయికానాయకుల స్వరూపం, తద్యేదాలు వర్ణింపబడ్డాయి. ఈ అనువాద కర్త గణపవరపు వేంకట కవి. ఈతడీ గ్రంథాన్ని రచించినట్లుగా ఈతని ప్రబంధరాజ వేంకటేశ్వర విజయ విలాస కావ్యం అవతారిక వల్ల తెలుస్తుంది. (36 వ పద్యం.)

పుదుక్కోట కవులలో పేర్కొనదగిన కవులలో మన్నారయ్య లేక శ్రీమన్నారాయణయ్య అనే కవి (1730-69) రసమంజరిని అనువదించినాడు. అది లభ్యమే.

ఆంధ్రవసంతతిలకభాణం

ఇది సంస్కృతంలోని వసంత తిలక భాణానికి తెలుగు అనువాదం. గణపవరపు వేంకటకవి (17 శ) ఈ కృతికర్త. రూపక భేదాల్లో భాణ ప్రక్రియకు చెందిన కృతి. ఇది నాటకరూపంలో అనువదింపబడిందో లేక ప్రబంధరూపంలో అనువదింపబడిందో తెలియదు.

ఆంధ్రనేదాంతము

తాళ్ళపాక పెద తిరుమలాచార్యుడు ఈ కృతికర్త. ఇది ద్వీపదలో రచింపబడిన కృతి.

ఆదినారాయణచరిత్రము

కవిరాక్షసుడనే కవి ఈ కావ్యాన్ని రచించినట్లుగా లక్షణ గ్రంథాల వల్ల తెలుస్తుంది. యతిప్రాస విలాసం అనే లక్షణ గ్రంథంలో ఇందులోని ఈ కింది పద్యం ఉదాహరింపబడింది.

శ్రీయుతలోచనోజ్జ్వల మరీచులు భాను మరీచివిస్ఫుర
క్రీయజకాంతితోడదులతూగగ బచ్చని పట్టు గట్టియ

త్యాయత శంఖ చక్ర రుచిరాసి గదాధరు డేగుదెంచె నా
రాయణు డార్తరక్షణవరాయణుడా గజరాజు పాలికిన్.

దీని ప్రతి ఆంధ్రసాహిత్యపరిషత్తుస్తకభాండాగారంలో ఉంది.
చూ:- పరిషత్తుస్తకభాండాగారము - మూడవ భాగం - పుట 51-52.

ఆదిపురాణము

ఇది జైన తీర్థంకరులలో మొదటివాడైన ఋషభదేవుని చరిత్రను వర్ణించే కావ్యం. సర్వదేవుడు దీనికర్త. పదో శతాబ్దికి చెందిన జైనకవి. కన్నడ రత్నత్రయంలో ఒకడైన పొన్నకవి ఆదిపురాణాన్నేకాక భారతంలోని విరాట పర్వాన్ని కూడా రచించినట్లు ప్రబంధ రత్నావళి వల్ల తెలుస్తుంది. ప్రబంధ రత్నాకరం, ప్రబంధ రత్నావళి, ప్రబంధ మణిభూషణం, లక్షణ శిరోమణి మొదలైన గ్రంథాల్లో ఆదిపురాణంలోని పద్యాలు ఉదాహరింపబడ్డాయి. ఆదిపురాణంలో లభ్యమైన పద్యాలు ఐదు మాత్రమే. (చూ : అలబ్ధ కావ్యపద్యముక్తావళి, పుట. 19-20.) నన్నెచోడుని కుమార సంభవంలో ఈతని అనుసరణలున్నట్లుగా మానవల్లి కవిగారు పేర్కొన్నారు. వాదీంద్ర చూడామణి అనే జైనాచార్యుడు కూడా ఆదిపురాణాన్ని రచించినట్లుగా తెలుస్తుంది.

ఆనందలహరి

పోచిరాజు వీరన్న ఈ కృతిని రచించినట్లుగా ఆతని భల్లాణ చరిత్రలో పేర్కొనబడింది. వీరన్న ఈ కృతిని శతకంగా పేర్కొన్నాడు. ఇది శ్రీ శంకరుల కృతికి అనువాదం కావచ్చు.

ఆదిపురాణము

జైనాచార్యుడైన వాదీంద్ర చూడామణి 'ఆదిపురాణము'నే గ్రంథాన్ని రచించినట్లుగా తెలుస్తుంది. కాని అది ఏ భాషలో రచింపబడిందో తెలియదు.

ఆర్యాశతకము

చింతలపల్లి గోపాలకవి ఈ శతక కర్త. ఇది సంస్కృతంలోని ఆర్యా సప్తశతికి అనువాదమో లేక స్వతంత్రశతకమో స్పష్టంగా చెప్పలేము. ఈ గోపాలకవి రాఘవాభ్యుదయ ప్రబంధ కర్తయైన చింతలపల్లి చాయాపతికి తండ్రి. గోపాలకవి ఈ శతకాన్ని రచించినట్లుగా రాఘవాభ్యుదయంలో భాయాపతి ఈ విధంగా పేర్కొన్నాడు:

విలసత్పాండితిగల్పనాగతి జగద్విఖ్యాతుడై జాములో
వల నార్యాశతకంబు వ్రజగిరి గోపాలాంకితంబూహచే
నీ లలిన్ దివ్యసుమాంబరాభరణముల్ శ్రీమించ జేకొన్న యో
గ్యులమేటిన్ గవిరాజు నెన్నదరమే గోపాల విద్యస్మణిన్. (1-44).

దీనినిబట్టి గోపాలకవి ఈ శతకాన్ని జాములోపల రచించినట్లుగాను, వ్రజగిరి గోపాలస్వామికి అంకితం చేసినట్లుగాను తెలుస్తుంది.

ఇందుమతీ కల్యాణము

పెనుమత్స వేంకటాద్రి ఈ కృతిని రచించినట్లుగా కేసన, మల్లన కవులు రచించిన విష్ణుభజనానందం అవతారికా వద్యంలో చెప్పబడింది.

‘ఇందుమతీ కల్యాణము’

పొందుగ రచియించె సకలబుధులకు శ్రోత్రా

నందమ్ముగఁబద్మ ప్రభు

నందనుడీ వేంకటాద్రి నరపతు లెంచన్.

ఈతడు 1500 ప్రాంతానికి చెందినవాడై ఉండవచ్చు.

ఇందుమతీ కల్యాణము

అంగర బసవయ్య ఈ కావ్యకర్త. పెదపాటి జగ్గకవి ప్రబంధ రత్నాకరంలో ఇందులోని ఎనిమిది వధ్యలు లభిస్తున్నాయి. (చూ :- ప్రబంధ రత్నావళి; పు. 65 66.)

ఇందుమతీ పరిణయము

పోలూరి గోవిందకవి ఈ ప్రబంధాన్ని రచించినట్లుగా కావలి వేంకట రామస్వామి తమ కవుల చరిత్రలో పేర్కొన్నాడు. 1600 ప్రాంతానికి చెందిన ఈ కవి తంజావూరు రాజుల పోషణలో ఉండేవాడని తెలియవస్తుంది. (ద దే.వా 512 పు.)

ఇందుమతీ పరిణయము

అలూరి కువ్వన ఈ కావ్యకర్త. 18 వ శతాబ్ది మధ్య కాలానికి చెందిన వాడు. తంజావూరు ప్రభువైన తుళజేంద్రుడు తనకు ఆంధ్ర కాళిదాసను పిరుదునిచ్చినట్లుగాను, కస్తూరి రంగకవి శిష్యుడైనట్లుగాను ఈతని ఆచార్య విజయం అవతారిక వల్ల తెలుస్తుంది. ఆచార్య విజయంలో తాను రచించిన గ్రంథాలను కృతిభర్త ముఖంగా ఈ విధంగా పేర్కొన్నాడు.

శీల వంచనదీస్థలపురాణము తెని
 గించితివారూఢకీర్తి మెఱయ
 పఱగు రామాయణ భాగవతంబులు
 యక్షగానము చేసితద్భుతముగను
 కరమొప్పఁబరమ భాగవత చరిత్రయు
 కృతి యొనర్చితివి ఉన్నతి దలిర్ప
 తెలివొందు నిందుమతీ పరిణయనామ
 కృతి రచియించితివతులగరిమ
 గురుతరోజ్జ్వలసరణితో హరికథాను
 దారసాభిధ కావ్యముదారపణితి.

ఈతని వంచనదీ స్థలపురాణము, రామాయణ భాగవత యక్షగానాలు, వరమ భాగవత చరిత్ర, ఇందుమతీ పరిణయం, హరికథా సుధారసం, ఆచార్య విజయం అనే కృతుల్లో రామాయణ భాగవత యక్షగానాలు, ఆచార్య విజయం అనే గ్రంథాలు మాత్రమే లభిస్తున్నాయి. తక్కినవి లభ్యంకావు.

ఇందుమతీ పరిణయము

పెనుమత్స వెంకటాద్రి (1500) ఈ కావ్యాన్ని రచించినట్లుగా కేసన, మల్లన కవులు రచించిన విష్ణుభజనానందంలో పేర్కొనబడింది.

ఇందుమతీ పరిణయము

చిత్రకవి ఆనంతయ (1580) ఈ కావ్యాన్ని రచించినట్లుగా ఆతని కుమారుడు చిత్రకవి వెంకటరమణకవి సాంబవిలాసం అవతారికలో పేర్కొన్నాడు ఇంతేకాక ఈతడు హరిహర శ్లోషోదాహరణం, సకల జీవన సంజీవనం, హరిశ్చంద్ర నలోపాఖ్యాన వ్యాఖ్య అనే గ్రంథాలను కూడా రచించినట్లు సాంబ విలాసం అశ్వాసాంతగద్యవల్ల తెలుస్తుంది. ఐతే వీటిలో ఒక హరిశ్చంద్ర నలోపాఖ్యానవ్యాఖ్య తప్ప తక్కినవన్నీ అలభ్యలే.

ఇందుమతీ పరిణయము

మండపాక పేరయకవి ఈ కృతికర్త. ఈతడు కుముద్వతీ పరిణయం, నిరోష్ఠ్య ధాశరథీ శతకం మొదలైన గ్రంథాలు రచించినాడట బొబ్బిలిలో మండపాక వారి యిల్లు దగ్గమైనపుడు ఈ కృతులన్నీ బూడిద ఐచాయట. (ఆ.సం.సా. 307 పు.)

ఇందుమతీ వివాహము

కుమార దూర్జటి (17 వ శతాబ్ది) ఈ కావ్యాన్ని రచించినట్లుగా అతని కృష్ణరాయవిజయ కావ్యవతారిక వల్ల తెలుస్తుంది. ఈతడు రచించిన సావిత్రి కల్యాణమనే మరో కావ్యం కూడా లభ్యం కాలేదు. (చూ:- సావిత్రి చరిత్ర).

ఇంద్రవిజయము

నన్నయభట్టు కృతంగా పేర్కొనబడింది. ఈ కావ్యంలోని మొత్తం ఐదు పద్యాలు మాత్రం లభ్యమౌతున్నాయి. (చూ:- అలబ్ధకావ్యపద్యముక్తావళి 21-22 పు.) వీటిలోని 'అంగజుడను మాసటి' అనే పద్యాన్ని పేర్కొని ప్రభాకరశాస్త్రిగారు ఇది నన్నయ పద్యమనుట విశ్వాస్యమగునా అని సందేహాన్ని వెలిబుచ్చినారు. (ప్రబంధరత్నావళి పీఠిక, పు. 10).

ఇంద్రసేనము

'ఉదాహరణ పద్యములు' అనే సంకలన గ్రంథంలో ఈ కావ్యంలోని ఒక పద్యం ఉదాహరింపబడింది. దీని కర్త ఎవ్వరో సంకలన కర్త పేర్కొలేదు. ఈ కృతికర్త 16 వ శతాబ్దికి పూర్వదై ఉంటాడు. ఉదాహృతపద్యం పురవర్ణనకు సంబంధించింది కనుక ఈ కృతిని ప్రబంధంగా భావించవచ్చు. ఈ పద్యం ప్రబంధ రత్నావళిలో ఉదాహరింపబడింది. (పు. 111).

ఇతిహాససంగ్రహము

కృతికర్త పేరు తెలియదు. కాని జూవల్లి కొండలరాయ ప్రభువు ఈ కావ్యాన్ని ఆంకితం పొందినట్లుగా ఎలకూచి బాలసరస్వతి చంద్రికాపరిణయం అవతారికలో చెప్పబడింది.

మనతంగొండలరాయ భూధవుడు విఖ్యాతిం జెలంగెన్, బుదౌ
మనుతంబౌ నితిహాస సంగ్రహము లసత్కావ్యంబుఁ దానంది.

ఉషాభ్యుదయము

పోడూరి బావన్న (18 శ) ఈ కృతికర్త. ఈతని తమ్ముడు పోడూరి పెదరామామాత్యుని శివరామాభ్యుదయ కావ్యంలో ఈ కావ్య ప్రసక్తి కనిపిస్తుంది.

ఉషాపరిణయము

తంజావూరిని పాలించిన విజయరాఘవ నాయకుడు ప్రహ్లాద చరిత్రమనే యక్షగానం అవతారికలో తాను రచించిన సుమారు ముప్పై కృతులను

పేర్కొన్నాడు. వాటిలో కొన్ని లభ్యమైనవి. అలభ్యమైన కృతులలో ఉషా పరిణయ యక్షగానం ఒకటి.

ఈశ్వరీపరిణయము

కాళిదాసకృత కుమార సంభవ కావ్యానికిది ఆంధ్రానువాదం. విజయ నగర సంస్థానంలో రాజకీయోద్యోగిగా నుండిన చట్రాతి లక్ష్మి నరసకవి ఈ కావ్యకర్త.

ఉత్తమగండచ్చందము

ఇందులోని పద్యాలు కవి సర్పగారుడమనే ఛందో గ్రంథంలో ఉదాహరింపబడ్డాయి. పౌత్రపి వెంకటరమణ కవి లక్షణ శిరోమణివల్ల ఈ ఛందః కర్త చిత్రపు భీమన (1500) అని తెలియవస్తుంది. ఇది ఉత్తమగండ బిరుదం కల ఔబళరాజపుత్రుడైన కంపభూపతికి అంకితం. ఈ కంపరాజు (1442 - 1459) మనుమంచిబట్టు రచించిన హయలక్షణవిలాసకృతిభర్త.

ఉదాహరణము

గణవరపు వేంకటకవి తన ఇరువదోవట ఒక ఉదాహరణను రచించినట్లుగా ప్రబంధరాజ వేంకటేశ్వర విజయ విలాసంలో పేర్కొన్నాడు. (26 పద్యం). ఈ ఉదాహరణ కృతికి కవి చేసిన నామకరణ మేమిటో తెలియదు.

ఉదాహరణము

మకతల కృష్ణమ్మ ఉదాహరణ మనే పేర ఒక కృతిని రచించినట్లుగా తెలుస్తుంది. (క.స. 42).

ఉభయభాషామనోహరము

అడిదం బాస్కరకవి రచించిన లక్షణసారమనే అముద్రిత లక్షణ గ్రంథం వల్ల ఈ కృతిపేరు తెలియవస్తుంది. ఇది ఛందోగ్రంథం కావచ్చు.

ఉమామహేశ్వరము

ఈ కృతికర్త ఎవ్వరో తెలియదు. ఇందులోని ఒకే ఒక పద్యం సర సాంధ్రవృత్తరత్నాకరం అనే నామాంతరంకల మాల్యాద్రి సృసింహచ్ఛంద మనే ఛందోగ్రంథంవల్ల లభ్యమౌతుంది. (చూ: - ఆలబ్ధకావ్యపద్యముక్తావళి, 23 పుట.)

ఉల్లాసపరిణయము

సూక్ష్మీటి హరియప్ప అనే కవి ఈ యక్షగానాన్ని రచించినట్లు అవుడూరి కీచ్యయ్య మాధవాభ్యుదయావతారిక వల్ల తెలుస్తుంది. (య.వా.చ. 40)

ఎఱ్ఱన రామాయణము

“పశ్చీకభవువచో వై ఖరి రామాయణంబు నాంధ్ర ప్రబంధంబుజేసె” అనే చెదలువాడ మల్లన విప్రనారాయణ చరిత్ర కావ్యంలోని వాక్యంవల్ల ఎఱ్ఱన రామాయణాన్ని ప్రబంధంగా రచించినట్లు తెలుస్తుంది. ఇంతేకాక వివిధ లక్షణ గ్రంథాల్లో ఎఱ్ఱన రామాయణంలోని పద్యాలు ఉదాహరింపబడ్డాయి. వివిధ ఆకరాలవల్ల ఇందులోని యాభై పద్యాలు మనకు లభ్యమౌతున్నాయి. (చూ: అలబ్ధకావ్యపద్యముక్తావళి. 24-35 పు.)

కందర్ప కేతువిలాసము

ఈ కృతికర్త తెనాలి రామలింగకవి. ఈ కావ్యంలోని నాలుగు పద్యాలు జగ్గకవి తన ప్రబంధ రత్నావళిలో సేకరించాడు. (చూ:- ప్రబంధ రత్నావళి, పుట. 90) కుమార సంభవ పీఠికలో మానవల్లివారు మరో పద్యాన్ని ఈ కావ్యం లోనిదిగా పేర్కొన్నారు. మొత్తంమీద ఈ కృతిలోని ఐదు పద్యాలు లభ్యమౌతున్నాయన్నమాట. (చూ:- అలబ్ధకావ్య పద్యముక్తావళి; పు. 36-38).

కందశతకము

ఈ శతకంలోని ఒక పద్యం లక్షణశిరోమణిలో ఉదాహరింపబడింది. (4-152) ‘అల్లయ వేమా’ అనేది ఇందులోని మకుటం. “వీరభద్రదారెడ్డి జేసిన కంద శతకములో బాస్కరుడు చెప్పిన కందము లక్ష్యము” అని ఉదాహరణ పద్యం అవతారికా వాక్యంవల్ల ఈ శతక కర్త బాస్కరుడని తెలియవస్తుంది.

కంసవిజయము

“ఆతులిత ప్రౌఢిచే నల కంసవిజయంబు ఘటియించు భువన విఖ్యాత శీల” అని విజయరాఘవనాయకుడు తాను కంసవిజయ యక్షగానాన్ని రచించినట్లుగా ప్రహ్లాదచరిత్రలో పేర్కొన్నాడు.

శతసప్తావళతకము

గణపవరపు వేంకటకవి ఈ శతకాన్ని రచించినట్లుగా ఆతని ప్రబంధరాజవేంకటేశ్వరవిజయవిలాసకావ్యావతారికవల్ల తెలుస్తుంది. (1-48)

కన్నప్పచరిత్ర

కంచీరాజు సూరయ్య ఈ కృతిని రచించినట్లుగా ప్రబంధ రత్నాకరం వల్ల తెలుస్తుంది. ఈ కావ్యంలోని నాలుగు పద్యాలిందులో ఉదాహరింపబడ్డాయి. (చూ:- ప్రబంధరత్నావళి 102.103 పుటలు).

కన్నప్పచరిత్ర

ఈ కావ్యాన్ని, సీమంతినీ విజయకావ్యరచయిత వీరభద్రకవిముత్తాత రచించినట్లుగ సీమంతినీ విజయం అవతారికలోని కింది పద్యపాదంవల్ల తెలుస్తుంది:

మర కాణభూమీశ వరలబ్ధకవితాదురంధర వీరభద్రాభిదాన

భళిర మీ ముత్తాత పదగుంభనలజెప్పె కన్నప్పచరిత సత్కవులు
పొగడ.

వీరభద్రకవి ముత్తాత పేరు తెలియరాదు.

కమలాకరచరిత్ర

దీనికర్త ఎవ్వరో తెలియదు. రత్నాకరం గోపాలరాజు రచించిన సకల లక్షణ సారసంగ్రహమనే లక్షణ గ్రంథంలో ఈ కావ్యం నుండి మూడు పద్యాలు ఉదాహరింపబడ్డాయి. (చూ: అలబ్ధకావ్యపద్యముక్తావళి, పుట 39.) ఈ కావ్యకర్త క్రీ.శ. 1670 కి పూర్వము.

కరణీకోద్ధారిణి

ఊరి వీరభద్రకవి ఈ కృతికర్త. దొనకొండ గంగ శాతరను వర్ణిస్తూ చెప్పిన ఈ కృతిలోని ఒక్క పద్యం చాటుపద్య రత్నాకరంలో లభిస్తుంది.

కర్ణామృతము

వెలగపూడి వెంగళార్యుడి కృతిని రచించినట్లుగా ఆంధ్రకవుల చరిత్ర వల్ల తెలుస్తుంది ఈ క్రింది పద్యం కర్ణామృతంలోనిదిగా కవుల చరిత్రలో పేర్కొనబడింది.

ఏ యధికుండు క్రోడత వహించిన నాతని రోమరంధ్రమున్

తోయదులెల్ల నించు హవణుల్లన సేరకయుండె నట్టి నా

రాయణు డదృతాకృతిని రాగిలి నందవదూటి దోయిటన్

తోయము చల్లగా దనివి దోగుచునుండెడి చిత్రమెట్టిదో.

TAV.2

ఈ పద్యాన్ని గమనిస్తే ఈ కృతి పేరు కృష్ణకర్ణామృతమేమో అని భావించే అవకాశం ఉంది. (3 వ భాగం, 157 వ పుట.)

కల్పితకల్పలత

గణపవరపు వేంకటకవి ఈ కృతిని రచించినట్లు ఆతని ప్రబంధరాజ వేంకటేశ్వరవిజయవిలాసం అవతారికలోని కింది పద్యంవల్ల తెలుస్తుంది.

జగతిన్వృత్త చతుష్టయ

మగణితముగఁజిత్ర కవితలై దిర్వదిలోఁ

దగ మెప్పు గనందగు రూ

ధిగఁగల్పిత కల్పలత పాటించిన ప్రౌఢన్-(46వ పద్యం)

ఈ కృతి చిత్రకవితాకృతి.

కృష్ణవిలాసము

విజయరాఘవ నాయకుడు ఈ యక్షగానాన్ని రచించినట్లుగా ఆతని ప్రహ్లాద చరిత్ర యక్షగానావతారికవల్ల తెలుస్తుంది.

కవికంఠపాశము

ఈ ఛందోగ్రంథ కర్త ఎవ్వరో తెలియదు. ఇందులోని పద్యాలు లక్షణశిరోమణి (4-236) లోను, గౌరన లక్షణదీపికలోను, ఆనంద రంగ రాట్నందంలోను ఉదాహరింపబడ్డాయి.

కవికంఠాభరణము

అప్పకవి పేర్కొన్న పూర్వలక్షణ గ్రంథాల పట్టికలో ఈ కృతి ప్రసక్తి కనిపిస్తుంది. (1-5) ఇది ఛందోగ్రంథం. దీని కర్త ఎవ్వరో తెలియదు.

కవికదంబము

ఆసూరి మరింగంటి కవులలో ఒకరైన సింగరాచార్యులు ఈ కృతికర్త. ఈతడు తన శుద్ధాంధ్ర నిరోష్ఠ్య సీతాకల్యాణ కావ్యం అవతారికలో తాను రచించిన గ్రంథాల నన్నింటినీ పేర్కొన్నాడు.

కవికల్పకము

అడిదం భాస్కరకవి రచించిన 'లక్షణసారం' వల్ల ఈ కృతి పేరు తెలియవస్తుంది. ఇది ఛందోగ్రంథం కావచ్చు. భాస్కరకవి లక్షణసారం అముద్రితం.

కవికుముదనుధాకరము

గొప్ప లాక్షణికుడుగా ప్రసిద్ధిచెందిన కాకునూరి అప్పకవిచే రచింపబడ్డ లక్షణ గ్రంథం. ఇందులో ఛందో విషయాలు వర్ణింపబడి ఉండవచ్చు. (చూ : అంబికావాదము.)

కవిజనచింతామణి

అడిదం భాస్కరకవి రచించిన లక్షణసారమనే అముద్రిత లక్షణ గ్రంథం వల్ల ఈ కృతి తెలియవస్తుంది. ఇది ఛందోగ్రంథం కావచ్చు.

కవిభల్లటఫక్కిక

ఆంధ్ర శబ్ద చింతామణిలోను, ఆంధ్ర కౌముదిలోను కవి భల్లటుని మతం పేర్కొబడింది. అప్పకవి ప్రాచీన లక్షణ గ్రంథాలను పేర్కొంటూ కవి భల్లట ప్రక్రియను పేర్కొన్నాడు. దీనిని బట్టి కవి భల్లటుడు కవిభల్లట ప్రక్రియ అనే తెనుగు వ్యాకరణ గ్రంథాన్ని రచించినట్లు తెలుస్తుంది. ఈ వ్యాకరణ గ్రంథం సంస్కృతంలో రచింపబడిందో లేక తెలుగులో రచింపబడిందో తెలియదు. కవిభల్లటుడు 13 వ శతాబ్దికి చెందినవాడు.

కవిమూషికమార్ణాలము

అప్పకవి పేర్కొన్న ప్రాచీన లక్షణగ్రంథాలలో ఈ కృతి పేరు కనిపిస్తుంది. (1-5.) ఇది ఛందోగ్రంథం కావచ్చు. పట్టాభిరామకవి రచితమైన కవిమూషికమార్ణాల గ్రంథం లభ్యమే.

కవిమనోహరము

ఈ కృతి కర్త యెవ్వరో తెలియదు. ఇందులోని ఒక పద్యం ప్రబంధ సార శిరోమణిలో సంకలనం చేయబడింది. ఈ పద్యంలో పుష్పలావికల వర్ణనం ఉంది. (పుట. 4.)

కవిరాక్షసచ్చందము లేక కవిరాక్షసీయము

అప్పకవీయంలో కవిరాక్షసుని ప్రసక్తి కనిపిస్తుంది. (పీఠిక 46 పు.) అప్పకవి ప్రాచీన లక్షణ గ్రంథాలను పేర్కొంటూ కవిరాక్షసీయాన్ని కూడా పేర్కొన్నాడు (1-5.) ఇది ఛందోగ్రంథం. ఇందులోని కొన్ని పద్యాలు ఆనందరంగరాట్టండంలో ఉదాహరింపబడ్డాయి. కవిరాక్షసుడు నన్నయ, తిక్కనల సడిమి కాలానికి చెందినవాడు కావచ్చు.

కవులషష్ఠము

నంది మల్లయ, ఘంట సింగన అనే జంటకవులచే రచింపబడ్డ భాగవత షష్ఠస్కంధమే ఈ కృతి. లక్షణగ్రంథాల్లో దీనికి శృంగారషష్ఠం, రాచమల్లు వారి కవుల షష్ఠం అనే వ్యవహారం కూడా కనిపిస్తుంది. లక్షణసారసంగ్రహం, సుకవి మనోరంజనం, కవి సంశయ విచ్ఛేదం మొదలైన లక్షణ గ్రంథాల్లో ఇందులోని పద్యాలు మొత్తం ఇరవై ఏడు వరకు లభ్యమౌతున్నాయి. (చూ: అలబ్ధికావ్యపద్య ముక్తావళి, పు. 40 - 46.) ఈ కావ్యం చిక్కతిమ్మరాజు కుమారుడైన తిమ్మరాజుకు అంకితమైనట్లుగా 'చండాంశుప్రభ' అనే ఇందు లోని పద్యం వల్ల తెలుస్తుంది.

కళాభిరామము

ఇది నారాయణదేవునిచే రచింపబడిన కామశాస్త్ర గ్రంథం. పెదపాటి జగ్గన ప్రబంధరత్నాకరం ప్రత్యంతరంలో ఇందులోని ఐదు పద్యాలు సంక తితమై ఉన్నాయి. (చూ: సాహిత్య సంపద - 269 - 70 పుటలు.) దీనికి మదనకళాభిరామమనే పేరు ఉన్నట్లుగా తెలుస్తుంది.

కళావతీ శతకము

తేళ్ళపూడి కనకరాజు ఈ శతక కర్త. 'కళావతీ' అనేది ఇందులో ముఖ్యం. ఈ శతకంలోని ఆరు పద్యాలు ప్రబంధరత్నాకరం వల్ల, ఉదాహరణ పద్యాల వల్ల లభ్యమౌతున్నాయి. (చూ: అలబ్ధికావ్య పద్య ముక్తావళి, 47-48 పుటలు)

కళావిలాసము

నన్నెచోడుడు కుమారసంభవకావ్యాన్నే కాకుండా కళావిలాసమనే కావ్యాన్ని కూడా రచించినట్లు సంకలన గ్రంథమైన ప్రబంధరత్నాకరం వల్లా, లక్షణ గ్రంథమైన ఆంధ్ర ప్రబంధ రత్నాకరం వల్లా తెలియవస్తుంది. ఇందు లోని మొత్తం ఏడు పద్యాలు లభ్యమైనాయి. (అలబ్ధ కావ్య పద్య ముక్తావళి, 49-51 పుటలు.)

కళావిలాసము

నన్నెచోడుడు కళావిలాసమనే కృతిని రచించినట్లుగా ఆంధ్ర ప్రబంధ రత్నాకరం వల్లా, ప్రబంధ రత్నాకరం వల్లా తెలుస్తుంది. కాని యీ కృతి

దానికి భిన్నం. నన్నెచోడుని కళావిలాసంలోని లభించిన పద్యాలను బట్టి అది నానా పురాణ కథలతో గూడిన కావ్యమని భావించవచ్చు. కాని ఇది ఒక కామశాస్త్ర గ్రంథం. దీని కర్త ఎవ్వరో తెలియదు. ఇందులోని 21 పద్యాలు ప్రబంధ రత్నాకరం ప్రత్యంతరంలో నేకరింపబడినాయి. (చూ :- సాహిత్య సంపద, 258-267 పుటలు.)

కాంచీపురమాహాత్యము

దగ్గువల్లి దుగ్గన (15 శ.) ఈ కావ్యాన్ని రచించినట్లుగాను, నాసికేతూ పాఖ్యాన కృతి భర్త గంగయామాత్యుని పెదతండ్రి కుమారుడగు చందలూరి దేవయమంత్రికి ఈ కావ్యం అంకితం చేయబడినట్లుగాను నాసికేతూపాఖ్యానంలోని కింది పద్యం వల్ల తెలుస్తుంది:

మా పినతండ్రి గంగయయమాత్య శిఖామణి తత్తనూభం

దై పెనుపొందు దేవసచివాగ్రణి కిచ్చితివంధభాషఁ గాం

చీపురనాథ దివ్యకథఁజిత్రతరంజుగ విస్తరించి నీ

వోపుదువార్య హృద్యమదురోక్తుల సత్కృతులొప్పజెప్పగన్.

(అవతారిక 1.20.)

ఈ కావ్యానికి శివకాంచీ మాహాత్యమనీ, కాంచీ మాహాత్యమనీ వ్యవహారం ఉన్నది. ఇందులోని రెండు పద్యాలు పెదపాటి జగ్గన ప్రబంధ రత్నాకరంలో ఉదాహరింపబడ్డాయి. (చూ :- ప్రబంధరత్నావళి, 40 పుట.)

కాంచీమాహాత్యము

కుడిచెర్ల తిప్పరాజు రచించిన ఈ కృతిలోని ఆరు పద్యాలు ఉదాహరణ పద్యాలు అన్న సంకలన గ్రంథంలో నేకరింపబడ్డాయి. (చూ:- ప్రబంధ రత్నావళి; పుటలు - 37-38.)

కాదంబరి

బాస్కరుని కేతన (12 వ శతాబ్ది) చే రచింపబడ్డ కావ్యం. ఇందులోని పద్యాలు స.ల.సా., ఆ.రం.చం. మొదలైన ఛందోగంధాల్లోనూ, జగ్గకవి ప్రబంధ రత్నాకరంలోనూ, ఉదాహరణపద్యాల్లోనూ పేర్కొబడ్డాయి. ఇందులోని పద్యాలు ఆరు మాత్రమే లభించినాయి. (చూ:- అలబ్ధకావ్య పద్య ముక్తావళి, పుట - 52-54.) భట్టబాణుని సంస్కృతకాదంబరికి ఇది పద్యానువాదం.

కామందకము

ఈ గ్రంథంలోని సుమారు 310 పద్యాలు సకల నీతి సమ్మతంతో గ్రహింపబడ్డాయి. సంస్కృతంలోని కామందకుని అర్థశాస్త్రానికి ఇది అనువాద గ్రంథం కావచ్చు. దీని కర్త ఎవరో తెలియదు. దీనిని క్రీ. శ. 1430 కి పూర్వపు రచనగా భావింపవచ్చు.

కార్తికేయాభ్యుదయము

ఎలకూచి బాలసరస్వతి ఈ కావ్యం రచించినట్లుగా అతని చంద్రికా పరిణయం అవతారికవల్ల తెలుస్తుంది.

కడు జాలి చెప్పితిఁ గార్తికేయాభ్యుద

యాది కావ్యములు గుణాధికములు

కాలామృతము

ఇది కాలామృతమనే సంస్కృత జ్యోతిషగ్రంథానికి ఆంధ్రీకరణమట. రచయిత 1450-1500 మధ్యకాలంలో ఉన్న అప్పకవి వంశీయుడైన తిరుమల బట్టారకుడట. (గో.క.సం.)

కాశీఖండము

మోచెర్ల నన్నయ కవితే రచింపబడిన ద్విపద కావ్యం. ఈతని సాంబో పాఖ్యాన ప్రబంధం (అముద్రితం) లోని ఈ కింది అవతారికా పద్యం వల్ల ఈ విషయం తెలుస్తుంది.

కాశీఖండము వేడ్కతో ద్విపదగా గావించి నే నిచ్చితిన్
వాసిన్ మీఱ నరాంకితంబుగను దానన్ లాభమేమంచు ను
ల్లాసంబొప్పగ సర్వలక్షణములన్ లక్షించి సాంబోదయం
బా సర్వేశ్వరు కంకితంబుగను జేయంబూని యున్నట్టిచోన్.

కంచెర్ల అయ్యనకవి కూడా కాశీఖండ కావ్యాన్ని ద్విపదలో రచించి నాడు. ఈ రెండు ద్విపద కావ్యాలూ అలభ్యలే. అప్పకవీయంలో సాంబో పాఖ్యానంలోని పద్యాలు ఉదాహరింపబడటంవల్ల ఈ కవి క్రీ. శ. 1660 కి పూర్వపురని భావింపవచ్చు.

కాశీఖండము

కాశీఖండ కావ్యాన్ని ద్వీపదలో కంచెర్ల అయ్యన (1500) రచించినట్లుగా కంచెర్ల శరభకవి తన అధ్యాత్మ రామాయణం (అముద్రితం)లో ఈ విధంగా పేర్కొన్నాడు:

కవిత రచనలు గుల్కెడు వలుకులమర
శబ్ద నాటకాలంకార సరణు లొప్ప
చెలుపు మెఱయఁ కాశీఖండమెలమి ద్వీపదఁ
జేసి కంచెర్ల అయ్యన్న శ్రీలు ప్రబల

మోచెర్ల నన్నయ కూడా కాశీఖండాన్ని ద్వీపదలో వెలయించినాడు. ఐతే ఈ రెండూ ప్రస్తుతం అలభ్యాలే.

కాశహస్తలింగ శతకము

బొడ్డపాటి కొండయ్య ఈ శతక కర్త. ఇందులోని మూడు పద్యాలు పెదపాటి జగ్గకవి ప్రబంధ రత్నాకరంలో ఉదాహరింపబడ్డాయి. (చూ: ప్రబంధ రత్నావళి 23-24 పు.) లభించిన పద్యాలను బట్టి ఈ శతకం "అంగ భవగంగ తిరుకాశహస్తలింగ" అనే మకుటంతో సీసపద్యాలలో రచింపబడినట్లు తెలుస్తుంది.

ఈ శతకానికి తిరుకాశహస్తలింగ శతకంగా ప్రసిద్ధి ఉంది. ఈ కవి 1650 కి పూర్వం. అనంత మాహాత్మ్యం, పద్మినీ వల్లభం, మంగళగిరి విలాసం, సూర్య శతకం, శంకర విజయం మొదలైన కృతులను రచించిన బొడ్డపాటి పేరయకవి ఈతని వంశీయుడే కావచ్చు

కాశిందీ పరిణయము

ఇది తుళ్ళూరి శరభరాజకవిచే రచింపబడ్డ కావ్యం. శరభరాజ కవి కాశిందీ పరిణయమే కాక శృంగార సుధార్ణవం, ప్రజ్ఞావతీ రాయబారం, లవలీ వివాహం, భాగవతాభ్యుదయం అనే కావ్యాలను, శరభరాజీయమనే వైద్య గ్రంథాన్ని, హరిహరస్తుత్యాత్మకాలైన ఎన్నో శతకాలను రచించినట్లుగా అముద్రితంగా ఉన్న ఈతని శరభరాజీయంలోని ఈ క్రింది అవతారికా పద్యం వల్ల తెలుస్తుంది.

శయ్యా చమత్కార సరసత గూర్చితి మహిని శృంగారసుధార్థవంబు
పాక బేదములనేర్పడఁ బల్కితి వినుతి నేయ ప్రజ్ఞావతీ రాయబార
మవలీల రచియించితా నవ లవలీవి వాహంబు కవిరాజ వర్ణితముగ
సరసులుప్పొంగగా సమకూర్చలేదె భాగవతాభ్యుదయమను కావ్యమొకటి
వల్కితివి వేడ్కఁగాళింది పరిణయంబు పార్వతీనాథ విష్ణులఁ బ్రస్తుతించి
శతకములైక్కు కూర్చితి శరభరాజ యెన్న సామాన్యకవివె కవీంద్రమాళి.1

ఈతడు తాను ప్రతాపరుద్రదేవుని ఆస్థానంలో ప్రధాన మంత్రి పదవి నలంకరించిన శివదేవయ్య వంశీయుడనని, తెలంగాణ మందలి ఓరుగల్లు నివాసి ననీ చెప్పుకున్నాడు. శ్రీ కృష్ణుడు కాళిందిని పరిణయమాడడం ఈ ప్రబంధం లోని వర్ణ్యాంశమై ఉంటుంది.

కిరాతార్జునీయము

ఈ ప్రబంధ రచయిత ఎవరో తెలియదు. ఇడి దోమకొండ సంస్థానాధి పతులలో ఒకరైన మొదటి ఎల్లారెడ్డికి అంకితమైన కృతియని పట్ట మెట్ట సోమనాథుడు రచించిన బ్రహ్మోత్తరఖండంవల్లా, మల్లారెడ్డి రచించిన శివధర్మోత్తరంవల్లా తెలుస్తుంది. (చూ :- బాలభారతము)

కిరాతార్జునీయము

ఏనుగు లక్ష్మణకవి రచించిన రామవిలాసకావ్యంలోని కింది పద్యం వల్ల ఈ కావ్యాన్ని గురించి తెలియవస్తుంది.

అమితఖ్యాతికి మూలమైన కృతి దానందెన్ గిరాతార్జునీ
యము శ్రీరాములపేరఁ బద్యశతకంబారూఢి నిర్మించె భో
జమహీజానిగతిన్ బ్రసిద్ధి గనియెన్ సాహిత్య సారజ్ఞుడై
రమణన్ శ్రీ బలభద్రరాజు ప్రజలన్ రక్షించె ధర్మస్థితిన్

ఈ కావ్యకర్త ఎవరో తెలియదు. పై పద్యం వల్ల ఈ కావ్యాన్ని వర్ణవాయ బలభద్రరాజు కవి అంకితం పొందినట్లుగా మాత్రం తెలియ వస్తుంది.

1. శరభరాజీయప్రతి మదరాసు ప్రాచ్య లిఖిత పుస్తక భాండాగారంలో ఉన్నది. చూ. ఆర్. నెం. 539.

కుమారగురువిలాసము

చిత్రకవి వెంకటరమణ కవి రచించిన కృతి ఇది. ఇందులోని వస్తు వేమిటో తెలియదు.

కుమారనైషధము

పెదపాటి ఎఱ్ఱన ఈ కృతికర్త. ఈతని ఇంటి పేరు పెదపాటి కాదని, ఎడపాటి అని కవితరంగిణీకారుల అభిప్రాయం. ఇందులోని 17 పద్యాలను పెదపాటి జగ్గన తన సంకలనగ్రంథంలో ఉదాహరించినాడు. (చూ: ప్రబంధ రత్నావళి, పు. 16.20.)

కుమారార్జునీయం

మైసూరు సామంతరాజ వంశాలలో ఒకడైన సుగుటూరి వంశానికి చెందిన ముమ్మడి తమ్మభూపతి (1614-1630) ఈ కృతికర్త. ఈతడు రాజేంద్ర చోళ చరిత్ర, సౌందరేశ చరిత్ర అనే గ్రంథాలను కూడా రచించినట్లు కవి సప్తశతి తెలుపుతుంది. (171 పు.) ఈతని ఈ గ్రంథాలేవీ లభించలేదు.

కుముద్వృత్తిపరిణయము

మండపాక పేరయ కవి (1710-57) ఈ కృతికర్త. ఈతడు నిదోష్ఠ్య దాశరథీ శతకం, ఇందుమతీ పరిణయం అనే కృతులు కూడా రచించినాడట. బొబ్బిలిలో మండపాకవారి యిల్లు వరశురామ ప్రీతి ఐన సందర్భంలో వీరి కృతులన్నీ బూడిద ఐనాయట. (ఆం. సం. సా. 307.)

కువలయాశ్వచరిత్ర

ఏర్పూరి సింగన (15 శ.) ఈ కృతికర్త. జగ్గకవి ప్రబంధ రత్నాకరం వల్ల ఇందులోని పన్నెండు పద్యాలు మాత్రమే మనకు లభ్యమౌతున్నాయి. (చూ:- ప్రబంధ రత్నావళి 100 - 103 పుటలు) వీటిలోని ఒక పద్యం తిమ్మ కవి లక్షణసారసంగ్రహంలో కూడా ఉదాహరింపబడింది.

కువలయాశ్వచరిత్ర

ఈ కృతి కేతనకృతంగా ఉదాహరణ పద్యములనే సంకలన గ్రంథంలో పేర్కొనబడింది. కేయారబాహు చరిత్రను రాసిన మంచెన వాక్యాన్నిబట్టి తత్కృతిపతియైన నందూరి గుండయమంత్రి అన్నయైన కేతన కవియైనట్లుగా తెలుస్తుంది. ఆతని ఇతర గ్రంథాలేవీ తెలియవు. అతడే ఈ కృతి

కర్త కావచ్చు. ఇందులోని ఒక పద్యం 'ఉదాహరణ పద్యముల'లో ఉదాహరింపబడింది. (చూ :- ప్రబంధ రత్నావళి, 23 పు)

కుశలవోపాఖ్యానము

చిరుమూరి గంగరాజు ఈ కృతికర్త. ప్రబంధ రత్నాకరం, ఉదాహరణ పద్యములు అన్న సంకలన గ్రంథాలలో ఇందులోని పద్యాలు రెండు ఉదాహరింపబడ్డాయి. (చూ: ప్రబంధ రత్నావళి, 27 పు) తెలుగులో కుశలపుల కథను ప్రత్యేక కావ్యంగా చెప్పిన మొదటి కృతి ఇదే.

కూర్మపురాణము

ఆంధ్ర ప్రయోగ రత్నాకరం అనే లక్షణ గ్రంథంలో 'మలయమారుతాభిధాన మల్లయ కూర్మపురాణం' అనీ, మలయమారుతం మల్లయ కూర్మపురాణం అనీ ఉండడం వల్ల మలయమారుతం మల్లన ఈ పురాణకర్త అని తెలుస్తుంది. కూర్మపురాణంలోని ఒక పూర్తి పద్యమూ, మరో పద్యంలో కొద్ది భాగమూ ఆంధ్ర ప్రయోగ రత్నాకరం వల్ల లభ్యమౌతున్నాయి. (చూ: అలబ్ధ కావ్య పద్య ముక్తావళి, 59 పు.)

కృష్ణకథ

కాళహస్తి సంస్థానాధీశ్వరులలో ఒకడైన దామెర్ల వెంగళ భూపాలుడు ఈ కృతికర్త. బహుళాశ్వ చరిత్ర రచనకు ముందు తానీ కావ్యాన్ని రచించినట్లుగా వెంగళభూపాలుడు తన బహుళాశ్వ చరిత్ర అవతారికలో పేర్కొన్నాడు.

దామర వేంకటప్రభువతంసుని వెంగళభూప మా వయిన్

శ్రీ మెఱయంగ కృష్ణకథఁ జెప్పితి. (1-15.)

కృష్ణగోపికాలంకారము

పొత్తపి వెంకటరమణకవి తన లక్షణశిరోమణిలో ఈ కావ్యంలోని ఒక పద్యాన్ని ఉదాహరించినాడు. (4-5.) దీని కర్త ఎవ్వరో తెలియదు.

కృష్ణ దండకము

చేకుమళ్ళ రంగళాయి ఈ దండకాన్ని రచించినట్లుగా ఆతని వాణీ విలాసవనమాలిక అవతారికవల్ల తెలుస్తుంది.

కృష్ణభుజంగము

నెల్లూరు వీరరాఘవకవి (1680-1740) ఈ కృతిని రచించినట్లుగా ఇతని వసుంధరా పరిణయంలోని కింది పద్యంవల్ల తెలుస్తుంది.

‘కృష్ణభుజంగంబు’ కృష్ణలీలామృతము
త్రిపురారి దండక కృతి రచించి

.....

ఘటన చేసితి వీరరాఘవ కవీంద్ర!

కృష్ణభుజంగ కృతిలో వర్ణింపబడిన కథావస్తువు కాళియమర్దనం కావచ్చు. ఈతడు యాదవ రాఘవ పాండవీయం, వసుంధరా పరిణయం, త్రిపురారి దండకం, సంతోషదృశ్యం, రసమంజరి, సర్వలోకేశ శతకం, విశేషణ రామాయణం మొదలైన కృతులను రచించినాడు. వీటిలో మొదటి రెండు కృతులు, విశేషణ రామాయణం తప్ప తక్కినవన్నీ ఆలంబనలే.

కృష్ణమల్లకథ

గణపవరపు వేంకటకవి తానీ కృతిని ఇరవైయైదో ఏట రచించినట్లుగా ప్రబంధరాజవేంకటేశ్వరవిజయవిలాస కావ్యంలో చెప్పుకున్నాడు.

“ఇరువదేనవయేట గృష్ణమల్లకథ చ

తుర్బద జెప్పి సంతృప్తి గన్న” (అవతారిక 27 పద్యం.)

కృష్ణలీలామృతము

నెల్లూరి వీరరాఘవకవి (1680-1740) ఈ కృతిని రచించినట్లుగా ఇతని వసుంధరాపరిణయం అవతారిక వల్ల తెలుస్తుంది. (చూ:- కృష్ణ భుజంగము)

కృష్ణలీలామృతము

నెల్లూరి వీరరాఘవకవి (1680-1740) ఈ కృతికర్త. కామకళా నిధిని రచించిన నెల్లూరి శివరాఘవకవి ఈ వీరరాఘవకవి తండ్రి. ఈతడు సంస్కృతాంధ్రాల్లో మొత్తం ఆరవై గ్రంథాలకుపైగా రచించినాడు. వీటిలో 15 తెలుగు కృతులు. ఇతే వల్లి రామాయణం, రసమంజరి, యాదవరాఘవ పాండవీయం, వసుంధరా పరిణయం మాత్రమే ప్రస్తుతం లభ్యమౌతున్న తెలుగు కృతులు.

కృష్ణవిలాసము

వరాతం అప్పన్న ఈ కావ్యాన్ని రచించినట్లుగా ఆంధ్ర ప్రబంధ రత్నాకరం వల్ల తెలుస్తుంది. ఈ కావ్యంలోని ఒక పద్యపాదం మాత్రమే లభ్యమౌతుంది. (చూ:- అలబ్ధకావ్యపద్య ముక్తావళి - 61 పు.)

కృష్ణవిలాసము

విజయరాఘవ నాయకుడి యక్షగానాన్ని రచించినట్లుగా అతని న్రహ్మద చరిత్ర యక్షగానంలో పేర్కొనబడింది.

కృష్ణవిలాసము

మండ లక్ష్మీనృసింహకవి రచించిన ఆంధ్రకౌముది అనే వ్యాకరణ గ్రంథంలో 'నాచన సోమయాజి కృతే కృష్ణ విలాసే' అనే వాక్యం వల్ల నాచన సోమన కృష్ణ విలాసమనే కావ్యాన్ని రచించినట్లుగా తెలుస్తుంది. ఇందులోని ఒక పద్యం మాత్రమే ఆంధ్ర కౌముదిలో ఉదాహరింపబడింది (చూ:- అలబ్ధ కావ్యపద్యముక్తావళి - 60 పుట.)

కృష్ణార్జునసంవాదము

పోచిరాజు వీరన్న (18 శ.) ఈ కృతికర్త. ఇతడు ఈ కావ్యాన్నే కాక తల్లాణచరిత్ర, వంచకావ్యములు, విభూతి మాహాత్మ్యము, మార్కండేయ చరితము, మనువంశ పురాణము, ముక్తదేవు కథ, ఆనందలహరి, సౌందర్యలహరి, భర్తృహరి సుభాషితములు అనే కృతులను కూడా రచించినాడు. ఈ కృతుల వివరాలన్నీ తల్లాణచరిత్ర వల్ల తెలుస్తున్నాయి.

కృష్ణార్జునసంవాదము

రాజవోలు నుబ్బరాయకవి (17 శ.) ఈ కృతిని రచించినట్లుగా అతని జయవిజయాభ్యుదయ కావ్యావతారికవల్ల తెలుస్తుంది. కవి దీనిని మహా ప్రబంధంగా పేర్కొన్నాడు. (చూ :- గరుడాంజనేయసంవాదం.)

కేదారఖండము

పెదపాటి సోమయ (1500 ప్రాంతం) ఈ కృతి కర్త. ఉదాహరణ పద్యాల్లోనూ, పెదపాటి జగ్గకవి ప్రబంధ రత్నాకరం లోనూ ఈ కావ్యంలోని పద్యాలు తొమ్మిది ఉదాహరింపబడ్డాయి. ఈతడు అరుణాచలపురాణము, త్రిపురవిజయము, శివజ్ఞానదీపిక అనే గ్రంథాలను రచించినట్లు సంకలన గ్రంథాలవల్ల తెలుస్తుంది. ఈతని గ్రంథాలన్నీ అలభ్యాలే.

కేశవవిలాసము

జటప్రోలు సంస్థానంలో ఉండిన శేషభట్టరు సింగచార్యులు ఈ కావ్య కర్త. 'శూద్ర దర్మోత్పలద్యోతినీస్మృతి కౌముది' అనే గ్రంథంలో తానీ గ్రంథం వ్రాసినట్లుగా చెప్పుకున్నాడు. (స. ఆం. సా. 12 . 29 పుట.)

కౌట్టియశంకరేశ్వర శతకము

నేడు కొణిదెన అని వ్యవహరింపబడే షేత్రంలోని శంకరేశలింగాన్ని స్తుతిస్తూ కస్తూరి భట్టరాజు చెప్పిన శతకమని నిడదవోలువారు తెలుపుతూ ఇందులోని రెండు పద్యాలను ఆంధ్రపత్రిక జయసంవత్సర ఉగాది సంచికలో పేర్కొన్నారు.

కౌనల్యాపరిణయము

శివరామాభ్యుదయమనే ద్వ్యర్థికావ్యాన్ని రచించిన పోడూరి పెదరామా మాత్యుడు ఈ కృతి కర్త. పోడూరి వంశంలోని కొండకవి, బాపన్న విద్యత్కవులు.

కౌస్తుభాభరణాంకము

లక్షణ శిరోమణి కర్త శ.ష,సల ప్రాసమైత్రిని తెలుపుతూ 'కౌస్తుభా భరణాంకుడు లక్షణము' అని పేర్కొన్నాడు. గ్రంథాన్ని గూర్చికానీ, గ్రంథ కర్తను గూర్చికానీ వివరాలు తెలియరావు.

గంగాగౌరీసంవాదము

17 వ శతాబ్దికి చెందిన వేములవాడ సోమనాథుడు ఈ కృతికర్త. తెలంగాణంలోని వేములవాడ ఈతని నివాసం. సోమన విద్యజ్ఞనరంజని (వసుచరిత్ర వ్యాఖ్య) ద్రువచరిత్ర, మరుత్సందేశము, ముద్రాలాభము అనే గ్రంథాలను కూడా రచించినట్లు తెలుస్తుంది. ఆయన గ్రంథాలలో విద్యజ్ఞనరంజని తప్ప తక్కినవన్నీ అలభ్యాలే.

గజేంద్రమోక్షము

ఇది రఘునాథనాయకుడు రచించిన యక్షగానమనీ, దీనినాతని ఆస్థానంలో వినిపిస్తుండేవారనీ విజయరాఘవనాయకుని రఘునాథనాయకాభ్యుదయంవల్ల తెలుస్తుంది.

గణచతుర్థ్యపాఖ్యానము

మరింగంటి వంశీయుడైన రామానుజాచార్యులు (1700 - 1780) ఈ కృతిని రచించినట్లుగా సురతాజీ పరిచయ కావ్యావతారికలో పేర్కొబడింది.

విఖ్యాతి గణచతుర్థ్య

పాఖ్యానాది ప్రబంధబంధన కవిరా

ణ్ముఖ్యుడు తారావిమలస

మాఖ్యుడు రామానుజార్యమణి కేవలుఁడే. (1-56.)

గణాడంబరము

పండితారాధ్యుడీ కృతిని రచించినట్లు పాల్కురికి సోమనాథుడు పండితారాధ్య చరిత్రలో పేర్కొన్నాడు. (వాదప్రకరణం)

గరుడపురాణము

పింగళి సూరన ఈ కృతిని రచించినట్లుగా ఆతని కళాపూర్ణోదయం, ప్రభావతీ ప్రద్యుమ్నం అవతారికల్లోని కింది పద్యాలు తెలుపుతున్నాయి.

జనముల్ మెచ్చగ మున్ రచించితినుదంచద్వైఖరిం గారుడం

బును శ్రీ రాఘవ పాండవీయముఁ గళాపూర్ణోదయంబున్ మఱిన్

దెనుగుంగబ్బములెన్ని యేనియును మత్పితాది పంశాభి వ

వర్జనలేమింబరితుష్టి నా కవి యొనర్పంజాల వత్యంతమున్

(ప్రభావతీప్రద్యుమ్నం - 6 వ పద్యం)

పై పద్యంలో గరుడపురాణం, రాఘవ పాండవీయం, కళాపూర్ణోదయా లేకాక ఎన్నో తెలుగు కావ్యాలు రచించినట్లుగా పేర్కొన్నా-ఆ కావ్యాల పేర్లై నా మనకు తెలియరావు.

ఇట మున్ గారుడ సంహితాదికృతులీవిం బొందగా పెక్కొనర్చుట

విన్నారము (కళాపూర్ణోదయం అవతారిక 14వ పద్యం.)

గరుడాంజనేయసంవాదము

రాజవోలు సుబ్బరాయకవి ఈ కృతికర్త (17శ). ఈతడు తన జయ విజయాభ్యుదయం అనే కావ్యంలో తాను చిత్రాంగదావరిణయం, గరుడాంజనేయ సంవాదం, సుదంతా వివాహం, కృష్ణార్జున సంవాదం అనే కావ్యాలను రచించినట్లుగా చెప్పుకున్నాడు. ఈతని జయవిజయాభ్యుదయం తప్ప తక్కిన కావ్యాలేవీ లభ్యం కాలేదు.

గాంగేయోపాఖ్యానము

వెలగపూడి కృష్ణయ తన బానుమద్విజయ కావ్యవతారికలో తమ వంశీయులు వ్రాసిన కావ్యాలను ఈ విధంగా పేర్కొన్నాడు.

భూనుత గాంగేయోపా

ఖ్యాన సుమంతోదయాంధ్ర కర్ణామృతముల్

మాన్యత వజ్రభుజోపా

ఖ్యానము శుభ పేతు నేతుమాహాత్మ్యంబున్. (32వ పద్యం)

దత్తాత్రేయ చరిత్రన్

సత్తగు మర్యాదరామసచివచరిత్రన్

చిత్తరపు గృతులు చేసిన

యుత్తమ కవులెల్ల మీ కులోద్భవులగుటన్ (33వ పద్యం)

దీనినిబట్టి కృష్ణయకవి పూర్వులు గాంగేయోపాఖ్యానం, సుమంతోదయం, ఆంధ్ర కర్ణామృతం, వజ్రభుజోపాఖ్యానం, నేతుమాహాత్మ్యం, దత్తాత్రేయ చరిత్రం, మర్యాద రామన్న చరిత్రం అనే గ్రంథాలను రచించినట్లుగా తెలుస్తుంది. వీటిలో ఒక్క ఆంధ్ర కర్ణామృతం తప్ప తక్కిన కావ్యాలు లభ్యం కాలేదు. గాంగేయోపాఖ్యానంలో భీష్ముని చరిత్ర వర్ణితమై ఉంటుంది. ఈ గ్రంథాన్ని రచించిన వెలగపూడి వంశీయుడైన కవి పేరు తెలియరాదు.

గిరిజాకల్యాణము

పింగళి సూరన ఈ కృతికర్త. లాక్షణికుల పుణ్యమా అని ఈ కావ్యంలోని నాలుగు పద్యాలు లభ్యమౌతున్నాయి. (చూ:- అలబ్ధకావ్యపద్యముక్తావళి; పు. 66 - 67.) సూరన తాను లలాటేక్షణభక్తి శీలుడనని చెప్పుకోవడంవల్ల శివభక్తిని ప్రకటించుకోవడానికి ఈ కావ్యాన్ని రాసి ఉంటాడని ఆరుద్రగారు చెబుతున్నారు.

గిరిజాధినాయకశతకము

చక్రపాణి రంగనాథుడు రచించిన వృత్తశతకం. కొన్ని పద్యాలు మాత్రమే లభ్యమైనాయి. (శ.క.చ. 729.)

గిరిజాపరిణయము

ఈ కావ్యాన్ని రచించిన కవి పేరు తెలియదు. ఇందులోని రెండు పద్యాలు ప్రబంధ సారశిరోమణిలో సంకలనం చేయబడ్డాయి. పుష్పమాలికల వర్ణనం వీటిలోని వస్తువు. పింగళి సూరన గిరిజా కల్యాణమూ, ఈ గిరిజా పరిణయమూ వేరువేరు కావ్యాలలో చెప్పలేము. (పుట. 24-25.)

గుణాలంకారమణిమాలిక

వడకండ్ల గురురాజకవి ఈ కృతిని రచించినట్లుగా అతని శేషధర్మము లనే గ్రంథంవల్ల తెలుస్తుంది.

గోకర్ణచ్ఛందస్సు

అప్పకవి తన అప్పకవీయంలో ఈ చందోగ్రంథాన్ని స్మరించినాడు. కస్తూరి రంగకవి, గౌరన, అప్పకవి గోకర్ణచ్ఛందస్సులోని కొన్ని పద్యాలను తమ గ్రంథాల్లో ఉదాహరించినారు. వర్ధమాన పురాదీశ్వరుడైన గోకర్ణుడు (1127) ఈ కృతికి స్వీకర్త అని వండితుల అభిప్రాయం. ఐతే కృతికర్త ఎవ్వరో?

గోదాపరిశతకము

ప్రెగ్గడవల్లి పోతయ్య ఈ శతకకర్త అనీ, 1466 ప్రాంతంలో ఉండిన వాడనీ వంగూరి సుబ్బారావుగారు తెలుపుతున్నారు. (శతక కవుల చరిత్ర - 738 పుట.) సుబ్బారావుగారి శతకకవుల చరిత్ర వల్ల ఈ శతకంలోని రెండు పద్యాలు తెలియవస్తున్నాయి. (పుట 738, పీఠిక.)

గోపికాంశుకాపహరము

ప్రయాగ వేంకటాద్రికవితే రచించబడిన ద్విపద కావ్యం. ప్రయాగ కామేశ్వరకవి రచించిన గోపాల లీలా సుదాలహరి ఈ ద్విపదకావ్యానికి పద్యాను కృతియని గోపాలలీలాసుదాలహరి (అముద్రితం) అవతారికలోని కింది వాక్యం వల్ల తెలుస్తుంది.

‘ప్రయాగ వేంకటాద్రింద్రకృత గోపికాంశుకాపహర మనెడి ద్విపద కావ్యమేను పద్యకావ్యం బలన్పకల్పవలఁజేయఁదలచి.’

గోపికాగీతలు

సంస్కృత భాగవతంలోని గోపికాగీతలకిది తెలుగు ద్విపదానువాదం. విజయ రాఘవ నాయకుడి కృతికర్త. ఈ కృతి ప్రసక్తి అతని ప్రహ్లాద చరిత్ర యక్షగానంలో కనిపిస్తుంది.

గోపికానాటకము

తరిగొండ వెంగమాంబ తన ద్విపద భాగవతావతారికలో తానీ యక్షగానాన్ని రచించినట్లుగా పేర్కొన్నది.

“కరమొప్ప నల ‘గోపికానాటకంబు’
- విరచించి భక్తితో”

గోవర్ధనోద్ధరణము

విజయరాఘవనాయకుడు ఈ యక్షగానాన్ని రచించినట్లుగా అతని ప్రహ్లాదచరిత్ర నాటకం అవతారికవల్ల తెలుస్తుంది.

గౌరీకల్యాణము

కొట్టియ శంకరేశ్వర శతకాన్ని రచించిన కస్తూరి భట్టరాజు గౌరీకల్యాణమనే కావ్యాన్ని కూడా రచించినట్లుగా నిధుదవోలువారు పేర్కొన్నారు. (చూ:- ప. మ. మం. 2 భా. 26 పు.) ఇందులోని ఒకే ఒక పద్యం లభ్యమౌతుంది. మానవల్లికవిగారు తమ కుమారసంభవప్రథమభాగం అను బంధంలో దీనిని ఉదాహరించినారు.

గౌరీపరిణయము

సుభాషిత రత్నావళి కర్త ఏనుగు లక్ష్మణ కవికి అగ్రజుడైన ఏనుగు అనంతార్యుడు (క్రీ శ. 1700) ఈ కావ్యకర్త యని సుభాషిత రత్నావళి పీఠికలోని కిందిపద్యంవల్ల తెలుస్తుంది.

“గౌరీపరిణయకావ్యము”

సూరింద్రులు మెచ్చజెప్పి శుంభత్కవిలా

పారిణ బిరుద మందిన

భూరి యశోఘనుడనంతబుధవరుడందున్.

గౌరీ వివాహము

వెలుతురుపల్లి విశ్వనాథ కవి ఈ ద్విపద కావ్యకర్త. ఈతని తండ్రియైన వేంకటామాత్యునికి వచ్చిన దిట్టకవి అనే బిరుదం వంశనామంగా మారి, ఈతనికి దిట్టకవి విశ్వనాథకవి అనే వ్యవహారం ఏర్పడింది. ఈతడు తన శేషధర్మములనే గ్రంథంలో తాను రచించిన గ్రంథాలనన్నింటినీ పత్సరాయ తిమ్మ భూపాలుని ముఖంగా ఈ విధంగా పేర్కొన్నాడు.

సృజించినాడవు శ్రీరామ విజయంబు యక్షగానంబు చిన్నపుడె రూఢిఁ
గల్పించినాడవు కవిజనశ్రవణ సౌఖ్యమున గౌరీ వివాహంబు ద్విపద
రచించినాడవు ప్రచురచాతురి నిరోష్ఠ్య ప్రబంధము హరిశ్చంద్ర చరితః
గావించినాడవు దేవభాషను పారిజాతాపహరణంబు శాశ్వతముగ

అన్నిటను నీవ నేర్పరి వార్యవర్య
వర్ణనీయకవిత్వతత్వంబునందు
నిందుకోటిరచరణారవింద వంద
న ప్రభావనిధీ! విశ్వనాథసుకవి!

దీనిని బట్టి ఈతడు గౌరీ వివాహంతోపాటు శ్రీరామ విజయం, హరిశ్చంద్ర చరిత్ర (నిరోష్ఠ్య ప్రబంధం), పారిజాతాపహరణం అనే గ్రంథాలు కూడా రచించినట్లు తెలుస్తుంది. ఈయన గ్రంథాల్లో శేషధర్మములలోని అవతారిక తప్ప తక్కినవి లభ్యం కాలేదు. వీటిలో పారిజాతాపహరణం సంస్కృత కావ్యం. తక్కినవన్నీ తెలుగుకృతులే.

గౌళికాశాస్త్రము

వెంగవూడి కృష్ణయామాత్యుని బానుమద్విజయావతారికలోని కింది పద్యం వల్ల ఈతడు గౌళికాశాస్త్రాన్ని రచించినట్లుగా తెలుస్తుంది.

మహిలోన మాలినీమాధవీయమనంగ శృంగార కావ్యమెసంగజేసి
గౌళికాశాస్త్రంబు కడులోక హితముగా నెనయ నేకాశ్వాసముర రచించి
పరిధవిల్లగఁ గందపద్యపు శతకంబు నాల్గయోగంబుల ననువుపఱచి
మీఱిన వేదాంతసారసంగ్రహశాస్త్ర మమరంగ వచన కావ్యంబొనర్చి

చాటుకృతులను మఱికొన్ని సంఘటించి
మామకాంకిత మొనరించి మంచి పుణ్య
కాలియనఁ గీర్తిగైకొన్న నత్కవీంద్ర
మధురవాక్పాండ్ర! కృష్ణయామాత్యచంద్ర!

గౌళికా శాస్త్రమందే బల్లి పలుకు శాస్త్రం. ప్రస్తుతం లభ్యమాతున్న బల్లి పలుకు శాస్త్రం కృష్ణయామాత్యునిదో కాదో తెలియదు. పై పద్యంవల్ల ఈతడు మాలినీమాధవీయం, కంద శతకం, వేదాంతసార సంగ్రహం, చాటు కృతులు రచించినట్లుగా తెలుస్తున్నా అవన్నీ అలబ్ధాలే.

చంద్రతారావళి

రావిపాటి త్రిపురాంతకుని రచన. ఇందులోని నాలుగు పద్యాలను జగ్గన ప్రబంధ రత్నాకరంలో పేర్కొన్నాడు. (చూ :- ప్రబంధరత్నావళి; 39.40 పు.) చంద్రా రోహిణీవల్లభా అనేది ఇందులోని మకుటం. చూ: తారావళి.

చంద్రభానుచరిత్రము

ఈ కావ్యాన్ని రాయసము మల్లసూరి రచించినట్లుగా బోయినీపల్లి కుమార వెంకటరాయల ద్రౌపదీ కల్యాణం అవతారికాపద్యం వల్ల తెలుస్తుంది.

మీ తాత తాతకు బ్రాతృజనూతిగ
దా రాయసము మల్లసూరి "చంద్ర
భానుచరిత్ర" మొప్పగ జెప్పె. (47 వ పద్యం)

ఈ కావ్యాన్ని గూర్చి ఆచార్య బి. రామరాజుగారు 'చరిత్రకెక్కని చరితార్థులు'లో వివరంగా తెలిపినారు. (పుట 26.32)

చంద్రశేఖరచరిత్ర

ఈ కృతికర్త ఎవ్వరో తెలియదు. రత్నాకరం గోపాలరాజు రచించిన సకల లక్షణసార సంగ్రహమనే ఛందో గ్రంథంలో ఈ కావ్యంలోని పద్యం ఉదాహరించబడింది. సకల లక్షణ సారసంగ్రహ వ్రతి కాకినాడ ఆంధ్ర సాహిత్య పరిషత్తు గ్రంథాలయంలో ఉంది.

చంద్రాంగదోపాఖ్యానము

చింతలపల్లి సంజీవకవి (17 శ.) ఈ కృతికర్త. ఈతడు బోరవెల్లి సంస్థానాస్థాన కవీ, రాఘవాభ్యుదయ ప్రబంధ కర్తా ఐన చింతలపల్లి ఛాయాపతికి పిన తండ్రియైన అప్పకవి కొడుకు. సంజీవ కవి ఈ కావ్యాన్ని రచించినట్లుగా చింతలపల్లి వీరరాఘవకవి మధురవాణి విలాసంలోని అవతారికా పద్యం (1.54) వల్ల తెలుస్తుంది. సంజీవ కవి మహా చాటువచః ప్రావీణ్యం కలవాడని ఛాయాపతి రాఘవాభ్యుదయంలో పేర్కొనబడింది. (1.108)

చంద్రాభరణశతకము

‘చంద్రాభరణా’ అనే మకుటంతో రచింపబడ్డ ఈ శతకం చక్రపాణి రంగనాథ కృతమని నిడుదవోలువారు అభిప్రాయపడ్డారు. సిద్ధనంజేగుడు రంగనాథ కృతంగా పేర్కొన్న నూరు కందాలు చంద్రాభరణ శతకానికి చెందినవే కావచ్చు. ఈ శతకంలోని రెండు పద్యాలను నిడుదవోలువారు ‘లక్షణ గ్రంథములు - వాఙ్మయ పరిశోధన’ అన్న వ్యాసంలో పేర్కొన్నారు. (చూ: ఆంధ్రపత్రిక - ఉగాది సంచిక 1954 - 55.)

చక్రలాంఛనవిధి

మరింగంటి సింగరాచార్యులు ఈ కృతిని తన పదోయేట రచించి నట్లుగా అతని సేతాకల్యాణంలోని అవతారికావద్యంవల్ల తెలుస్తుంది.

పదియేండ్లనాడును బహుచమత్కృతులచే

‘చక్రలాంఛనవిధి’ చెప్పినావు (1-16).

ఈ కృతిని సింగరాచార్యులు “బహుచమత్కృతులచే” చెప్పినాడట.

చాటుకథాచమత్కృతులు

నెల్లూరి వీరరాఘవకవి రచించిన కృతి. ఇందులో మొత్తం యాభై కథలున్నాయట (ద.దే.వా. 258).

చక్రవాళముంజరి

తాళ్ళపాక పెదతిరుమలాచార్యుని రచన.

చతుర్బుజాభిషేకము

వసుచరిత్ర వ్యాఖ్యాతయైన వేములవాడ సోమనాథకవి (1650) తన ‘విద్యమ్మనోరంజని’ వ్యాఖ్యలో తానీ ప్రబంధాన్ని రచించినట్లుగా పేర్కొన్నాడు.

సాంబశివార్చన పద్యములు సమ్మతి మొక్కి ‘చతుర్బుజాభిషేకం’ అను సత్ప్రబంధము జగద్వీతంబుగ జెప్పితిన్ మురారిం బసగొచ్చి యా ద్రువచరిత్ర రచించితి నీ ప్రబంధముల్ సాంబమురారి హృద్యబహుళార్థచమత్కృతిశబ్దచిత్రముల్

పేశల గంభీర వదా
వేశమనోహరముగాగ వెలసె మరుత్సం
దేశము ముద్రాలాభం
భీశార్పణ బుద్ధిచే మదంతమగుచున్.

చతుర్విధకందశతకము

బానుద్విజయకర్త వెలగపూడి కృష్ణయామాత్యునిచే కందపద్యాలలో రచింపబడిన యోగశాస్త్రగ్రంథం. యోగశాస్త్రశతకమని దీనికి నామాంతరం. చూ. మాలిసీమాధవీయం.

చమత్కారరామాయణము

ఈ రామాణ కర్త ఎవ్వరో తెలియదు. అప్పకవీయంలోనూ, (3.163, 239) చందో గ్రంథంలోనూ (R 2322, తిరువతి) ఈ రామాయణ పద్యాలు రెండు ఉదాహరింపబడ్డాయి. (చూ. అలబ్ధకావ్య పద్యముక్తావళి 72 పు)

చాటుకథాచమత్కృతులు

నెల్లూరి వీరరాఘవకవి రచించిన కృతి. ఇందులో మొత్తం యాభై కథలున్నాయట. (ద. దే. వా. 258)

చాటుపద్యనహస్రము

వడకండ్ల గురురాజకవి ఈ కృతి రచించినట్లుగా ఆతని శేషధర్మము లలో పేర్కొబడింది. దీని పేరును బట్టి ఇది గురురాజకవి చెప్పిన వేయి చాటు పద్యాల సంపుటి అని ఊహించవచ్చు.

చాముండికావిలాసము

చౌడేశ్వరీవిలాసమని దీనికి నామాంతరం ఉంది. ఈ కృతి కర్త నన్నయభట్టని ప్రతీతి.

చారుడేశ్వచరిత్రము

ఈ కావ్య కర్త పేరు తెలియదు. ఇందులో సుదేశ్వ చరిత్ర వర్ణాంశం కావచ్చు. అప్పకవీయం, సుకవి మనోరంజనం, వీరభూపాలీయాలలో ఈ కావ్యంలోని రెండు పద్యాలు లభ్యమైనాయి. (చూ: అలబ్ధకావ్యపద్య ముక్తావళి. 77 పు.)

చిత్రశేషభాగవతము

ఈ భాగవతకర్త ఎవరో తెలియదు. ఆంధ్ర కౌముదిలో ఈ కావ్యంలోని ఒక పద్యం ఉదాహరింపబడింది. (చూ. అలబ్ధకావ్యపద్య ముక్తావళి - 78 పు.) ఇందులోనే శేషభాగవతం లోనిదిగా మరో పద్యం కనిపిస్తుంది. ఈ రెండు భాగవతాలూ ఒక్కచేనో, వేర్వేరో చెప్పలేము.

చిత్రాంగదాపరిణయము

రాజవోలు సుబ్బరాయకవి ఈ కావ్యాన్ని రచించినట్లుగా ఆతని జయ విజయాఘ్యదయం అనే కావ్యం అవతారిక వల్ల తెలుస్తుంది (చూ. గరుడాంజ నేయసంవాదం)

చెంగమంవల్లిపరిణయము

విజయ రాఘవ నాయకుడి యక్షగానాన్ని రచించినట్లుగా ఆతని ప్రహ్లాద చరిత్ర అవతారిక తెలుపుతుంది. మదురోక్తి పూరితంగా దీనిని రచించినాడట.

చెన్నబసవపురాణము

గోపతి లింగకవి రచించిన చెన్నబసవ పురాణమనే చంపూ ప్రబంధం (అముద్రితం) లోని కింది పద్యం వల్ల ఈ ద్వీపదకావ్యం పామనాథునిచే రచింపబడినట్లుగా తెలియవస్తుంది.

ప్రసరించె పామనాథుడు

బసవాదుల మహిమ చెన్నబసవపురాణం

బెసలార ద్వీపద కావ్యము

వసుమతి రచియించె భక్తవరులు నుతింవన్

ఇది అముద్రితం. (చూ : చరిత్రకెక్కని చరితార్థులు, పుట. 102).

చౌదేశ్వరీవిలాసము

చూ : చాముండివిలాసము.

చౌక్కవజీరుశతకము

దీని కర్త తెలియదు. దీపాల పిచ్చయ్యశాస్త్రి గారు సంకలనం చేసిన బాటుపద్య రత్నాకరంవల్ల ఇందులోని ఏడు పద్యాలు లభ్యమౌతున్నాయి.

చందస్సారసంగ్రహము

లక్షణ శిరోమణిలో ఈ గ్రంథం సారసంగ్రహమని పేర్కొనబడింది. (4.263). రావూరి దొరసామిశర్మగారు చందస్సుకు సంబంధించిన గ్రంథం

కనుక దీని పేరు చందస్సార సంగ్రహం కావచ్చునని ఊహించినారు. (లక్షణ శిరోమణి 4.263 ఆరోజ్ఞాపిక.) లక్షణ శిరోమణిలో ఇందులో నుండి కొన్ని పద్యాలు ఉదాహరింపబడ్డాయి. (4.263, 267, 272.) ఈ కృతికర్త ఎవ్వరో తెలియదు.

జయదేవచ్ఛందము

కవిజనాశ్రయంలోని ఈ కింది పద్యం వల్ల జయదేవచ్ఛందాన్ని గురించి తెలుస్తుంది.

జయదేవాదిచ్ఛందో

నయమున సంక్షేపరూపునం జెలుపుగ మ

ల్లియరేచన సుకవిజనా

శ్రయుడీ చందంబు జెప్పె జనులకు దెలియన్.

కస్తూరి రంగకవి కూడా తన ఆనందరంగరాట్నందంలో జయదేవ చ్ఛందంలోనిదని ఒక లక్షణపద్యాన్ని ఉదాహరించినాడు.

చాగంటి శేషయ్యగారు జయదేవుణ్ణి పదమూడో శతాబ్దికి చెందినట్లు గాను, బులుసువారు 1100 ప్రాంతానికి పూర్వునిగాను పేర్కొన్నారు.

జలపాలిమాహాత్మ్యము

ఏలూరులో ఉన్న జలపాలీశ్వరుని మాహాత్మ్యాన్ని వర్ణించే స్థలపురాణం. మటసాని మల్లుభట్టు ఈ కృతికర్త. పెదపాటి జగ్గన ప్రబంధరత్నాకరంలో ఇందులోని ఆరు పద్యాలు నేకరింపబడినాయి.

జాంబవతీకల్యాణము

మంద లక్ష్మీనృసింహకవి రచించిన ఆంధ్ర కౌముది అనే వ్యాకరణ గ్రంథంలో 'కళాధర కృతే జాంబవతీకల్యాణే ద్విపద ప్రబంధే అని జాంబ వతీ కల్యాణంలోని ఒక ద్విపద ఉదాహరింపబడింది. దీనినిబట్టి ఇది ద్విపద ప్రబంధమనీ, కళాధరుడు ఈ కృతి కర్త అనీ తెలుస్తుంది. (చూ. అలబ్ధకావ్య పద్యముక్తావళి, 79 పుట).

జాంబవతీవిలాసము

ఇది గణపవరపు వేంకట కవి (17 శ.) చే రచింపబడిన చిత్రకావ్యం. వేంకటకవి ఈ కృతిని రచించినట్లుగా తన ప్రబంధరాజ వేంకటేశ్వర విజయ విలాసం అవతారికలో చెప్పుకున్నాడు.

నవనవముగను జాంబవతీవిలాసమన్

జీతకావ్యము విరచింప వశమే (1.51)

జానకీకల్యాణము

విజయరాఘవనాయకుడీ యక్షగాన కర్త. ఈతని ప్రహ్లాద నాటకంలో దీని ప్రసక్తి కానవస్తుంది. రఘునాథుడు కూడా జానకీ కల్యాణమనే పేర ఒక యక్షగానాన్ని రచించినట్లు తెలుస్తుంది. ఈ రెండూ ప్రస్తుతం అలభ్యాలే.

జానకీకల్యాణము

రఘునాథుడు రచించిన యక్షగానం.

జానకీపరిణయము

దేకుమళ్ళ రంగశాయి (17 శ.) తానీ కృతిని రచించినట్లుగా అతని వాణీవిలాస వనమాలికా గ్రంథంలోనూ, రాఘవ శతకంలోనూ చెప్పుకున్నాడు. ఈ యక్షగానం తత్వ ప్రతిపాదకంగా రచింపబడినట్లు తెలుస్తుందని జోగ రావుగారు తెలుపుతున్నారు. (య.వా.చ. 17పు.) వాణీవిలాసవనమాలిక అవతారికలో ఈతడు తిరువళ్ళూరు వీర రాఘవ శతకం, కృష్ణదండకం, బాగవతం (ద్విపద) అనే గ్రంథాలను కూడా రచించినట్లు పేర్కొనబడింది. ఈయన కృతుల్లో వాణీవిలాస వనమాలిక, ద్విపద బాగవతం తప్ప తక్కిన కృతులు లభ్యం కాలేదు.

జినేంద్రపురాణము

కన్నడంలో ఆదికవియైన పంప మహాకవి (10 శ.) యే ఈ కృతికర్త. యని విమర్శకుల అభిప్రాయం. ఇందులోని ఒకే ఒక పద్యం 'ఉదాహరణ పద్యము'లన్న సంకలన గ్రంథంలో సేకరింపబడి ఉంది. (చూ. ప్రబంధ రత్నావళి, 42 పు.) ఈ పద్యం మందర పర్వతాన్ని వర్ణించేది. ఈ పద్యం శ్లేషగర్భితంగా ఉంది.

తైమినిరామాయణము

'ఆంధ్ర కౌముది' అనే వ్యాకరణం వల్ల ఈ రామాయణం గురించి తెలుస్తుంది. ఉండె, ఒప్పె మొదలైన పదాలు వకారాది పదాలనీ, అవి పర పదాలుగా ఉన్నప్పుడు సందిలో వాటి వకారం లోపిస్తుందనీ, పద్యాదిలో మాత్రం ఓష్ఠ్యాచ్చు పరమందున్న వకారం లోపించదనీ వివరించే సందర్భంలో ఈ రామాయణంలోని ఒక పద్యం ఉదాహరింపబడింది. (చూ. అలబ్ధకావ్య పద్య ముక్తావళి, 80 పుట.)

తత్త్వచంద్రోదయము

ద్విపదలో రచింపబడిన వేదాంత గ్రంథం. రచయిత ముమ్మడి మల్ల నార్యుడు (1650). ఈతడు తన శ్రీరామస్తవరాజ మనే పద్య కావ్యంలో తానీ ద్విపద గ్రంథాన్ని రచించినట్లుగా పేర్కొన్నాడు.

“ఏను బాల్యంబున సకల వేదాంతసిద్ధాంత సారసంగ్రహంబైన తత్త్వార్థంబుల తత్త్వ చంద్రోదయంబును ద్విపద కావ్యంబు రచించి యాతత్త్వ చంద్రోదయంబునకు జానకీనాథు నాథుగా నియోగించి సంతసీల్గితి” (అవతారిక)

తారకబ్రహ్మరామశతకము

మరిగంటి సింగరాచార్యులు ఈ శతకకర్త.

తారావళి

చూ: చంద్రతారావళి.

తారావళులు

గణపవరపు వేంకటకవి తన పన్నెండవ ఏట తారావళులు చెప్పినట్లుగా ఆతని ప్రబంధరాజ వేంకటేశ్వర విజయ విలాసం అవతారిక వల్ల తెలుస్తుంది. (26 పద్యం.)

తిరువళ్ళూరు వీరరాఘవశతకము

దేకుమళ్ళ రంగశాయి (17 శ.) తానీ శతకాన్ని రచించినట్లుగా తన వాణీ విలాస వనమాలిక ప్రబంధం అవతారికలో పేర్కొన్నాడు. (చూ: జానకీ పరిణయము.)

తుల్యానదీమాహాత్మ్యము

సుబాషిత త్రిశతిని అనువదించిన ఏనుగు (చిన) లక్ష్మణ కవి తాత ఏనుగు లక్ష్మణ కవి ఈ కృతిని రచించినట్లుగా మనుమడు లక్ష్మణ కవి రచించిన జాహ్నువీ మాహాత్మ్యం అవతారిక వల్ల తెలుస్తుంది.

‘రాజశేఖర చరిత్రము’ రసోదంచితముగా

నిర్మించె నే ప్రౌఢ నేర్పు మెఱయ

‘మహిమః దుల్యానదీ మాహాత్మ్య’మే పెద్ద

రచించె నర్థగౌరవము గులుక

వటుచమత్కార గుంభనమొప్పు 'ద్రావదీ
 పరిణయ'ంబే జాణ ప్రౌఢి గూర్చె
 'ద్రువ చరిత్రము' మహా కవిపుంగవులు మెచ్చఁ
 గల్పించె నేకవి కౌశలమున
 నతని నతులితకవితా కృతాభిషేక
 మత్పితామహా గురుపితామహ సమాన
 మానసీయ వచశ్శాలి మహితశీలి
 లక్ష్మణామాత్యమౌళిఁ దలంతు మదిని.

ఈ కృతి వత్సవాయ కస్తూరి రంగరాజు కుమారుడైన జగన్నాథరాజుకు అంకితమైనట్లుగా లక్ష్మణకవి (మనుమడు) రామవిలాసంలో చెప్పబడింది.

ఈ కావ్యంలోనివని పెద్దాపుర సంస్థాన చరిత్ర విమర్శన కర్తలుదాహరించిన పద్యములను బదింటిని చాగంటివారు ఆంధ్రకవి తరంగిణిలో ఉదాహరించినారు. (12-168, 169.)

తెలుగువ్యాకరణపద్యములు

మరింగంటి కవులలో నొకరైన కోనేటిదేశికులు ఈ కృతి కర్త. ఆంధ్ర వాఙ్మయ సూచికలోని ఆంధ్ర సాహిత్య పరిషత్తు పుస్తక ఖాండాగారం అముద్రిత గ్రంథాల వట్టికలో ఈ గ్రంథం పేర్కొనబడింది. కాని గ్రంథాలయంలో నేడిది కానరాదు.

త్రిపురవిజయము

పోతరాజు వీరయ్య కవి ఈ కృతిని రచించినట్లుగా ఉదాహరణ పద్యములన్న సంకలన గ్రంథంవల్ల తెలుస్తుంది. ఈ కావ్యంలోని నాలుగు సీస పద్యాలు ఉదాహరణ పద్యములలో సంకలితమైనాయి (చూ. ప్రబంధ రత్నావళి, 96-97 పుటలు.)

త్రిపురవిజయము

పెదపాటి సోమయ రచించిన ఈ కావ్యంలోని ఒక పద్యం ఉదాహరణ పద్యములు అన్న సంకలన గ్రంథంలో నేకరించబడి ఉంది. (చూ. ప్రబంధ రత్నావళి - 109 పు.)

త్రిపురసంహార మకుటము

పాలవర్తి సోమేశ్వరుడి కృతి కర్త. త్రిపుర సంహారాన్ని వర్ణించే ఒక పద్యం పెదపాటి జగ్గన ప్రబంధరత్నావళిలో ఉదాహరింపబడినట్లుగా ఆరుద్ర సమగ్రాంధ్ర సాహిత్యంలో పేర్కొబడింది. (9 సం.) ప్రబంధ రత్నాకరంలోని పద్యాలు సేకరింపబడ్డ ప్రబంధరత్నాకరంలో పాలవర్తి సోమేశ్వరునివిగా రెండు పద్యాలు ఉదాహరింపబడ్డాయి. కాని ఆ పద్యాలు త్రిపురసంహారమకుటంలోనివిగా పేర్కొలేదు.

త్రిపురారాతివిజయము

వల్లూరి హనుమంత కవి రచించిన ద్వీపద కృతి. ఈ కృతి నాగ్నజిత్తీ వరిణయ కావ్యావతారికలో పేర్కొనబడింది. (చూ:- సీతావిజయము).

త్రిపురారిదండకము

నెల్లూరి వీరరాఘవకవి ఈ దండక కృతిని రచించినట్లుగా అతని వసుంధరాపరిణయంలో పేర్కొబడింది. (చూ:- కృష్ణభుజంగము.)

త్రిలోకసంక్షీపని

చిత్రకవి ఆనంతయ్య కుమారుడు చిత్రకవి వెంకటరమణకవి ఈ కృతి కర్త. ఇది లక్షణ గ్రంథం కావచ్చు. ఈ కృతిని వెంకటరమణకవి రచించినట్లుగా అతని సాంబవిలాసంలోని ఆశ్వాసాంతగద్యవల్ల తెలుస్తుంది.

త్రైశంకవోపాఖ్యానము

ఈ కావ్యంలోని ఒకే ఒక పద్యం అ.క.లోనూ, సు.మ.రం.లోనూ కనిపిస్తుంది. ఈ కావ్యకర్త కవి సింగరన్న అని సు.మ.రం.లో పేర్కొబడింది. (చూ:- అలబ్ధకావ్యపద్యముక్తావళి, 73 పు.)

దక్షధ్వరము

ఇది వండితారాధ్యుని రచనగా పాల్కురికి సోమనాథుని వండితా చరిత్రవల్ల తెలుస్తుంది. (వాదప్రకరణం).

దక్షిణద్వారకాస్థలవర్ణనము

విజయ రాఘవ నాయకుడు రచించిన ఇరవై మూడు యక్షగా ఒకటి. ఈతని ప్రవృద్ధ చరిత్ర యక్షగానం అవతారికలో దీని ప్రస

దత్తాత్రేయచరిత్రము

బానుమద్విజయ కావ్యకర్తయైన వెలగపూడి కృష్ణయ వంశీయునివే రచించబడ్డ కావ్యం. ఈ కావ్యకర్త పేరు తెలియదు. (చూ. గాంగేయ పాఖ్యానము)

దశగతులు

బాస్కర రామాయణాన్ని రచించిన కవుల్లో ఒకరైన హళక్కి బాస్కరుడు (14 శ.) ఈ కృతిని రచించినట్లుగా ఒకానొక చందోగ్రంథంవల్ల తెలుస్తుంది. (చూ: డి. 705, ఆం. వి. 44 ఎ పుట.) ఈ చందోగ్రంథంలో దశగతులలోని ఒక పద్యం ఉదాహరింపబడింది. దీనిలో సాహిణి మారని సంబోధనం ఉన్నది. (చూ: అలబ్ధకావ్యపద్య ముక్తావళి - 74 పు.) ఇది అతనికే అంకితం కావచ్చు.

ఇది సంస్కృతంలోని దశగతులనే గ్రంథానికి అనువాదమని మేడేవల్లి వెంకటరమణాచార్యులుగారి అభిప్రాయం (బాస్కరరామాయణ పీఠిక).

దశరథకుమారచరిత్ర

ఈ కృతికర్త యెవ్వరో తెలియదు. రత్నాకరం గోపాలరాజు రచించిన 'సకల లక్షణసార సంగ్రహం' అనే చందోగ్రంథంలో ఈ కావ్య పద్యాలు కొన్ని ఉదాహరింపబడ్డాయి. కనుక ఈ కావ్యకర్త క్రి.శే. 1670 కి పూర్వదని భావించవచ్చు. లక్షణసార సంగ్రహం ప్రతి కాకినాడ ఆంధ్రసాహిత్య పరిషత్తులో ఉంది. నెం. 3471 ఇది అమృదితం)

దాక్షయజ్ఞీపరిణయము

పోతన మహాకవికి ప్రపౌత్రులైన కేసన, మల్లన కవులు ఈ ప్రబంధాన్ని రచించి గురజాల మల్లన సోమయాజికి అంకితం చేసినట్లుగా తెలుస్తుంది. ఈ కృతి కాళవతి ఒకటి తమ దగ్గర ఉన్నదని తెలుపుతూ వీరేశలింగం పంతులుగారు తమ ఆంధ్రకవుల చరిత్రలో ఈ కావ్యంలోని కొన్ని పద్యాలను ఉదాహరించినారు. కాని ప్రస్తుతం మనకి కావ్యం అలభ్యం. చారిత్రక ప్రాధాన్యం ఉన్న కావ్యమట.

దిలీపచరిత్రము

కొడితెలపూడి వేంకటకృష్ణ కవి (18 శ.) ఈ కావ్యకర్త అని అతని శ్లోకాచార్యులూహిత్యంబు బట్టి తెలుస్తుంది.

దీపకలిక

మల్లికార్జున పండితారాధ్యుడు ఈ కృతిని రచించినట్లుగా పాల్కురికి సోమనాథుడు పండితారాధ్యచరిత్రలో పేర్కొన్నాడు.

దేవమల్లుచరిత్ర

శృంగారకవి తిరుమలనాథ కవి (18 శ.) తన ద్వీపద నాసికేతపురాణం లోని 'లలితోక్తి దేవమల్లు చరిత్ర మాకు, తొలుత రచించి కీర్తులు దెచ్చినావు' అనే అవతారిక వాక్యంలో తాను దేవమల్లు చరిత్రను రచించినట్లుగా కృతిపతిదే చెప్పించినాడు. ఈతడు పరమ భాగవత చరిత్ర, పరమార్థ దీపిక, వద్మిసీ పరిణయం, నాసికేతూపాఖ్యానం అనే కృతులను కూడా రచించినట్లుగా అతని నాసికేతూపాఖ్యానంలోని కింది ద్వీపదలు తెలుపుతున్నాయి.

కరమొప్ప పరమభాగవతచరిత్ర
పరమార్థదీపిక, వద్మిసీపరిణ
యము మొదలైన కావ్యములు రచించి"

పై ద్వీపదల్లో పేర్కొన్న కృతులే కాక తిరుమలనాథకవి మరి కొన్ని టిని కూడా రచించినట్లు తెలుస్తున్నా, వాటి వివరాలు తెలియవు.

నుదురుపాటి వెంకన్న రచించిన మరొక దేవమల్లు పురాణం కూడా ఉంది. ఇందులో వజ్రదంతుడనే రాక్షసుడు స్వర్గాన్ని జయించడానికి ఈశ్వరుని గూర్చి తవస్సు చేసి వరాలు సంపాదించి మదించి ఉండగా దేవమల్లుడనేవాడు యుద్ధంలో ఓడించడం, ఆ మల్లుని వంశం ఇందులో వర్ణింపబడ్డాయి. తిరుమల నాథకవి దేవమల్లుపురాణంలో కూడా వర్ణితమైన వస్తువు ఇదే కావచ్చు.

దేవీవిజయము

ఈ కృతికర్త ఎవ్వరో తెలియదు. ఇందులోని ఒకే ఒక పద్యం అప్ప కవీయ, సుకవి మనోరంజనాల వల్ల తెలియవస్తుంది. (చూ. అలబ్ధకావ్య పద్య ముక్తావళి, 75 పు.)

దేవేంద్రవిజయము

మైరావణ చరిత్ర కర్తయైన మాడయకవి ఈ ద్వీపద కావ్యాన్ని రచించి ఎఱ్ఱన మంత్రికి అంకితం చేసినట్లుగా, కవిసప్తశతి తెలుపుతుంది. మాడయకవి 15 శతాబ్ది చివరి భాగానికి, 16 శతాబ్ది పూర్వభాగానికి చెంది ఉంటాడు.

ద్రౌపదీ పరిణయము (ద్రౌపదీ న్యయంవరము)

సుభాషిత రత్నావళి రచయిత ఏనుగు లక్ష్మణకవి తాత ఏనుగు లచ్చకవి ఈ కృతికర్త. అతడు రచించిన కృతులను మనుమడైన లక్ష్మణకవి తన జాహ్నువీ మాహాత్మ్యంలో పేర్కొన్నాడు. దానిని బట్టి ఈతడు రాజశేఖర చరిత్రం, తుల్యానదీ మాహాత్మ్యం, ద్రౌపదీ పరిణయం, ద్రువచరిత్రం, భీమసేన విజయం అనే కృతులను రచించినట్లు తెలుస్తుంది. వీటిలో భీమసేన విజయప్రతిని మదరాసు ప్రాచ్యలిఖిత పుస్తక బాండాగారంలో తాము చూచినట్లుగా చాగంటి శేషయ్యగారు తెలిపినారు. (క.త. 12-170). తక్కినవన్నీ అలభ్యాలే. రాజశేఖర చరిత్రకు భల్లాణరాయ చరిత్రమనే నామాంతరం కావచ్చునని పండితుల అనుమానం. లచ్చకవి ఈ కృతిని తిమ్మ జగవతి భూపాలునికి అంకితమిచ్చినట్లుగా ఏనుగు లక్ష్మణకవి రామవిలాస కావ్యంవల్ల తెలుస్తుంది.

ద్రౌపదీన్యయంవరము

పీఠభద్రుడనే కవి ఈ ద్విపద కావ్యాన్ని రచించినట్లుగా ఉన్నవ లక్ష్మీనారాయణ పంతులుగారు 'నన్నయభట్టు వంశపు కవి-గోపాలుని రాయకవి' అనే వ్యాసంలో తెలిపినారట. (చూ:- ద్విపద వాఙ్మయం 247-248 పు.)

ద్విపద చెన్నబసవపురాణము

గోపతి లింగకవి చెన్నబసవపురాణం పంచమాశ్వాసాం తానికి ముందున్న ఈ కింది పద్యంవల్ల పామనాథుడు రచించిన ఈ ద్విపద చెన్నబసవ పురాణాన్ని గురించి తెలుస్తుంది.

ప్రసరించె పామనాథుడు

బసవాదుల మహిమ చెన్నబసవపురాణం

భెనలార ద్విపద కావ్యము

వసుమతి రచించె భక్తవరులు నుతింపన్.

గోపతి లింగకవి చెన్నబసవ పురాణం ప్రతి ఉస్మానియా విశ్వవిద్యాలయవారి కాశ్మీరగ్రంథాల్లో ఉంది. ఆచార్య బి. రామరాజుగారి గోపతి లింగ కవి గుర్తు వ్యాసంవల్ల ఈ వివరాలు తెలుస్తున్నాయి. (చూ. చరిత్రకెక్కని పరిశోధన 97-104.)

ద్విపదభాగవతము

చేకుమళ్ళ రంగళాయి (17 శ) ఈ కృతిని రచించినట్లుగా ఆతని వాణి విలాస వనమాలికలో పేర్కొనబడింది. ఇందులోని మొదటి నాలుగు స్కందాలు మాత్రమే లభ్యమౌతున్నాయి. తక్కినవి అలభ్యాలు.

ద్విపదభాగవతము

తరిగొండ వెంగమాంబ ద్విపదలో శ్రీ భాగవతాన్ని వన్నెండు స్కందాలూ రచించినట్లుగా తన శ్రీ వేంకటాచల మాహాత్మ్యంలో స్వయంగా చెప్పుకున్నది.

పలికించుగావున భాగవతపురాణ
మమర నే ద్విపద కావ్యంబుగాను
ద్వాదశ స్కంధముల్ తగ జెప్పి హరికి
సమర్పించి శ్రీ వేంకటాద్రి మహిమ (2 - 22 పద్యం)

కాని వ్రస్తుతం తొలి ఆరు స్కందాల గ్రంథమే లభిస్తుంది. చివరి ఆరు స్కందాలు లభ్యం కాలేదు.

ద్విపదభాగవతము

దూర్జటి లింగరాజు ద్విపదలో రచించిన భాగవత వ్రతులు తిరువతి శ్రీవేంకటేశ్వర ఓరియంటల్ రీసెర్చి ఇన్స్టిట్యూట్ కోసం వ్రభాకరశాస్త్రిగారు శ్రీకాళహస్తి రాజుగారి ఆస్థానం నుండి సేకరించినట్లుగను, ఇటీవల అవి శిథిలమై క్రమంగా నామావశిష్టాలైనట్లుగను డా॥ కె.జే. కృష్ణమూర్తిగారు తెలుపు తున్నారు. (తరిగొండ వెంగమాంబ కృతులు 214.)

ద్విపదభారతము

సీతావిజయం అనే అముద్రితగ్రంథంలోని ఈ కింది అవతారికాభాగం వల్ల లింగకవి (17 శ.) ఈ ద్విపదభారతాన్ని రచించినట్లుగా తెలుస్తుంది.

లింగకవియండ్రు నా పేరు లీల మెరసి
తెనుగునను 'భారతం'బెల్ల ద్విపద జేసి
హరికినంకిత మొనరించితదికులై న
కవివరేణ్యులనితడు సత్కవి యనంగ

(ద్విపదవాఙ్మయం, పుట 167, 168)

బట్టేపాటి తిమ్మయ రచించిన ద్విపద భారతం లభ్యమే. కాని లింగ కవి రచించిన భారతం లభ్యం కాదు.

ద్విపద హరివంశము (అంధ్ర హరివంశము)

తాళ్ళపాక పెదతిరుమలయ్య ద్విపద హరి వంశాన్ని రచించినట్లుగా తాళ్ళపాక చిన్నన్న తన అష్టమహాషీకల్యాణావతారికలో పేర్కొన్నాడు.

ధనంజయవిజయము

ఇది శ్రీనాథునిచే రచింపబడిన కృతి. శ్రీనాథుడి గ్రంథాన్ని రచించినట్లుగా స్వయంగా చెప్పుకోలేదు. దంతులూరి పాపరాజు తన మూర్తిత్రయోపాఖ్యానంలో శ్రీనాథుడి కావ్యాన్ని రచించినట్లుగాను, అది గన్నభూపాలుని కంకితం కావించబడినట్లుగాను పేర్కొన్నాడు.

శ్రీనాథ కవీంద్రుచే ధనంజయ విజ
యంబను సత్కావ్యమంది వెలసె
నృపతి మాత్రుండె నిజపాదనీరజాత
మటిత కోటిరవైరి భూకాంతమాన
సాంతర బయాపహారి శ్రీ దంతులూరి
గన్న భూపాలమౌళి దోర్గర్వశాలి. (1-60)

హరవిలాసంలో కిరాతార్జునీయ కథ సంగ్రహంగా రచింపడంతో సంతృప్తిపడక శ్రీనాథుడు ధనంజయ విజయాన్ని ప్రత్యేక కావ్యంగా రచించి ఆ కథను విపులంగా వర్ణించి యుండవచ్చని పండితులు భావిస్తున్నారు.

ధనాభిరామము

విజయ రాఘవ నాయకునిచే రచింపబడిన ఈ యక్షగాన ప్రసక్తి అతని ప్రహ్లాద చరిత్ర అవతారికలో కనిపిస్తుంది.

ధనాభిరామము

అనూది మరింగంటి సింగరాచార్యుల (1600) చే రచింపబడిన ద్విపద కావ్యం. ఈతడి కావ్యాన్ని పదహారో ఏట రచించినట్లుగా తన సీతాకల్యాణం అవతారికలో పేర్కొన్నాడు.

అలఘు ప్రేమాభిరామ, ధనాభిరామ

కావ్యములు జాతి వార్తలు గడలుకొనగ

ద్విపదలుగ జేసితివి కవిన్యవతులెన్న

మాని జోడవత్సరంబులనె మొదల (18 పద్యం)

ధర్మద్విపద

అవ్యకవిచే రచింపబడిన కృతి. 'మహాత సాద్యజనౌఘ ధర్మద్విపదము' అని అవ్యకవీయావతారిక పద్యం (85) లో చెప్పడంవల్ల ఇది శ్రీ ధర్మాలను వివరించే ధర్మగ్రంథంగా భావించవచ్చు. (చూ: అంబికావాదం).

ధర్మాంగదచరిత్ర

రేకపల్లి మహాదేవకవి ఈ కృతిని రచించినట్లుగా ఆతని చిన్ని వెంకటనరసీయమనే ఆముద్రిత హాస్య నిందా గర్భిత కావ్యావతారికలోని కింది పద్యం వల్ల తెలుస్తుంది.

రచియించితివి పత్రివతల మహత్వవ
 ర్జనగతి ధర్మాంగద నృప చరిత్ర
 ముచ్చరించితివి విద్యచ్ఛయంబులు మెచ్చ
 రాణించు బసవపురాణమహిమ
 కావించితివి చమత్కారానుసారప్ర
 బంధంబులును జాటు పద్య వితతు
 తొనరించితివి సమయోచిత వాగ్గుంభ
 సంభృతార్థానూన శతక సమితి

వెంకటనరసీయ కావ్యవ్రతి మ. ప్రా. పు. బాం. లో ఉన్నది (చూ. R 9866.) రుక్మవతీ పరిణయాన్ని రచించిన రేకపల్లి సోమనాథ కవికి ఈ మహాదేవకవికి గల సంబంధం స్పష్టంగా తెలియదు.

ఈతడు ధర్మాంగద చరిత్రేకాక బసవపురాణ మహిమను, మరెన్నో చమత్కార ప్రబంధాలను, చాటుపద్యాలను, శతకాలను రచించినట్లుగ ప్రైపద్యం వల్ల తెలుస్తుంది.

ద్రువచరిత్ర

ఈ కావ్యంలోని ఒక నీసపద్య పాదం ఆ.రం.చం. లోనూ, (3.365) ఆంధ్ర ర. (256 పు)లోనూ ఉదాహరింపబడింది. ఆ.రం.చం. కర్త కావ్యకర్త పేరు పేర్కొనలేదు. ఈ కావ్యకర్త నరసింగన్న అని గణవరపు వేంకటకవి పేర్కొన్నాడు. ఏనుగు లక్ష్మణకవి (సుభాషితానువాద కవి తాత), సోమనాథ కవి ద్రువచరిత్రలను రచించినట్లుగా తెలుస్తుంది. ఈ మూడు ద్రువచరిత్రలూ అలభ్యలే.

ద్రువచరిత్ర

సుభాషిత రత్నావళిని ఆంధ్రీకరించిన ఏనుగు లక్ష్మణ కవి తాత ఏనుగు లచ్చకవి (లక్ష్మణకవి) ఈ కృతిని రచించినట్లుగా మనుమడు లక్ష్మణ కవి తన జాహ్నువీమాహాత్యంలో పేర్కొన్నాడు.

‘ద్రువ చరిత్రము’ మహాకవి పుంగవులు మెచ్చు
గల్పించెనే కవి కౌశలమున.

ఈ కృతి పెద్దాపురప్రభువైన జగ్గరాజుకు అంకితం.

ద్రువచరిత్ర

వసుచరిత్రకు విద్యజ్ఞాననోరంజని అనే వ్యాఖ్యను రచించిన వేముల వాడ సోమనాథకవి (17 శ) ఈ కృతి కర్త. తానీ ప్రబంధాన్నే కాక చతుర్భుజాభిషేకం, మరుత్సందేశం, ముద్రాలాభం, గంగా గౌరీ సంవాదం అనే ప్రబంధాలను కూడా రచించినట్లు వసుచరిత్ర వ్యాఖ్యలో చెప్పుకున్నాడు.

నందనందనచరిత్ర

ఇది శ్రీనాథుని రచనగా లక్షణ గ్రంథాల వల్ల తెలుస్తుంది. గణప వరపు వెంకటకవి ప్రయోగ రత్నాకరంలోనూ, కస్తూరి రంగకవి ఆనంద రంగరాట్నందంలోనూ ఇందులోని పద్యాలు ఉదాహరింపబడ్డాయి. రాధాకృష్ణుల రాసక్రీడలు ఇందులో ప్రధాన వస్తువు. పంట మైలారెడ్డికి ఈ కృతి అంకితం చేయబడింది. శ్రీనాథుడి కావ్యాన్ని రచించినాడనడం విశ్వాసార్హం కాదని వేటూరి ప్రభాకరశాస్త్రిగారు శృంగార శ్రీనాథంలో తెలిపినారు.

నందనచరిత్ర

గంగరాజు చౌడయ్య కవితే రచింపబడిన కృతి. ఇందులోని పద్యాలు ప్రబంధ రత్నాకరం, ఉదాహరణ పద్యములు అనే సంకలన గ్రంథాల్లో సేకరింపబడినాయి. మొత్తం ఎనిమిది పద్యాలు లభిస్తున్నాయి. (చూ. ప్రబంధ రత్నావళి - 33 పు.)

పరిభాషాచరిత్రము

కెళ్ళ కవ్వయ్య ఈ కృతి కర్త. ఈతడు తన తారాశంకాంక విజయ కావ్యం అవతారికలో ఈ కావ్యాన్ని రచించినట్లుగా పేర్కొన్నాడు. తారా శంకాంక విజయం ప్రతి ఆం. ప్ర. ప్రాచ్యలిఖిత పుస్తక ఖాండాగారంలో ఉంది. (చూ. అర్ధనారీశ్వరకలాపము, కాల నెం. 3.21.)

నలయాదవరాఘవపాండవీయము

ఇది చతురర్థి కావ్యం. దీనిని మరింగంటి సింగరాచార్యులు తన వదిహేడో ఏట రచించినట్లుగ ఆతని సీతాకల్యాణ కావ్యావతారికలోని కింది పద్యంవల్ల తెలుస్తుంది.

నలయాదవర ఘుపాండవ
సలలితతురీయార్థ కావ్య సంశ్లేషకృతుల్
ఎలమి దశసప్తహాయన
మలవడు కాలంబునందు నతిమదురోక్తుల్ (1 - 18)

నవగ్రహ స్తవము

గౌరన ఈ స్తోత్ర గ్రంథకర్త. ఇందులోని రెండు పద్యాలు పెదపాటి జగ్గన ప్రబంధరత్నాకరంలో ఉదాహరింపబడ్డాయి. (చూ. ప్రబంధరత్నావళి 30.31 పు.) 'మాకుఁబ్రసన్నుడయ్యెడున్' అనే మకుటం వీటిలో కవిస్తుంది. ఈ కవి క్రీ. శ. 1384 - 1429 ప్రాంతానికి చెందినవాడు.

నవనాథచరిత్రము

శ్రీగిరి కవిచే పద్య రూపంలో రచింపబడ్డ కావ్యం. గౌరన రచించిన ద్వీపద నవనాథ చరిత్ర అవతారికలోని క్రింది ద్వీపదల వల్ల ఈ కావ్యపు ఉనికి తెలుస్తుంది.

అవిరళయోగ విద్యాధికులైన
నవనాథవరుల పుణ్యప్రవర్తనలు
వరగ శ్రీగిరికవి పద్యబంధముల
విరచించినాడది ద్వీపద కావ్యమ్ము
జెప్పింపవలయుఁ బ్రసీద్ధి పెంపలర.

గౌరన ద్వీపద నవనాథచరిత్రకు శ్రీగిరికవి పద్య నవనాథచరిత్ర ఆధారమని తెలుస్తుంది. గౌరనకు పూర్వ్యుడు కనుక శ్రీగిరికవి 1300 - 1400 నడిమికాలానికి చెందినట్లుగా భావించవచ్చు.

నవనీతచోరము

విజయరాఘవ నాయకుడి యక్షగానాన్ని రచించినట్లుగా ఆతని ప్రహ్లాద నాటకంలోని 'భువిని రాసక్రీడ నవనీతచోరంబు హవణిలో వెలయు మహానుభావ'

అనే అవతారికాపద్య పాదంవల్ల తెలుస్తుంది. శ్రీకృష్ణుని బాల్యక్రీడలు ఇందులో మనోహరంగా చిత్రితములై ఉండవచ్చు.

నవభారతము

ఈ ప్రబంధాన్ని రచించిన కవి ఎవ్వరో తెలియదు. కాని ఈ కృతిని విజయనగరరాజైన రాచిరాజు అంకితం గ్రహించినట్లుగా శ్రీకృష్ణ విజయ కావ్యంలోని

‘నవభారతాఖ్యాన నవ్యకావ్యమునకు
నాయకుడయ్యె నే నరవరుండు’

అనే అవతారికాపద్యం వల్ల తెలుస్తుంది. (గజపతి రాజులు - తెలుగు సాహిత్య పోషణము 14, 76 పు.)

నవరామాయణము

పూసపాటి వంశీయుడైన మొదటి ఆనందరాజు ప్రతి పద్యమనోహరంగా ఈ రామాయణాన్ని రచించినట్లుగా ‘ప్రతి పద్య శిరఃకంపము జితనవ రామాయణంబు సరసులు మెచ్చంగృతులు మఱికొన్ని సీతావతి కయ్యానంద రాజు భక్తి నొసంగెన్’ అనే విష్ణు భక్తి సుధాకరంలోని అవతారికా పద్యం వల్లా, “ఆనంద నృపతి చిదానందమూర్తియౌ రామునిపై భక్తి రాజిలంగఁ, ప్రతి పద్యము మనోహరముగ శోభిల ‘నవ రామాయణం’బను రమ్య కృతినె, రచియించి యర్పించె రామచంద్రునకు” అనే ఆంధ్ర కూర్మ పురాణంలోని వాక్యం (పుట రీ) వల్లా తెలుస్తుంది. (సం ఆం. సా. 415) ఈ కృతి శ్రీరామచంద్రునికి అంకితం.

నాంచారుపరిణయము

బాస్కర శేషాచలకవి (18 శ.) ఈ యక్షగాన కృతిని రచించినట్లుగా అతని నేతుమాహాత్యమనే కావ్యం అవతారికవల్ల తెలుస్తుంది. నేతుమాహాత్య ప్రతి ఆం.పా. ప. గ్రంథాలయంలో ఉన్నది. (ద.దే ఆం. 475-476).

నాగాభరణము

ఇది లక్షణగ్రంథం. ఇందులోని ఒక పద్యం వెంకటరమణ కవి లక్షణ శిరోమణిలో ఉదాహరింపబడింది. (1-56). కావ్యంలో అష్టాదశ పర్వనల్లో కొన్ని లేకున్నా దానికి కొంత విషయం రాదనే భావంగల పద్యం ఇది. అందువల్ల ఇది కావ్యలక్షణం చెప్పే లక్షణ గ్రంథమని భావించవచ్చు. కర్త ఎవరో తెలియదు.

నాటక లక్షణ శాస్త్రము

ఆసూరి మరింగంటి సింగరాచార్యులు ఈకృతికర్త.

నారదీయపురాణము

పిల్లలమర్రి పినవీరభద్రకవి ఈ కృతిని రచించినట్లుగా ఆతని శృంగార శాకుంతలంలో పేర్కొనబడింది.

వల్కినాడవు తేటవడజేసి 'నారదీ
యము' సత్కవిశ్రేణి యాదరింప (1.22).

నారసింహవిలాసకథ

తరిగొండ వెంగమాంబ 'నారసింహవిలాస కథ' అనే కృతిని రచించినట్లుగా ఆమె ద్విపదభాగవత అవతారికలో పేర్కొనబడింది.

"అటుగాన నారసింహాంకిత శతక
మ్మట మీద నారసింహ విలాసకథయు
విరచించి...."

ఇది యక్షగానం.

నారదీయపురాణము

పిల్లలమర్రి పినవీరభద్రుడు ఈ కృతికర్త. ఇది సంస్కృతంలోని నారద పురాణానికి ఆంధ్రానువాదం. పినవీరభద్రుడు ఈ కృతిని రచించినట్లుగా శృంగార శాకుంతలం, పెనుమళ్ళ సోమనామాత్యుని నీమంతిసీ కల్యాణవల్ల తెలుస్తుంది. (చూ: అవతారదర్పణము)

నాసికేతోపాఖ్యానము

చెందలూరి చిక్కయ్య ఈ కృతికర్త. ఇందులోని ఆరు నీస వద్యాలు ఉదాహరణ వద్యములన్న సంకలన గ్రంథంలో సంకలితమైనాయి. (చూ: ప్రబంధరత్నావళి పుట 31.32.)

నిజలింగచిక్కనికథ

ఈ కృతికర్త పేరు తెలియదు. ఇందులోని ఒక వద్యం ప్రబంధ రత్నాకరం ప్రత్యంతరంలో ఉన్నట్లుగా డా॥ కొర్లపాటివారు పేర్కొన్నారు. (చూ: సాహిత్యసంవద, 281 పు.)

నిరోష్ఠ్యజానకీకల్యాణము

పోడూరి రామన్న కవి (18 శ.) ఈ కృతిని రచించినట్లు పోడూరి పెదరామామాత్యుని శివరామాభ్యుదయం వల్ల తెలుస్తుంది. పెదరామామాత్యుడు రామన్నకు అగ్రజుడు.

నిరోష్ఠ్యదాశరథీశతకము

మండపాక పేరయ ఈ శతక కర్త. (చూ:- ఇందుమతీ పరిణయము. మండపాక పేరయ).

నిరోష్ఠ్యరామాయణము

సురపురం కేశవయ్య రచించిన ఈ రామాయణంలోని కొన్ని పద్యాలు మాత్రమే లభించినట్లుగా గోలకొండ కవుల సంచికలో పేర్కొబడింది. (పుట. 397) ఈ కవి తెలంగాణా ప్రాంతంలోని ఆత్మకూరు ప్రాంతానికి చెందినవాడు. తన కృతిని ఈతడు ఆత్మకూరు సంస్థాన ప్రభువైన రాజా సోమభూపాలునికి అంకితం చేసినాడట.

నీతిశారావళి

ఇది కందనామాత్య రచితంగా మడికి సింగన సకలనీతి సమ్మతంవల్ల తెలియవస్తుంది. సకలనీతిసమ్మతంలో ఇందులోని పద్యాలు వన్నెండు ఉదాహరింపబడ్డాయి. ఇది నీతిశాస్త్ర గ్రంథం.

నీతిభూషణము

ఇందులోని 25 పద్యాలు మడికి సింగన సకలనీతిసమ్మతంలో నేక రింపబడ్డాయి. దీనిని ఆంధ్ర భోజుడు అనే కవి రచించినట్లుగా ఒక లక్షణ గ్రంథంలో ఉందని బాలబోధ లక్షణంలో దీనిలో నుండి ఎన్నో పద్యాలు ఉదాహరింపబడ్డాయని నిడుదవోలువారు తమ సకలనీతిసమ్మతంపీఠిక (పుట 27) లో పేర్కొన్నారు.

నీతిసారము

సకలనీతిసమ్మతంలో దీనిలో నుండి 114 పద్యాలు ఉదాహరింప బడ్డాయి. ఈ కృతికర్త కాకతిరుద్రదేవచక్రవర్తి (క్రీ. శ. 1262 ప్రాంతం).

నీలకంఠయదేవికీర్తనలు

నీమంతినీ విజయకావ్యాన్ని రచించిన వీరభద్రకవి తాత ఈ కీర్తనలను రచించినట్లుగా నీమంతినీ విజయ కావ్యవతారికలోని కింది పద్య భాగం వల్ల తెలుస్తుంది.

మరకాణ భూమిశ వరలబ్ధ కవితాదు రంధర వీరభద్రా భిదాన

నిక్కంబు మీ తాత నీలకంఠయదేవి కీర్తనల్ రచియించి కీర్తి గాంచె.

వీరభద్రకవి తాత పేరు తెలియదు.

నీలకంఠచృంధస్సు

ఈ చందోగ్రంథకర్త ఎవ్వరో తెలియదు. ఇందులోని పద్యాలు అప్ప కవీయంలో ఉదాహరింపబడ్డాయి. కనుక ఈ కృతి కర్త 1650 కి పూర్వదని భావించవచ్చు.

నీలకంఠ స్తవము

మల్లికార్జునవండితుడి స్తోత్రగ్రంథకర్త.

నీలగిరినాథశతకము

ఇది రామభద్రతాజుచే రచింపబడిన శతకం. ఈతడు రేకపల్లి సోమ నాథుని రుక్మవతీ పరిణయాన్ని అంకితంగా గ్రహించిన కాకరపూడి గోపాల రాయని వంశీయుడు. 17 వ శతాబ్దికి చెందినవాడు. ఈతడు నీలగిరినాథ శత కాన్నే కాక పద్మినీపరిణయమనే కావ్యాన్ని కూడా రచించినాడట. ఈ వివరాలు రేకపల్లి సోమనాథుని రుక్మవతీ పరిణయంలోని అవతారికా వద్యం వల్ల తెలుస్తున్నాయి.

పద్మినీపరిణయ ప్రథిత సత్కృతి జేసెఁ బ్రతిభానుభావ సమ్మతముగాగ
రతి నీలగిరినాథ శతకంబులఁ గావించె సుప్రసాద మహత్వ దీప్రముగను

.....రామభద్రక్షతీశ

మనుడు భువనదురంధరఖ్యాతి దనరె

నృసింహదండకము

ఏనుగు లచ్చకవి ఈ దండకాన్ని రచించినట్లుగా ఈతని రామవిలాస కావ్యంలో పేర్కొబడింది. భర్తృహరి సుభాషితాలను అనువదించిన ఏనుగు లక్ష్మణకవికి ఈ లచ్చకవి తాత.

నృసింహపురాణము

ఈ కృతి వేములవాడ భీమకవి కృతంగా ఆంధ్రప్రయోగరత్నాకరం లోనూ, అనందరంగరాట్టండంలోనూ పేర్కొబడింది. ఈ కావ్యంలోనివిగా ప్రస్తుతానికి లభ్యమైన పద్యాలు తొమ్మిది మాత్రమే. (చూ:- అలబ్ధ కావ్య వద్యముక్తావళి.)

నృసింహపురాణము

ఇది ద్వీపద కృతి. 15 వ శతాబ్ది ఉత్తరార్ధంలో ఉండిన ప్రోలుగంజి చెన్నశౌరి ఈ కృతిని రచించి నృసింహస్వామికి అంకితమిచ్చినట్లుగా హరిభట్టు ఉత్తరనారసింహపురాణావతారికలోని కింది పద్యంవల్ల తెలుస్తుంది.

చెన్నశౌరి యుదయమునొందెన్

ఆ మంత్రి పుంగవడష్టభాషాకవివర్యుడై పొగడొందె వసుధయందు
ద్వీపదగా నారసింహపురాణమొనరించి భక్తినహోబలభర్తకిచ్చె
బాలభారతమండ్రభాషను వచనకావ్యంబు జేసెను గవీశ్వరులు మెచ్చ
సౌభరిచరితంబు జక్కుల కథజెప్పె లాలితనవరసాలంకృతముగ

మఱియు పెక్కు కృతుల్పుటమతి రచించె

ఖ్యాతి నరసింగరాయలచేత గొనియె

అగ్రహారంబులను వివిధార్థములును

వెలసె గొండమ బెండ్లియై విభవమెసగ (33 పద్యం).

ద్వీపద నృసింహ పురాణమే కాక చెన్నశౌరి బాలభారత మనే వచన కావ్యాన్ని, సౌభరిచరితమనే యక్షగానాన్ని, మరెన్నో కృతులను రచించి నట్లుగా తెలుస్తుంది. (చంపూ కావ్యమే వచన కావ్యంగా పేర్కొనబడి ఉండవచ్చు.)

నృసింహపురాణము

ఇది ద్వీపద కృతి. బారిగడ్పుల ధర్మయామాత్యుడు చంపువుగా రచించిన నృసింహ పురాణావతారికలోని ఈ కింది పదనం వల్ల ఈ ద్వీపద నృసింహపురాణాన్ని గురించి తెలుస్తుంది.

‘మరియు నద్దేవుని శ్రీపాద సందర్శనానుభవంబందనై మేనంబులకాంకు
రంబులు నిగుడ నానేర్చు విధంబుల సన్నుతించి మదీప్సితంబు విన్నవించిన
నన్నుం గరుణార్ద్ర దృష్టిన్నిరీక్షించి దరహానిత వదనుండై యిట్లనియె.
నీ యిష్టంబెరుంగుదు మున్ను నీవు ద్వీపద రూపంబుగా జేయించి వాకు సమ
ర్పించిన నృసింహపురాణంబు నంగీకరించితి నని మరియు విట్లనియె’

వై పదనంలోని ‘ద్వీపద రూపంబుగా జేయించి’ అనుటచే నీ ద్వీపద కృతి కర్త ధర్మయామాత్యుడే మరియు కవియో సరిగా చెప్పలేమని అజ్ఞాత్యతి. రామరాజుగారు అభిప్రాయపడినారు. (చరిత్ర తెక్కని చరితార్థులు, పుట.7.)

నృసింహవిలాసము

లక్ష్మీనృసింహకవి ఈ కృతి కర్త. ఈతడు గద్వాల నివాసి క్రీ. శ. 1650 ప్రాంతాల్లో ఉండినవాడు. ఈతనికి నరసింగయ్య అనే నామాంతరం ఉంది. ఈ వివరాలు గోలకొండకవుల సంచిక వల్ల తెలుస్తున్నాయి.

పంచకావ్యములు

అము క్రమాల్యద, పాండురంగ మాహాత్మ్యం, శృంగార నైషధం, మను చరిత్ర, వసు చరిత్ర- ఈ పంచ కావ్యాలను పోచిరాజు ఫీరన్న సుల్తాన్ కైలిలో రచించినట్లుగా ఆతని భల్లాణచరిత్రవల్ల తెలుస్తుంది.

పంచతంత్రము

సకల నీతిసమ్మతంలో ఈ గ్రంథంలోని 189 వద్యాలు గ్రహింపబడ్డాయి. ఈ కృతి కర్త ఎవ్వరో తెలియదు. 1250 ప్రాంతాలకు చెంది ఉంటాడు.

పంచనదీస్థలపురాణము

ఆంధ్ర కాళిదాస విరుదాంచితుడైన ఆలూరి కుప్పన కవి ఈ పురాణ కర్త. ఇది సంస్కృత కృతికి తెనుగు అనువాదమని ఆతని ఆచార్య విజయ కావ్యవతారికలోని.

“లీల పంచనదీస్థలీ పురాణము తెనిగించితివారూఢి కీర్తి మెఱయ” అనే వద్యభాగం వల్ల తెలుస్తుంది. (చూ. ఇందుమతీవరిణయము.)

పంచభాణవిలాసము

దీని కర్త ఎవ్వరో తెలియదు. సు. సా. లో ఇందులోని ఒక వద్యం ఉదాహరింపబడింది. (చూ: 102 ప.)

పంచాశ్రువిజయము

ఈ కృతి మల్ల కవి కృతమని ఆంధ్ర కౌముది తెలుపుతుంది. ఇందులోని ఒక వద్య పాదం ఆంధ్ర కౌముదిలో ఉదాహరింపబడింది. (చూ: అలబ్ధ కావ్య వద్యములను, 84 పు)

పండితారాధ్యచరిత్ర

సోమనాథుని ద్వీపద పండితారాధ్య చరిత్రకు శ్రీనాథుని పద్య పరివర్తన మీ కృతి. శృంగార నైషధావతారికలో శ్రీనాథుడి విషయాన్ని పేర్కొన్నాడు.

జగము నుతింపగ జెప్పితి

ప్రపెగడయ్యకు నా యనుంగు పెద్దనకు గృతుల్

నిగమార్థసార సంగ్రహ

మగు నా యారాధ్యచరితమాదిగఁ బెక్కుల్ (14 పద్యం).

పిడుపర్తి సోమన కూడా తన పద్య బసవపురాణం పీఠికలోని ఈ కింది పద్యభాగంలో శ్రీనాథుడి కృతిని రచించినట్లుగా తెలిపినాడు.

సరవి శ్రీనాథుడా చరిత పద్య వ్రబం

ధము చేసె ద్వీపదలు తఱచు నిలిపి.

పద్మపురాణము

అయ్యలరాజు సింగన ఈ కృతి కర్త. ఇందులోని ఒక పద్యం గణప వరపు వేంకట కవి ఆంధ్ర ప్రయోగరత్నాకరం (అముద్రితం) వల్ల తెలుస్తుంది. (చూ. అలబ్ధకావ్యపద్యముక్తావళి, 201. పు.)

పద్మపురాణసంగ్రహము

శ్రీనాథమహాకవికి పితామహుడైన కమలనాభామాత్యుడు ఈ కృతిని రచించినట్లుగా శ్రీనాథుని భీమేశ్వర పురాణం అవతారికలోని ఈ కింది పద్యం వల్ల తెలుస్తుంది.

కనకఞ్జాధరదీరు వారిధితటి క్రాల్పట్టణాదీశ్వరున్

మనునిన్ 'బద్మపురాణ సంగ్రహ' కళాకావ్య ప్రబంధాధిపున్

వినమత్కాకతిసార్వభౌముఁగవితావిద్యాధరుంగొల్తు మా

యనుగుండాతఁ బ్రదాత శ్రీ కమలనాభామాత్యచూడామణిన్.

పద్మావతీకల్యాణము

నెల్లూరి ముత్తరాజు రచించిన ఈ కృతిలోని ఒకే ఒక పద్యం ప్రబంధ రత్నాకరంలో ఉదాహరింపబడింది. (చూ. ప్రబంధరత్నావళి, 77పు.)

పద్యావతీచరిత్ర

ఈ కృతికర్త ఎవ్వరో తెలియదు. ఇందులోని పద్యాలు రత్నాకరం గోపాలరాజు రచించిన సకలలక్షణసారసంగ్రహం అనే ఛందోగ్రంథంలో ఉదాహరింపబడ్డాయి.

పద్యావతీపరిణయము

బళ్లారి ప్రాంతానికి చెందిన వడకండ్ల గురురాజకవి ఈ నాటకాన్ని రచించినట్లుగా అతని 'శేషధర్మములు' అనే గ్రంథంవల్ల తెలుస్తుంది.

పద్యావతీవివాహము

వెలగపూడి కృష్ణయామాత్యుని భానుమద్విజయానికి నామాంతరం.

పద్మినీకన్యకాభ్యుదయము

మరింగంటి వేంకటనరసింహాచార్యులు (ద్వితీయ) ఈ ప్రబంధ కర్త. పద్మినీకన్యక అంటే లక్ష్మీదేవి కనుక ఆమెకు సంబంధించిన వృత్తాంతం ఇందులో ఇతివృత్తమై ఉంటుంది. ఈ కవి షోడశప్రబంధసిర్మాణదురీణుడనని తెలుపుకున్నాడు. గోలకొండ కవుల సంచికలో ఈ కవి రచనల్లో ఈ కృతి పేర్కొబడింది (పుట 410).

పద్మినీపరిణయము

ఈ కావ్యకర్త శృంగారకవి తిరుమలనాథకవి. 18 వ శతాబ్ది మధ్య కాలానికి చెందినవాడు. చూ :- దేవమల్లుపురాణం.

పద్మినీపరిణయము

ఇది రేకపల్లి రామభద్రరాజుచే రచింపబడిన కావ్యం. ఈతడు రేకపల్లి సోమనాథుని రుక్మవతీపరిణయాన్ని అంకితం గ్రహించిన కాకర్లపూడి గోపాల రాయని వంశీయుడు. (చూ : నీలగిరినాథశతకము).

పద్మినీవల్లభము

బొడ్డపాటి పేరయ ఈ కావ్యకర్త. ఇందులోని ఆరు పద్యాలు ప్రబంధ రత్నాకరంలో సంకలితమైనాయి. (చూ :- ప్రబంధ రత్నావళి, 61-62 పు). ఈ పద్యాలు పురవర్ణనకు సంబంధించినవి.

పరమభాగవతచరిత్ర

అలాగే కువ్వనకవి ఈ కృతిని రచించినట్లుగా అతని ఆచార్యవిజయ కావ్యావతారికవల్ల తెలుస్తుంది. శృంగారకవి తిరుమలనాథకవి, గణపవరపు వేంకటకవి. కట్టా వరదరాజు, సిద్ధిరాజు తిమ్మరాజు పరమ భాగవత చరిత్రను రచించిన కవులు. వీరిలో సిద్ధిరాజు తిమ్మరాజు కృతి సమగ్రంగానూ, కట్టా వరదరాజు కృతి అమగ్రంగానూ లభ్యమౌతున్నాయి. తక్కిన కవుల కృతులు అలభ్యాలు, (చూ. ఇందుమతీపరిణయం.)

పరమభాగవతచరిత్ర

గణపవరపు వేంకటకవి ఈ కృతిని రచించినట్లుగా అతని ప్రబంధ వేంకటేశ్వరవిజయవిలాసం అవతారికావద్యంవల్ల తెలుస్తుంది.

శోభితరామాయణోదయ పరమ భా
గవతచరిత్రముఖప్రబంధ
బంధుర వచనానుబంధ (1-42)

పరమభాగవతచరిత్ర

శ్రీరామాయణాన్ని, శ్రీరంగ మాహాత్యాన్ని రచించిన కట్టా వరదరాజు పరమభాగవతచరిత్రను రచించినట్లుగా ఆయన శ్రీరంగ మాహాత్యం అవతారికలో పేర్కొనబడింది.

మున్ను నాపేర నంకితంబుగ నొనర్చి
తవనిలో బొగడొంద భాగవచరిత
మిపుడొనర్చు ప్రబంధమునిమ్ము నాకు
నంకితంబుగ శ్రీవేంకటాధిపతికి

దీని వ్రతి ఒకటి తంజావూరు సరస్వతీ మహల్ గ్రంథాలయంలో ఉన్నది. 'ఎనిమిదో ఆశ్వాసం రుక్మాంగద చరిత్ర' అని ఉండడం వల్ల ఇది ఎనిమిదాశ్వాసాల గ్రంథం అని తెలుస్తుంది. తొలి ఏడాశ్వాసాల గ్రంథం లభ్యం కాలేదు. ఈ గ్రంథాలయంలోనే వరదరాజు కృతమైన పుండరీక చరిత్రమనే గ్రంథం ఒక్కటి ఉంది. (నెం. 188) గ్రంథాంతంలో పరమభాగవత చరిత్రం అను పుండరీక మహాప్రబంధంబునందు సర్వము సంపూర్ణము అని ఉండడం

వల్ల ఇది కూడా పరమభాగవత చరిత్రలోని భాగమే అని భావించవచ్చు. వరదరాజు పరమభాగవత చరిత్రలో రెండు ఆశ్వాసాలు లభ్యమైనాయని ఊహించవచ్చు.

పరమభాగవతచరిత్ర

శృంగారకవి తిరుమలనాథ కవి ఈ కావ్య కర్త. ఈత డీ కావ్యాన్ని రచించినట్లుగా ఈతని నానీకేతపురాణ మనే ద్వీపద కావ్యావతారిక వల్ల తెలుస్తుంది (చూ పద్మినీపరిణయము)

పరమభాగవతచరిత్ర

లక్షణకవి అప్పన ఈ కృతికర్త. ఆ.రం చం; ఆం. ప్ర.ర; సు.మ.రం. గ్రంథాల్లో ఈ కృతి ప్రసక్తి కానవస్తుంది. ప్రస్తుతానికి ఇందులోని మూడు పద్యాలు మాత్రమే లభ్యమైనాయి. (చూ. అలబ్ధకావ్యపద్యముక్తావళి 87 పు.)

పరమార్థదీపిక

శృంగారకవి తిరుమలనాథకవి ఈ కావ్య కర్త. ఈత డీ గ్రంథాన్ని రచించినట్లుగా తన నానీకేతోపాఖ్యాన మనే ద్వీపద కావ్యావతారికలో పేర్కొన్నాడు. (చూ. పద్మినీపరిణయము.)

పర్వతనారదోపాఖ్యానము

పాలూరి గోవిందయ్య ఈ కావ్యాన్ని రచించినట్లుగా ఆతని 'తాళదళ ప్రాణప్రదీపిక'లోని ఈ క్రింది అవతారికావద్యంవల్ల తెలుస్తుంది.

మనుషును పర్వతనారద

మునినాముల చరితమును సముత్కట పణితిన్

ఘనకార్యంబున నొనరిచి

తనకిచ్చిన మనుడవొగదా ప్రమదమునన్ (1 - 16)

ఈ కావ్యం చెరుకూరి సదాశివునికి అంకితం కావించబడింది.

పర్వతపురాణము

పోలమరాజు ఈ కృతికర్త ఇది శ్రీశైలమాహాత్మ్యాన్ని వర్ణించే కావ్యం కావచ్చు. పర్వత పురాణంలోని ఒక్క పద్యం జగ్గకవి ప్రబంధ రత్నాక

రంలో ఉదాహరింపబడింది. (చూ: ప్రబంధ రత్నావళి, 65. పు.) ఈ పద్యంలో సూర్యాస్తమయ వర్ణన ఉంది.

పాదుకాసహస్రము

వేదాంతదేశికులవారి పాదుకాసహస్రానికి అనువాదం కావచ్చు. విజయ రాఘవనాయకుడి ద్వీపద కృతి కర్తయైనట్లుగా ప్రహ్లాద చరిత్ర అవతారిక వల్ల తెలుస్తుంది.

ఘనతరంబగు “పాదుకాసహస్రం” బెల్ల
ద్వీపద జేయు కళావతీ తనూజ

పారిజాతము

కెళ్ళ కవ్వయ్య ఈ కృతి కర్త. ఈతడు తన తారాశశాంక విజయ పీఠికలో ఈ కృతిని రచించినట్లు పేర్కొన్నాడు. తారాశశాంక విజయం అముద్రితం. దీని ప్రతి ఆం. ప్ర. ప్రాచ్యలిఖిత పుస్తక బాండాగారంలో ఉంది (కాల్ నెం. టి. 321.)

పారిజాతాపహరణము

విజయరాఘవనాయకుడి యక్షగానాన్ని రచించినట్లుగా ఆతని ప్రహ్లాద చరిత్ర అవతారికవల్ల తెలుస్తుంది.

పారిజాతాపహరణము

తంజావూరు నాయక రాజులలో పేరెన్నికగన్న రఘునాథ నాయకుడు ఈ ద్వీపద ప్రబంధాన్ని రెండు జాములలో ఆశువుగా రచించి తండ్రియైన అచ్యుతప్ప నాయకునిచే కనకాభిషేకాన్ని పొందినట్లుగా నారాయణ దీక్షితుడు, రాజచూడామణి దీక్షితుడు పేర్కొన్నారు. అచ్యుతప్ప నాయకుని ఆస్థానంలో దీనిని వినిపించినట్లుగా విజయరాఘవ నాయకుని రఘునాథనాయకాభ్యుదయంలోని ఈ కింది వాక్యాలవల్ల తెలుస్తుంది.

“విరిచొంట్లు కొందఱు వినిపించిరపుడు
హరువైన పారిజాతాపహరణంబు”.

గోవింద దీక్షితులు తమ సాహిత్యసుధలో పేర్కొన్న రఘునాథ నాయకుని రచనలలో పారిజాతాపహరణప్రబంధం కూడా ఉంది.

శ్రీపారిజాతాపహరణ ప్రబంధం
చిత్రం చ వాల్మీకిచరిత్రకావ్యమ్
తథాచ్యుతేంద్రాభ్యుదయం గజేంద్ర
మోక్షం చరిత్రం చ నలస్య చిత్రమ్.

పార్వతీపరిణయము

ఈ ప్రబంధాన్ని రచించిన కవి చెంగల్య వెంకటయ్య (1600). ఈతడు రాజగోపాల విలాస ప్రబంధాన్ని రచించిన చెంగల్య కాళకవి తండ్రి, కాళకవి 1633-73 నడుమ తంజావూరిని పాలించిన విజయరాఘవ నాయకుని ఆస్థానంలో ఉన్నవాడు కనుక అతని తండ్రియైన వేంకటకవి 17 వ శతాబ్ది ప్రారంభంలో ఉండినట్లుగా చెప్పవచ్చు. ఈతడు పార్వతీపరిణయం మొదలైన ప్రబంధాలను రచించినట్లుగా ఈతని కుమారుడు చెంగల్య కాళకవి తన రాజగోపాలవిలాసప్రబంధంలో (1-29) పేర్కొన్నాడు.

శ్రీవత్స గోత్రుండు శ్రీకరపాకనాటార్వేల బందుజనాతికాయ
కాళయమంత్రి పుంగవునకు గంగమాంబకు నుదయించు తవఃఫలంబు
రణరంగ గంధవారణ బిరుదాంకిత స్వకులజ శ్రీకంఠ సచివమాళి
పార్వతీపరిణయ ప్రముఖప్రబంధ నిబంధ దురంధర ప్రౌఢ పణితి

యైన చెంగల్య వేంకటయ్యయును రావి
నూతల తిరుమలయ్య తనూజ కృష్ణ
మాంబ మునుగన్న నిధి కాళహస్తి గిరిశ
కలితలలితోక్తి భారవి కాళసుకవి.

పై పద్యంలో చెంగల్య వెంకటయ్య పార్వతీ పరిణయమేకాక మరికొన్ని ప్రబంధాలను కూడా రచించినట్లు చెప్పబడింది. తక్కిన ప్రబంధాల పేర్లు తెలియరావడం లేదు.

పిళ్ళనాయనారికథ

పిడుపర్తి బసవనచే రచింపబడిన ద్వీపద కావ్యం. పిడుపర్తి సోమన వద్య బసవ పురాణావతారికలో ఈ ద్వీపద కావ్యాన్ని పేర్కొన్నాడు.

పుణ్యక ప్రతము

నాయక రాజుల్లో ప్రసిద్ధిచెందిన విజయరాఘవ నాయకుడు ఈ గానాన్ని రచించిస్తూగా అతని ప్రహ్లాద నాటక చరిత్రవల్ల తెలుస్తుం ఉత్సవాదుల్లో ప్రదర్శించడానికి వీలుగా శ్రీకృష్ణుని కథ ఇందులో వర్ణిత ఉంటుంది.

పురాణసారము

సకల కథానిధాన కృతి కర్త ఎఱ్ఱయ ఈ కృతికర్త. ఈ కుంటముక్కల పీఠభైరవ మంత్రానికి అంకితం చేయబడింది. ఎఱ్ఱయ సకలకథా నిధానంలో ఈ కృతిని గూర్చి ఈ విధంగా చెప్పుకున్నాడు

రసికులభినుతి సేయఁ బురాణసార

మనుపమంబుగ నాకిచ్చినట్టి ప్రోడపు (అవతారిక 1.18).

పురాణసారము

గణపవరపు వేంకటకవి ఈ కృతి కర్త. ఈతడు తన ప్ర.రా. పీ. వి.వి. అవతారికలో “అఖిల పురాణ సారాంశమిట్టలవియే, యిల విలాసంబుగ దెలుగు సేయ” (51 పద్యం) అని చెప్పుకోవడం వల్ల ఇది సంస్కృత కృతి అనువాదమో లేక ఆయా సంస్కృత పురాణాల్లోని భాగాలకు అనువాదమో కావచ్చు.

పురాతనచరిత్రము

ఈ కావ్య కర్త ఎవ్వరో తెలియదు. ఇందులోని ఒక్క పద్యం మాత్రం ఉదాహరణపద్యములన్న సరికలనగ్రంథంవల్ల లభ్యమౌతుంది. (చూ. ప్రఖ్యాత రత్నావళి 113 పు).

పురాతనపురాణసారము

యతిప్రాస విలాసమనే అక్షర గ్రంథంలో ఈ కృతిలోని ఒక ఉదాహరింపబడింది. కృతి కర్త పెద్దన. ఈ పెద్దన ఏ పెద్దనో చెప్పలేము. యతిప్రాస విలాసం ప్రతి ఆంధ్ర సాహిత్యవరిషత్తు పుస్తక గారంలో ఉన్నది. (నెం. 4059)

పురుషార్థసారము

సకలనీతి సమ్మతంలో ఇందులోని 89 పద్యాలు గ్రహింపబడ్డాయి. కాకతి గణపతి దేవచక్రవర్తి దీక్షాగురువు, రాజనీతిజ్ఞాడు శివదేవయ్య ఈ కృతి కర్త. పూర్వకవి స్తుతిలో శివదేవయ్య పేరు కానవస్తుంది. ఈతని కాలం 1250-1300.

పురుషార్థసుధానిధి

పిల్లలమర్రి వీరయ్య కవి ఈ కృతికర్త. ఇందులోని రెండు సీస పద్యాలు ఉదాహరణపద్యములన్న సంకలన గ్రంథంలో నేకరింపబడ్డాయి. (చూ: ప్రబంధరత్నావళి, 95-96 పుటలు).

పురుషోత్తమఖండము

విష్ణుపురాణాన్ని ఆంధ్రీకరించిన కలిదిండి భావనారాయణ ఈ కృతిని రచించినట్లుగా ఆతని విష్ణుపురాణఆవతారికవల్ల తెలుస్తుంది ఇది పూరి జగన్నాథస్వామిమాహాత్మ్యాన్ని తెలిపే కావ్యం.

పూర్ణచంద్రోదయము

ఈ కృతికర్త పేరు తెలియదు. ఇందులోని ఒక్క పద్యం 'ప్రబంధ సార శిరోమణి'లో పేర్కొనబడింది. పురసరోవర్ణన ఆ పద్యంలోని అంశం. కనుక ఇది ఒక ప్రబంధమని భావించవచ్చు. (పుట. 26.)

పెదకాశహస్తమాహాత్మ్యము

ధూర్జటి లింగరాజకవి (16 శ) ఈ కృతికర్త. ఇది దామెర్ల వెంకటవతి రాయలకు ఆంకితమీయబడింది. ఇందులోని కొన్ని పద్యాలు మాత్రమే లభిస్తున్నాయి.

పెమ్మయ నీంగదీమణి శతకము

విక్రమార్కచరిత్ర కర్త జక్కన ఈ శతకాన్ని రచించినట్లుగా వేటూరి ప్రభాకరశాస్త్రిగారు చాటు పద్యమణి మంజరిలో పేర్కొన్నారు. ఈ శతకంలోని కొన్ని పద్యాలు మాత్రం లభించినాయి. 'పెమ్మయ నీంగదీమణి' అనేది ఇందులోని మకుటం.

ప్రజ్ఞావతీరాయభారము

తుళ్ళూరి శరభరాజకవిచే ఈ కావ్యం రచింపబడినట్లుగా ఆతని శరభ రాజీయమనే వైద్యగ్రంథం ఆవతారికలోని కిందిపద్యంవల్ల తెలుస్తుంది.

పాకభేదముల నేర్పడ బల్కితి వినుతి

నేయ బ్రజ్ఞావతీరాయబారము

శరభరాజీయవ్రతి మదరాసు ప్రాచ్యలిఖిత పుస్తక బాండాగారంలో ఉన్నది. (చూ:-ఆర్. 539.)

ప్రణయకలహము

విజయరాఘవ నాయకునిచే ఈ యక్షగానం రచింపబడినట్లుగా ఆతని వ్రహ్మద చరిత్ర అవతారిక వల్ల తెలుస్తుంది. ఈ అవతారికలో రఘునాథ నాయకుని 28 గ్రంథాలు పేర్కొబడ్డాయి. వీటిలో చాలా గ్రంథాలు అలభ్యాలు.

ప్రద్యుమ్నచరిత్ర

ముప్పిరాల సుబ్బరాయకవి ఈ కావ్యాన్ని రచించినట్లు ఆతని కృష్ణాభ్యుదయకావ్యంలో పేర్కొబడింది. (ఆం. క. స. 293 పు.)

ప్రద్యుమ్నచరిత్ర

ఇది పొన్నాడ పెద్దిరాజుచే రచింపబడ్డ కావ్యం. ఇందులోని 19 పద్యాలు ప్రబంధ రత్నాకరంలో సేకరింపబడి ఉన్నాయి. (చూ: ప్రబంధ రత్నావళి.) ప్రబంధ రత్నాకరం ప్రత్యంతరంలో మరో ఆరేడు పద్యాలు ఈ కావ్యంలోనివి లభిస్తున్నట్లుగా కొర్లపాటి శ్రీరామమూర్తిగారు తెలిపినారు. (సాహిత్య సంపద, 297 - 298 పుటలు.) మొత్తం 26 పద్యాలు లభించినాయన్నమాట.

ప్రదుమ్నవిజయము

పబ్బరపు మాధవునిచే రచింపబడ్డ ఈ కావ్యంలోని పదమూడు పద్యాలు ప్రబంధ రత్నాకరంలో పేర్కొబడ్డాయి. (ప్రబంధ రత్నావళి, పుటలు 75 - 87) ప్రబంధ రత్నాకరం ప్రత్యంతరంలో మరో రెండు పద్యాలు కూడా కనిపిస్తున్నాయి (చూ: సాహిత్య సంపద, పుటలు 275-276) వెరసి ఈ కావ్యంలోని పద్యాలు పదిహేనువరకు లభ్యమైనాయన్నమాట.

ప్రబంధసారకృష్ణాభ్యుదయము

ఆంధ్ర కౌముది ఈ కృతిని ప్రోవడాంక కవి కృతంగా పేర్కొంటూ ఒక పద్య బాగాన్ని ఉదాహరించింది (చూ: అలబ్ధకావ్యపద్య ముక్తావళి, 87 పు.)

ప్రవరాఖ్యచరితము

కెళ్ళ కప్పయ్య ఈ కృతికర్త. ఈతడి కృతిని రచించినట్లుగా ఆతని తారా శళాంక విజయ కావ్యావతారికవల్ల తెలుస్తుంది. (చూ. అర్ధనారీశ్వరీకలాపము.)

ప్రేమాభిరామము

అనూరి మరింగంటి సింగరాచార్యులు (1600.) ఈ కృతికర్త. సింగరాచార్యులీ ద్వీపద కావ్యాన్ని తన పదహారో ఏట రచించినట్లుగా ఆతని సీతా కల్యాణంలో (అవతారిక, 18 పద్యం) పేర్కొనబడింది. (చూ: ధనాభిరామము.)

ప్రేమాభిరామము

ఇందులోని నాలుగు పద్యాలు ప్రబంధరత్నాకరం ప్రత్యంతరంలో సేకరింపబడినాయి ఇది కామశాస్త్రగ్రంథం కావచ్చు. ఇందులో 'త్రిపురారి ప్రేమాభిరామము' అని పేర్కొనబడింది. త్రిపురారి త్రిపురాంతకునికి నామాంతరం. ఈ త్రిపురాంతకుడు అయ్యలరాజు త్రిపురాంతకుడు కావచ్చునేమో అని తా॥ కొర్లపాటివారు అభిప్రాయపడినారు. (చూ: సాహిత్యసంపద, పుట 271 - 271.)

ఫాల్గుణోత్సవము

విజయరాఘవ నాయకునిచే ఈ కృతి రచింపబడినట్లుగా ఆతని ప్రహ్లాద చరిత్ర యక్షగానంవల్ల తెలుస్తుంది. ఇది రగడలతో, చౌవదులతో సంతరింపబడ్డ కృతి.

బలవదరీశతకము

'బలవదరీ కుహరభాస్వదరీ యదరీ దరీహరీ' అనే మకుటంతో కందుకూరి రుద్రకవి చెప్పిన శతకం. ఈ శతకంలోని నాలుగు పద్యాలు మాత్రమే లభ్యమౌతున్నాయి. చాటుపద్య మణిమంజరిలో మూడు పద్యాలు, వంచానన వ్రతికలో ఒకటి పేర్కొనబడ్డాయి. (చూ: అలబ్ధకావ్యపద్య ముక్తావళి, 90 - 91 పుటలు.)

బసవగీతములు

మల్లికార్జునపండితారాధ్యుని కృతి.

బహుళాశ్వచరిత్ర

కాకమాని మూర్తికవి రచించిన ఈ కావ్యంలోని పద్యాలు సర్వలక్షణ సార సంగ్రహంలోనూ, ఆనంద రంగరాట్నందంలోనూ ఉదాహరింపబడ్డాయి.

బాలభారతము

కాకమాని గంగాధరుడి కృతికర్త. ఆగస్త్య కవిచే రచింపబడిన సంస్కృత బాలభారతానికిది అనువాద గ్రంథమో లేక స్వతంత్ర గ్రంథమో

తెలియదు. ఇందులోని పదిహేను పద్యాలు ప్రబంధ రత్నాకరంలో ఉదాహరింపబడ్డాయి. (చూ : ప్రబంధరత్నావళి, 28-30 పుట.)

బాలభారతము

ఈ కృతికర్త ఎవ్వరో తెలియదు. కామినేని ఎల్లారెడ్డి ఈ కృతిని అంకితం పొందినట్లుగా పట్టమట్ట సోమయాజి సూతసంహితవల్ల తెలుస్తుంది. కాకమాని గంగాధరకవి రచించిన బాలభారతం, ఇది ఒక్కటి కాదు.

బాలభారతము

హరిభట్టు నృసింహపురాణావతారికలో “బాలభారతమంద్ర భాషను వచన కావ్యంబు చేసెను కవీశ్వరులు మెచ్చ” (33 పద్యం) అని పేర్కొనడం వల్ల ఇది వచన కావ్యమని, ప్రోలుగంటి చెన్నశౌరి ఈ కావ్య కర్త అని తెలుస్తుంది. వచన కావ్యమంటే చంపూ కావ్యం కావచ్చు. హరిభట్టు రచించిన వరాహపురాణం అవతారికలో “ఒక్క ప్రబంధంబు ఆంధ్రభాషా భవ్యంబగు వచన కావ్యంబుగా రచియింపంబూనిన సమయంబున” అని చంపూ కావ్యమైన వరాహ పురాణం వచన కావ్యంగా పేర్కొబడింది. దీనిని బట్టి ఆ కాలంలో గద్యపద్యాత్మకమైన కావ్యానికి వచన కావ్యమనే వ్యవహారం ఉండి ఉండవచ్చునని ఊహించవచ్చు. (చూ: నృసింహపురాణము-ద్విపద.)

బాలభారతము

ఈ ప్రబంధ కర్త ఎవ్వరో తెలియదు. దీనిని దోమకొండ సంస్థానాధిపతులలో ఒకరైన మొదటి ఎల్లారెడ్డి అంకితం గ్రహించినట్లుగా మాత్రం పట్టమెట్ట సోమయాజి రచించిన బ్రహ్మోత్తర ఖండం వల్లా, మల్లారెడ్డి రచించిన శివధర్మోత్తరంవల్లా తెలుస్తుంది.

అందెనెవ్వడు కిరాతార్జునీయము బాల

భారతంబనెడి ప్రబంధయుగళి

అతడు....ఎల్లారెడ్డి

దాత్రీంద్రమాళి....

(బ్రహ్మోత్తరఖండం)

ఎల్లారెడ్డి యందె హెచ్చనంగఁబదార్థ

సృష్టి పాకరీతి వృత్తులలో

బాలభారతప్రబంధకిరాతార్జు

నీయ కృతులు కీర్తి నివ్వటిల్ల

(శివధర్మోత్తరం)

బాలరామాయణము

గణపవరపు వేంకటకవిచే రచింపబడ్డ ద్వీపద కృతి. ప్రబంధరాజ వేంకటేశ్వర విజయవిలాసం అవతారికలో తానీ కావ్యాన్ని రచించినట్లుగా వేంకటకవి పేర్కొన్నాడు (26 ప).

బాహుటము

17 వ శతాబ్దికి చెందిన ఎలకూచి బాలసరస్వతి ఈ కృతిని రచించినట్లుగా ఈతని చంద్రికాపరిణయంలోని

చెలువుగ, దెలుగు నేనీతి వామన పురాణ,

బాహుటాది మహాప్రబంధ చయము

అనే పద్యం వల్ల తెలుస్తుంది. బాహుట గ్రంథాన్ని మహా ప్రబంధమని కవి పేర్కొన్నాడు. కాణాదం పెద్దన సోమయాజి కూడా 'బాహుట' కృతిని రచించినట్లుగా ముకుందవిలాసంలో (1-23) చెప్పుకున్నాడు. అదీ కూడా అలబ్ధమే.

బాహుటము

కాణాదం పెద్దన సోమయాజి 'ముకుంద విలాస' కావ్యావతారికలో బాహుట మనే కృతిని రచించినట్లుగా చెప్పుకున్నాడు (1-23). ఎలకూచి బాల సరస్వతి కూడా బాహుటగ్రంథాన్ని రచించినట్లు తెలుస్తుంది. ఈ రెండు 'బాహుట' కృతులూ అలబ్ధలే.

బృందానంభవము

వరాతం అప్పన ఈ కావ్యాన్ని రచించినట్లుగా లక్షణ శిరోమణి మొదలైన లక్షణగ్రంథాలవల్ల తెలుస్తుంది.

బృహన్నారదీయము

సంస్కృతంలోని బృహన్నారదీయానికి ఇది అనువాదం. వాసిరాజు రామయ్య ఈ కృతి కర్త. ఇందులోని మూడు పద్యాలు ఉదాహరణ పద్యము లన్న సంకలనగ్రంథంలో నేకరింపబడినాయి. (చూ: ప్రబంధ రత్నావళి, 87 పు.)

బ్రహ్మాండపురాణము

కస్తూరి రంగకవి ఆనందరంగరాట్టండంలోనూ, గణపవరపు వేంకట కవి ఆంధ్ర ప్రయోగ రత్నాకరంలోనూ ఈ పురాణాన్ని పేర్కొన్నారు.

వేంకటకవి ఈ కృతిని కవిమాధవ కృతమని తెలిపినాడు. ఇందులోని మొత్తం నాలుగు వద్యాల అసంపూర్ణపాదాలు లభ్యమైనాయి (చూ: అలబ్ధకావ్య వద్య ముక్తావళి, 93 పు.)

బ్రహ్మోత్తర ఖండము

స్కాందపురాణాంతర్గతమైన బ్రహ్మోత్తర ఖండమూలాన్ని అనుసరించిన ద్వీపద గ్రంథం. దీన్ని పిడుపర్తి బసవన రచించినట్లుగా ఆతని పద బసవపురాణ అవతారికనుబట్టి తెలుస్తుంది.

భక్తకల్పద్రుమశతకము

కాసురి పురుషోత్తమ కవి (18 శ.) ఈ శతక కర్త అని ఆంధ్ర కవి సప్తశతి తెలుపుతుంది.

భగవద్గీత

కర్పూరం కృష్ణమాచార్యులు (1650) ఈ ద్వీపద భగవద్గీత కర్త. ఈతడు నల్లగొండ జిల్లా చర్లపల్లి గ్రామ నివాసి. ఈ కృతి చర్లపల్లి కేశవుని ఆంకితం చేయబడింది. గోలకొండ కవుల సంచికవల్ల ఈ వివరాలు తెలుస్తున్నాయి.

భరతశాస్త్రము

ఇది నాట్యశాస్త్రానికి సంబంధించిన గ్రంథం. దామరాజు సోమయ్య ఈ శాస్త్ర గ్రంథకర్త. ఇందులోని ఐదు వద్యాలు జగ్గకవి ప్రబంధ రత్నాకరంలో లభ్యమౌతున్నాయి. (చూ: ప్రబంధ రత్నావళి 103 - 104 పు.) తెలుగులో రచించబడ్డ నాట్యశాస్త్ర గ్రంథం లభ్యం కాకపోవడం ఆంధ్రుల దురదృష్టం.

భర్తృహరి శతకములు

వడకండ్ల గురురాజకవి భర్తృహరి శతకాలను తెలుగులో అనువదించినట్లుగా ఆతని శేషధర్మము అనే గ్రంథంలో పేర్కొనబడింది. ఈ అనువాదానికి ఆయన చేసిన నామకరణమేమిటో నిర్దిష్టంగా తెలియదు.

భర్తృహరిమథాషితములు

18 వ శతాబ్దికి చెందిన పోచిరాజు వీరన్న ఈ కృతిని రచించినట్లుగా ఆతని భల్లాణచరిత్రవల్ల తెలుస్తుంది.

భల్లాణచరిత్రము

ఇది తోకేరావు సోమన (క్రి.శ. 1600 ప్రాంతం) రచించిన కావ్యం. తానీ కావ్యం రచించినట్లుగా తన బలభద్రవిజయ కావ్యంలో పేర్కొన్నాడు.

భల్లాణచరితంబు వద్యకావ్యముగ
యెల్ల పౌరులు మెచ్చ నేజేసినాడ

కొటా బాలకవి, మేధాతిథిభట్టు, ఏనుగు లక్ష్మణకవి కూడా భల్లాణచరిత్రను రచించినట్లుగా తెలుస్తుంది. కాని ఇవన్నీ అలభ్యాలే.

భల్లాణచరిత్రము

బొబ్బిలి సంస్థానాన్ని ఆశ్రయించిన కొటా బాలకవి (1730 - 90) ఈ కృతికర్త. ఈతని అసలు పేరు వేంకటేశ్వరకవి. బాల్యంలోనే కవితలు చెప్పి బాలకవిగా ప్రసిద్ధుడై ఉంటాడు విమలాంగీ పరిణయము అనే ప్రబంధం తాళపత్రప్రతి ఒకటి కొటా బాలకవి కృతంగా అనమగ్రంగా మదరాసు ప్రాచ్య లిఖిత పుస్తక భాండాగారంలో ఉన్నది. (ఆం.సం.సా. 300 - 301.)

భల్లాణరాయచరిత్ర

ఏనుగు లక్ష్మణకవి రచించిన రాజశేఖర చరిత్రకు భల్లాణరాయ చరిత్ర మనే నామాంతరం ఉన్నట్లుగా తెలుస్తుంది. లక్ష్మణకవి రాజశేఖర చరిత్రను రచించినట్లుగా ఆతని జాహ్నవీ మాహాత్మ్యంలో పేర్కొబడింది (చూ. రాజశేఖరచరిత్ర.)

భల్లాణరాయచరిత్రము

కవిమేధాతిథియైన భట్టార్యుడు ఈ ద్వీపద ప్రబంధాన్ని రచించినట్లుగా ఆంధ్ర కౌముదిలో పేర్కొబడింది. ఇందులోని ఒకే ద్వీపద ఆంధ్ర కౌముది మూలంగా లభ్యమైంది.

కాము మామను రాహు కబళించు మాడ్కి
కోమలి మొగము ముంగురులాకమించె

సిందుకటకరాజైన భల్లాణుడనే శివభక్తుని కథ ఈ ప్రబంధంలోని వస్తువు కావచ్చు. కూచిమంచి తిమ్మకవి, కొటా బాలకవి, మల్లవరపు వారేఖుడు, ఏనుగు లక్ష్మణకవి, చిత్తరువు గంగాధరుడు మొదలైనవారు కూడా భల్లాణరాయచరిత్రను రచించినారు.

భాగవతము

కుందుర్తి వేంకటాచల కవి (18 శతాబ్ది) భాగవతాన్ని వచన (చంపూ) కావ్యంగా సంతరించినట్లు ఆతని మిత్రవిందాపరిణయం అవతారికలోని కింది పద్యభాగంవల్ల తెలుస్తుంది.

"వచనకావ్యములుగా రచించినావు భా
రతభాగవతములు రామకథయు"

ఈతడు భాగవతాన్నే కాక భారత, రామాయణాలను కూడా వచనంలో రచించినట్లుగా పై పద్యభాగం వల్ల తెలుస్తుంది. 'కథాశుకవి' అని కీర్తిగన్న ఈతడు అనేక నాటకాలను, చాటు కృతులను, చతుర్విధ కవితలను, కార్తిక మాహాత్మ్యమనే కావ్యాన్ని రచించినట్లు తెలుస్తుంది. ఈతని రచనలలో మిత్ర విందా పరిణయం, కార్తిక మాహాత్మ్యం తప్ప తక్కిన రచనలన్నీ అలబ్ధాలు.

భాగవతసంగ్రహము

విజయరాఘవ నాయకుని ఆస్థానాన్ని అలంకరించిన రంగాజమ్మ ఈ కృతిని రచించినట్లుగా ఆమె 'ఉషాపరిణయ' ప్రబంధం అవతారిక వల్ల తెలుస్తుంది.

రాణింప రచించి 'రామాయణము'ను
'భాగవతంబు'ను 'భారతంబు'

ఈమె భాగవతాన్నే కాక రామాయణ, భారతాలను కూడా సంగ్రహంగా రచించినట్లు ఈ పద్యంవల్ల తెలుస్తుంది.

భాగవతాభ్యుదయము

ఈ కావ్యం తుళ్ళూరి శరభరాజకవిచే రచింపబడింది. ఇందులో భాగవద్భక్తుల అభ్యుదయవర్ణన ప్రధానమవుతున్నది. (చూ. కాళిందీ పరిణయము)

భారతము

18 వ శతాబ్దికి చెందిన కుందుర్తి వేంకటాచలకవి భారతాన్ని వచనంలో రచించినట్లుగా ఆతని మిత్రవిందా పరిణయం అవతారిక వల్ల తెలుస్తుంది. (చూ. భాగవతము.)

భారతీపరిణయము

కుందుర్తి గోవిందయ్య ఈ కావ్యకర్త. ఈతడు మిత్రవిందా పరిణయాన్ని రచించిన కుందుర్తి వేంకటాచలకవి వంశీయుడు. గోవిందయ్య ఈ

కావ్యాన్ని వీరవెంకటపతిరాయలకు అంకితం చేసి ఆతని వల్ల కనకాభిషేకం పొందినాడు. వీరవెంకటపతిరాయలు క్రీ.శ. 1680-1700 ప్రాంతాలలో ఉండినవాడు కనుక గోవిందయ్యకూడా ఈ కాలానికే చెందినట్లుగా చెప్పవచ్చు. ఈతనికి సంబంధించిన ఈ వివరాలు కుందుర్తి వేంకటాచలకవి మిత్రవిందా పరిణయం అవతారికలోని కింది పద్యంవల్ల తెలియవస్తున్నాయి.

పటుతరగోస్తనీ మదురపాకసమం చితమున్ శసోర్మి వ
ర్యటమగు భారతీపరిణయంబును కావ్యమొసంగి వీరవేం
కటపతిరాయలందనిపించె మణి కనకాభిషేకము
త్కటగతి నమ్మహామతి ముఖన్దితి శోభియశోభిరాముడై.

భార్గవాభ్యుదయము

పోడూరి కొండకవి ఈ కావ్యాన్ని రచించినట్లుగా పోడూరి పెదరామా మాత్యుడు రచించిన శివరామాభ్యుదయావతారికలోని కింది వాక్యం వల్ల తెలుస్తుంది.

నీ వంశపూర్వ దీనిధి కొండకవి చెప్పె

భార్గవాభ్యుదయప్రబంధమెలమి

కొండకవి క్రీ.శ. 1600 కు పూర్వం చాగంటివారభిప్రాయపడినారు.

భావనారాయణశతకము

తిరుక్కడయూరి కృష్ణదాసు (1800కి పూర్వం) చే రచింపబడినట్లుగా భావింపబడుతున్న రామదాసు చరిత్ర అనే యక్షగానంలో ఈ శతకంలోని కొన్ని పద్యాలు ఉదాహరింపబడినాయి. దీని కర్త ఎవ్వరో తెలియదు. (క.స. 39 పు.)

భావపంచాశతి

దీని కర్త యెవ్వరో తెలియదు. ఒక్క పద్యంమాత్రం ఒకానొక చందో గ్రంథంలో ఉదాహరింపబడింది. (చూ. అలబ్ధికావ్యపద్య ముక్తావళి 95 పు.) లభించిన పద్యాన్నిబట్టి ఇది వేదాంతతత్త్వ గ్రంథమని భావించవచ్చు.

భాషావివరణము

ఈ వ్యాకరణ గ్రంథాన్ని ఎలకూచి బాలసరస్వతి రచించినట్లుగా ఆతని రాఘవయాదవపాండవీయమనే తృత్తికావ్య అవతారికలోని

“ఆంధ్రచింతామణి వ్యాఖ్యాన భాషావి

వరణాది బహుతంత్రకరణచతుర”

అనే పద్యంవల్ల తెలుస్తుంది. తెలుగు సాహిత్యకోశంలో ఈ కృతి (1139 పు.) షడ్భాషా వివరణమని పేర్కొనబడింది. దీనినిబట్టి షడ్విధ ప్రాకృతాల లక్షణం ఇందులో వివరించబడినట్లుగా భావించవచ్చు.

భాస్కర (దేవ)చృందము

పొత్తపి వేంకటరమణకవి లక్షణ శిరోమణిలో ఈ చందంలోని ఒక పద్యం ఉదాహరింపబడింది (4.36). వెంకటరమణకవి దీనిని భాస్కరచృందమని పేర్కొనినాడు. ఆంధ్ర ప్రయోగ రత్నాకరంలో భాస్కరదేవచృందమని పేర్కొనబడింది. ఈ రెండూ ఒక్కటే కావచ్చు.

భీమసేన విజయము

ఏనుగు లక్ష్మణకవి తాత ఏనుగు లచ్చకవి ఈ కావ్యకర్త.

భృంగి స్తవము

మల్లికార్జునవండితుని రచన.

భేతాళపంచవింశతి

ఉదాహరణ పద్యములన్న సంకలన గ్రంథంవల్ల పోతరాజు రచితమైన ఈ కావ్యం ఉనికి తెలియవస్తుంది. ఇందులోని మొత్తం తొమ్మిది పద్యాలు ఉదాహరణ పద్యములలో ఉదాహరింపబడ్డాయి. (చూ: ప్రబంధ రత్నావళి 64.65.)

భ్రమరగీతలు

ఇది సంస్కృత భాగవతంలోని భ్రమరగీతలకు తెనుగు ద్విపదానువాదం. విజయరాఘవ నాయకుడి కృతికర్త. ఈ కృతి ప్రసక్తి ఆయన ప్రహ్లాదచరిత్ర ఆవతారికలో కానవస్తుంది.

భ్రమరగీతలు

ఎలకూచి బాలసరస్వతి ఈ కృతిని రచించినట్లుగా ఆతని ఆంధ్ర శబ్దచింతామణి వ్యాఖ్య బాలసరస్వతీయటిక ఆవతారికలోని 'బ్రామరీగీతి ప్రబంధౌఘకర్తను' అనే పద్యభాగంవల్ల తెలుస్తుంది.

మంగళగిరివిలాసము

బొడ్డపాటి పేరయ ఈ కృతికర్త. ఇందులోని ఒక పద్యం ప్రబంధ రత్నాకరంలో సేకరింపబడి ఉంది. (చూ. ప్రబంధరత్నావళి, పు. 62).

మంగాంబికాశతకము

తాళ్ళపాక అన్నమయ్య ఈ శతకాన్ని రచించినట్లుగా చిన్నన్న అన్నమాచార్య చరిత్రలో ఈ విధంగా పేర్కొన్నాడు.

“అలిమేలుమంగకు నాశుమార్గముగాను
సలలితంబుగ నొక్క శతకంబు చెప్పె”

అన్నమయ్య మొత్తం పన్నెండు శతకాలు చెప్పినట్లుగా చిన్నన్న పేర్కొన్నాడు, వాటిలో మనకు లభ్యమయ్యేది ఒక వేంకటేశ్వర శతకం మాత్రమే. మంగాంబికాశతకం నామమాత్రంగా తెలియవస్తుంది. తక్కిన పది శతకాల పేర్లే మనకు తెలియలేదు. ఇది అన్నమయ్య తొలి శతకం కావచ్చు.

మంజరీ ద్విపదప్రబంధ నాటకము

ఇది మంజరీ ద్విపదలో రచింపబడిన యక్షగానం. విజయ రాఘవ నాయకుడి కృతిని రచించినట్లుగా ఆతని ‘ప్రహ్లాద చరిత్ర’ అవతారిక వల్ల తెలుస్తుంది

మంత్ర పాదస్తవము

నెల్లూరి వీరరాఘవకవి ఈ స్తుతి కృతిని రచించినట్లుగా ఆతని వసుంధరా పరిణయంలోని క్రింది పద్యభాగంవల్ల తెలుస్తుంది.

మంత్రపాదస్తవంబును మఱియుఁ గృతులు
మటన చేసితి వీరరాఘవకవీంద్ర! (చూ: కృష్ణభుజంగము.)

మత్తలీలావిలాసము

నాచన సోమన ఈ కావ్యాన్ని రచించినట్లుగా జగ్గకవి ప్రబంధ రత్నాకరం ప్రత్యంతరం వల్ల తెలుస్తుంది. ఇందులో వసంత వర్షన పరమైన ఒక పద్యం పేర్కొనబడింది. ప్రబంధరత్నాకరం ప్రత్యంతరంలో ఈ కావ్యం దత్తలీలావిలాస మని పేర్కొనబడ్డా ఇది లేఖక దోషమనీ, ఇది మత్తలీలా విలాసమేననీ శ్రీ కొర్లపాటి శ్రీరామమూర్తి గారి నిర్ణయం. (చూ. సాహిత్య సంపద 284 పుట.)

మత్స్యపురాణము

ఇది లింగమకుంట రామకవి (16 శ.) చే రచింపబడ్డ కృతి. సంస్కృత మత్స్యపురాణానికి ఆంధ్రీకృతి. రామకవి మత్స్యపురాణాన్ని రచించినట్లుగా ఈతని ఆనంద కానన మాహాత్మ్య కావ్యవతారికలోని క్రింది పద్యం వల్ల తెలుస్తుంది.

వినుము 'మత్స్యపురాణ' 'వామనపురాణ'
ములును 'వేంకట మాహాత్మ్యము'ను పల
ప్రదము 'చతుర్వాటికా మహాత్మ్యము'ను దెనుగు
జేసి వెలసితివని ప్రసిద్ధి దనర.

ఈతడు మత్స్యపురాణము, వామనపురాణము, వేంకటమాహాత్మ్యము, చతుర్వాటికామాహాత్మ్యము, ఆనంద కానన మాహాత్మ్యము అనే ఐదు కృతులను రచించినట్లుగా తెలియవస్తున్నా పీటిలో మొదటి మూడు కృతులు లభించలేదు. తెనాలి రామకృష్ణుని అల్లుడనని చెప్పకొనడంవల్ల ఈ కవి 16 వ శతాబ్ది మధ్య కాలానికి చెందినట్లుగా భావించవచ్చు.

మత్స్యపురాణము

గద్వాల సంస్థానాధిపతియైన చిన సోమభూపాలాని ఆస్థానంలో ఉండిన కాణాదం పెద్దన సోమయాజీచే ఈ పురాణం రచించబడినట్లుగా ఆతని ముకుందవిలాసావతారికలోని కింది పద్యం తెలుపుతుంది.

శ్రీరమణీయతన్ సురపురీ సగరీసగరీయ దేశభూ
భారదురీణుడౌ బహిరిరామ నృపాలు సభాంతరంబునన్
మారమణాంకితంబుగను మత్స్యపురాణమొనర్పఁబూనవే
సారసుధారసప్రవిలసత్కృతి సాంద్రవచశ్చమత్కృతిన్. (1-25.)

పెద్దన గద్వాలకు రాకపూర్వం సురపుర సంస్థానంలో రాజా బహిరి రామనృపాలుని ఆస్థానంలో ఉన్నప్పుడు ఈ గ్రంథం రచించబడింది. ఈతడు చిన సోమభూపాలుని ఆస్థానంలో ఉండటంవల్ల ఈతడు 18వ శతాబ్ది ఉత్తరార్ధానికి చెందిన కవిగా భావించవచ్చు.

మదవక కళాభిరామము

నారాయణదేవునిచే రచించబడిన కళాభిరామమనే కామశాస్త్ర గ్రంథానికి మదనకళాభిరామమనే నామాంతరం ఉన్నట్లుగా ప్రబంధరత్నాకరం ప్రత్యం తరంవల్ల తెలుస్తుంది. (చూః- కళాభిరామము.)

మదనవిజయము

ఇది వాత్స్యాయన కామసూత్రాల కనువాదరూపమైన కామశాస్త్ర గ్రంథ మని మానవల్లివారు తెలుపుతూ, ఇందులోని రెండు పద్యాలను త్రిపురాంత కోదాహరణం పీఠికలో ఉదాహరించినారు. అంతేకాక, తాము చూసిన ప్రతిలో

పూర్వపీఠిక లేదనీ, బూజుపట్టి విడదీసినచో సహస్ర శకలాకారములందుచుండె నని, తద్గ్రంథస్వాములు తమ పైతృకధనమని దానిని తమకు ఈనొల్లకుండి రనీ, రెండవమారు చూపలేదనీ త్రిపురాంతకోదాహరణ పీఠికలో వ్రాసినారు. (మానపల్లికవిరచనలు 95-96 పుట,) ఒక ప్రాచీనకవి తెలుగులో సంత రించిన వాత్స్యాయనకామసూత్రాల అనువాదగ్రంథం మనకు లభించక పోవడం విచారించదగిన విషయం.

మదనసేనము

జంటకవులైన నంది మల్లయ, ఘంట సింగనలలో ఒకరైన నంది మల్లయ మదనసేనమనే కావ్యాన్ని రచించినట్లు ప్రబంధరత్నాకరంవల్లా, అ.క., ల.సా.సం., సు.మ.రం. మొదలైన లక్షణగ్రంథాలవల్లా తెలియ వస్తుంది. ఈ కావ్యంలోని పద్యాలు 10 వరకు లభ్యమౌతున్నాయి. (చూ:- అలబ్ధకావ్యపద్యముక్తావళి, సాహిత్యసంపద, పుట 295, 296.)

మధుసేనము (మధుసేవనము)

ఈ కావ్యంలోని ఒక్క పద్యం అప్పకవీయంలో ఉదాహరించబడింది. (3.337.) దీని కర్త ఎవ్వరో తెలియదు.

మన్నారుసాంగత్యము

విజయరాఘవనాయకుని కృతి. కన్నడంలో ప్రసిద్ధమైన సాంగత్య వ్రక్తియలో రచింపబడింది. తెలుగులోని ద్విపదకంటె ఇందులో ఒక మాత్ర అధికంగా ఉంటుంది. దీనికి సంపంగి మన్నారు సాంగత్యము అనే పేరు కూడా ఉన్నది.

మయూరస్తవము

మల్లికార్జునపండితుని రచన.

మరుత్తరాట్పరిత్ర

ఇది శ్రీనాథుని గ్రంథాల్లో మొట్టమొదటిది. 'చిన్నారిపొన్నారి చిరుత కూకటినాడు, రచించితి మరుత్తరాట్పరిత్ర' అని శ్రీనాథుడు ఈ కావ్యాన్ని చిరుత కూకటి వయస్సులో రచించినట్లుగా స్వయంగా చెప్పుకున్నాడు. (భీమఖండం 1.7.) మరుత్తుడనే రాజు చరిత్ర ఇందులోని వస్తువు కావచ్చు. ఇందులోని ఒక పద్యమైనా మనకు లభించలేదు.

మరుత్సందేశము

వేములవాడ సోమనాథ కవి ఈ సందేశ కావ్యాన్ని రచించినట్లుగా అతని వసుచరిత్ర వ్యాఖ్యాన అవతారికవల్ల తెలుస్తుంది. ఇది మేఘసందేశం ఒరవడిలో రచించబడిన సందేశకావ్యం. (చూ: చతుర్భుజాభిషేకము.)

మర్యాదరామన్నచరిత్ర

వెలగపూడి కృష్ణయామాత్యుడు భానుమద్విజయ ప్రబంధంలో తన పూర్వులు రచించిన గ్రంథాలను పేర్కొంటూ ఈ కృతిని ప్రస్తుతించినాడు ఈ కృతి కర్త ఎవ్వరో తెలియదు (చూ: గాంగేయోపాఖ్యానము.)

మలయరాజీయము

మల్లికార్జున పండితారాధ్యుడి కృతిని రచించినట్లుగా పాల్కురికి సోమ నాథుని పండితారాధ్యచరిత్రలో పేర్కొనబడింది. (పర్యవ్రాసకరణము.)

మలయాద్రినారసింహచ్ఛందము

ఈ ఛందో గ్రంథకర్త లింగరాజు స్వసింహమాల్యాద్రి ఛందస్సు అనే పేర కర్త తెలియని ఛందోగ్రంథం తిరువతి ప్రాచ్య లిఖిత పుస్తక బాండా గారంలో ఉన్నది. ఆ గ్రంథం ఇదేనేమో!

మలరాజగుండారాయణోపాఖ్యానము

ఇది రాళ్ళబండి వట్టాభిరామ కవి (18 శ.) రచించిన కావ్యం. (చూ:- శమంతకోపాఖ్యానం.) నరసరావుపేట నంస్థానానికి చెందిన మలరాజు పెద వెంకటగుండారావును పొగుడుతూ రచించిన కావ్యం.

మలహరిచరిత్రము

15 వ శతాబ్ది చివరి భాగంలో ఉండిన పోశెట్టి లింగన ఈ కృతి కర్త. ఇది ద్విపద కృతి. లింగన ఈ కావ్యాన్ని రచించినట్లుగా ఇతని నవచోళ చరిత్రమనే ద్విపద కావ్యం వల్ల తెలుస్తుంది. ఈతడు వీర సంగయ్య దేవ చరిత్రం, శంకరదాసమయ్య చరిత్రం, శిష్యవబోధం అనే కృతులను కూడా రచించినట్లు ఈతని నవచోళచరిత్ర వల్ల తెలుస్తుంది. నవచోళ చరిత్ర తప్ప ఇతర కావ్యాలేవీ లభ్యం కాలేదు.

మలహరిము

పండితారాధ్యుడి కృతిని రచించినట్లుగా పాల్కురికి సోమన పండితారాధ్య చరిత్రలో పేర్కొన్నాడు.

మలహరణంబగు మలహరణంబునను

మలహరణప్రియుని ద్విమలహరుఁబొగడు (దీక్షాప్రకరణం.)

మల్లమదేవిపురాణము

పాల్కురికి సోమనాథుడు మల్లమదేవి పురాణాన్ని నాలుగాళ్ళాసాల్లో ద్విపదకావ్యంగా రచించినట్లుగా తెలుస్తుంది.

దీని తాళపత్ర ప్రతిని నందికొట్కూరులో సుబ్బయ్య అనే లింగాయతుని ఇంటిలో తాము స్వయంగా చూచినట్లు శ్రీ పెండ్తాల వెంకట సుబ్రహ్మణ్య శర్మగారు 'నా కర్పూలు మండల సంచారం' అనే వ్యాసంలో ప్రాసనట్లుగా దా॥ జీ నాగయ్యగారు తమ ద్విపద వాఙ్మయంలో పేర్కొన్నారు. (పు. 119) కాని ఇది ఇప్పటికీ అంభ్యమే.

మల్లికార్జునలింగశతకము

బొడ్డపాటి పేరయ (16 శ.) రచించిన ఈ సీస శతకంలోని మూడు పద్యాలు పెదపాటి జగ్గన ప్రబంధ రత్నాకరంలో ఉదాహరించబడినవి. (ప్రబంధ రత్నావళి; 60 పు. స. ఆం. సా. 9 సం.) ఈ మూడు పద్యాలు త్రిపురాసుర సంహారానికి సంబంధించినవట. 'మల్లికార్జున లింగ! యుమా ప్రసంగ!' అనేది ఈ శతకంలోని మకుటం.

మల్లిక శతకము

చూ: మలహరణ శతకము.

మహానాటకము

మల్లికార్జునపండితుని కైవమతవరమైన రచన.

మహిమ్నస్తవము

పండితారాధ్యుడి కృతిని రచించినట్లుగా పాల్కురికి సోమనాథుని పండితారాధ్యచరిత్రవల్ల తెలుస్తుంది.

మహిఁజెప్పబడు మహిమ్నస్తవంబునను

మహిమాకరుని మహామహిమ గీర్తించు (దీక్షాప్రకరణం.)

మహిషాసురమర్దనీ శతకము

18 వ శతాబ్దికి చెందిన పచ్చమెట్ట పాపయ్య ఈ శతకకర్త. మహిషాసుర మర్దనీ శివా! అనేది ఇందులోని మకుటం. దీనిలోని ఒక్క పద్యం మాత్రమే లభించింది. (శ.క.చ. 826)

మాఘమాహాత్యము

ఇది పిల్లలమర్రి పినవీరభద్రుడు మంజుల వాగ్వైఖరితో చెప్పిన కావ్యమట. శృంగార శాకుంతలంలోనూ, పెనుమళ్ళ సోమన సీమంతినీ కల్యాణంలోనూ ఈ కృతిని పినవీరన రచించినట్లుగా పేర్కొబడింది. (చూ: అవతార దర్పణము.)

మానసబోధశతకము

కాసుల వురుషోత్తమ కవి (18 శ.) ఈ శతకాన్ని రచించినట్లుగా ఆంధ్రకవి సప్తశతిలో పేర్కొబడింది. ఈతడు 1798 ప్రాంతంలో ఉన్న రాజా అంకిసీడు బహద్దరుగారి ఆస్థానంలో ఉండినాడట.

మానసోల్లాసము

నెల్లూరి శివరామకవి తన కామకళానిధిలో శ్రీనాథుడొక కామశాస్త్రాన్ని రచించినట్లుగా పేర్కొన్నాడు. ఆ గ్రంథం మానసోల్లాసం కావచ్చునేమోనని వండితుల ఊహ. (క.స. 276)

మానసోల్లాససారము

పిల్లలమర్రి పినవీరభద్రునిచే రచింపబడిన కృతి. శృంగార శాకుంతలంలోనూ, పెనుమళ్ళ సోమనామాత్యుని సీమంతినీ కల్యాణంలోనూ ఈ కృతి పేర్కొబడింది. "లలితమో మానసోల్లాససారంబన్న, కబ్బంబు బాషింబె నబ్బురముగ" అన్న సీమంతినీ కల్యాణంలోని పద్యం వల్ల ఇది కావ్యమని తెలుస్తుంది ఇందులో వర్ణితమైన కథాంశమేమిటో తెలియదు. శ్రీనాథుడు రచించిన గ్రంథాల్లో కూడా ఒక మానసోల్లాసమనే కావ్యం ఉంది. అదికూడా అలంకారమే.

మారీచీ పరిణయము

కృష్ణదేవరాయల కూతురు మోహనాంగి ఈ కృతి కర్త్ర అని లోకంలో వాడుక ఉంది. ఈ కావ్యం పూర్తిగా లభ్యం కాలేదు. ఈ కావ్యం అవతారికా భాగంలోని 99 గద్య పద్యాలు (94 పద్యాలు, 5 గద్యాలు), నాల్గో ఆశ్వాసంలోని 4 గద్య పద్యాలు (2 గద్యాలు, 2 పద్యాలు) మొత్తం 103 గద్య పద్యాలు లభ్యమౌతున్నాయి. ఈ అవతారికా భాగం చారిత్రకంగా ఎంతో ప్రాధాన్యం కలిగి ఉంది. ఇందులో కృతి కర్త్ర మోహనాంగి జీవిత విశేషాలతోపాటు ఆమె తండ్రి కృష్ణదేవరాయల జీవిత విశేషాలు కూడా కనిపిస్తాయి. డా॥ సి.వి. రావు చంద్రారావు గారు ఈ కృతిలోని లభ్యమైన పద్యాలను విపులమైన పీఠికతో

పాట వెలువరించినారు. ఈ పీఠికలో మోహనాంగికీ, కృష్ణదేవరాయలకూ సంబంధించిన అనేక చారిత్రకవిశేషాలను విపులంగా చర్చించినారు.

మార్కండేయచరిత్రము

పోచిరాజు వీరన్న (18 శతాబ్ది) ఈ కృతిని రచించినట్లుగా ఆతని కల్లాణ చరిత్రంలో పేర్కొనబడింది. కవి దీనిని తన 26 వ ఏట రచించినాడట.

మార్కండేయపురాణము

వామనపురాణ కర్త పోన్నతోట ఓబళకవి (16 శ.) ఈ కృతిని రచించి రాజా జగదేవరాయనికి అంకితం ఇచ్చినట్లుగా ఆతని వామన పురాణం అవతారికవల్ల తెలుస్తుంది ఈతని మార్కండేయ పురాణం అలభ్యమే ఐనా వామన పురాణం మాత్రం లభ్యమే. కాని అముద్రితం.

మాలినీమాధవీయము

ఇది బానుమద్విజయ కావ్యకర్తయైన వెలగపూడి కృష్ణయ్యచే రచించబడింది. కృష్ణయ్య, ఇదికాక గౌళికా శాస్త్రం, కందపద్య శతకం, వేదాంతసార సంగ్రహశాస్త్రం, కొన్ని చాటు కృతులు రచించినట్లుగా బానుమద్విజయంలోని ఈ కింది అవతారికావద్యం తెలుపుతుంది.

మహిలోన 'మాలినీ మాధవీయ'మనంగ శృంగారకావ్య మెసంగఁజేసి
'గౌళికాశాస్త్రంబు' కడులోక హితముగా నెసయ్య నేకాశ్వాసమున రచించి
వరిధవిల్లగఁ 'గందపద్య శతకంబు' చాల్లుమోగంబుల ననువువఱచి
మీఱిన 'వేదాంతసార సంగ్రహశాస్త్ర' మమరంగ వచనకావ్యంబొనర్చె

చాటుకృతులను మరికొన్ని సంఘటించి

మామకాంకితమొనరించి మంచి పుణ్య

శాలియన గీర్తి గైకొన్న సత్కవీంద్ర

మధురవాక్సాండ్ర! కృష్ణమా మాత్యవంద్ర! (23 వ పద్యం)

పై పద్యంలో పేర్కొన్న గ్రంథాల్లో ఏదీ లభ్యం కాలేదు. మాలినీ మాధవీయం శృంగార కావ్యమని తెలుస్తుంది.

మిత్రపద్ధతి

పౌత్రపి వెంకట రమణ కవి లక్షణ శిరోమణితో భీమన్నగారి 'మిత్ర పద్ధతి' (4-159) అని పేర్కొనడంవల్ల దీని కర్త భీమన్న అని తెలుస్తుంది. ఈ భీమన్న ఎవ్వరో తెలియదు. ఉదాహృత పద్యాన్నిబట్టి ఇది నీతి శతకం వంటి గ్రంథమని చెప్పవచ్చు.

మిత్రవిందాపరిణయము

కావూరి ఎల్లయ కవి ఈ కావ్యాన్ని రచించినట్లుగా అతని మరో కృతి బ్రహ్మాండపురాణం అవతారికవల్ల తెలుస్తుంది.

ముకుందవిలాసము

ధర్మవరం రామకవి (18 శతాబ్ది) ఈ కృతికర్త. ఈతడు గద్వాల ప్రభువైన సోమభూపాలుని ప్రోత్సాహంతో దీనిని రచించినట్లుగా తెలుస్తుంది. ఈ కావ్యంలోని ఒక పద్యం మాత్రమే లభించినట్లుగా గోలకొండ కవుల సంచికలో పేర్కొనబడింది. (పుట. 406)

గద్వాల ఆస్థానకవి కాణాదం పెద్దన సోమయాజి కూడా ముకుంద విలాసమనే పేరుతో ప్రౌఢ కావ్యాన్ని రచించినాడు. అది లభ్యమే. ముద్రితం కూడా.

ముక్తదేవునికథ

పోచిరాజు వీరన్న (18 శతాబ్ది) ఈ కృతిని రచించినట్లుగా అతని బల్లాణ చరిత్ర కావ్యావతారిక వల్ల తెలుస్తుంది. కృష్ణా జిల్లాలోని కొలకలూరు ఈతని నివాసస్థానం.

ముద్రామాత్యము

ఇందులోని 39 పద్యాలు మడికి సింగన సకల నీతి సమ్మతంలో గ్రహింపబడ్డాయి. ఇది కేవల నీతి శాస్త్రం కాక ముద్రారాక్షసం మాదిరిగా ఒక ముక్తి నీతివౌరందర్యాన్ని పట్టించే కావ్యమేమో అన్న సందేహాన్ని నిడుద వోలు వారు వెలిబుచ్చినారు. (సకలనీతిసమ్మతం పీఠిక - పుట 86.) క్షేమేంద్రుడనే బిరుదు వహించిన లక్కాబట్టు దీని కర్త. ఈతడు ముద్రామాత్యాన్నే కాక శతపతి సంవాదం, శూద్రక చరితం అనే రెండు కావ్యాలనుకూడా రచించినాడు. అవి కూడా అలభ్యమే.

ముద్రారాక్షసము

ఆంధ్ర విశ్వవిద్యాలయ గ్రంథాలయంలోని ఒకానొక చందో గ్రంథం (డి. 705) లో ఈ కృతి నుండి ఒక పద్యం ఉదాహరింపబడింది. దీని కత్తెవ్వరో తెలియదు. ఇది విశాఖదత్తుని ముద్రారాక్షస నాటకానికి అనువాదం కావచ్చునేమో! (చూ: అ.కా.ప.ము. 208 పుట.)

ముద్రాలాభము

వేములవాడ సోమనాథకవి ఈ కృతికర్త. ఇందులోని వస్తు వేమిటో తెలియదు. ఈతడు వసుచరిత్రకు 'విద్యజ్ఞనరంజని' అనే వ్యాఖ్యానాన్ని, ద్రువచరిత్ర, మరుత్సందేశం, గంగాగౌరీసంవాదం అనే కావ్యాలను రచించినట్లుగా తెలుస్తుంది. వీటిలో ఒక్క 'విద్యజ్ఞనరంజని' వ్యాఖ్య మాత్రమే లభ్యమైనది. తక్కిన కృతులకు సంబంధించిన వివరాలు ఈ వ్యాఖ్యవల్ల తెలుస్తున్నాయి. (చూ: చతుర్భుజాభిషేకము.)

మేఘసందేశము

కొటికెలపూడి వేంకటకృష్ణ కవి ఈ కావ్య కర్త. ఇది కాళిదాసు మేఘసందేశానికి అనువాదమై ఉంటుంది. వేంకటకృష్ణ కవి ఈ కృతిని రచించినట్లుగా ఆతని శ్వేతాచలమాహాత్మ్య కావ్యాన్నిబట్టి తెలుస్తుంది.

మేలుకొలుపుద్విపద

తాళ్ళపాక పెదతిరుమలాచార్యుడు ఈ కృతికర్త.

మోహినీవిలాసము

విజయరాఘవనాయకుడు రచించిన ఈ యక్షగాన ప్రసక్తి ఆతని ప్రహ్లాద చరిత్ర యక్షగానంలో కనిపిస్తుంది. ఇందులోని 'అల్ల మోహినీ విలాసాఖ్య ద్విపద కృతి, నాటకంబొనరించు నలసమాన' అనే వాక్యం వల్ల ఇది ద్విపదరూపంలో రచింపబడిందని తెలుస్తుంది.

మౌనిదండకము

మల్లికార్జునవండితుని శైవమతవరమైన రచన.

యతిరాజుబిరుదుగద్య

గణపవరపు వేంకటకవి ఈ కృతికర్త. ఈతడు తన గురువైన యతి రాజుపై చెప్పిన బిరుదుగద్య కావచ్చు.

యథావాల్మీకిరామాయణము

గణపవరపు వేంకటకవి అం. ప్ర. ర. లో ఈ కృతిని లక్షణ కవి అవ్వన కృతంగా పేర్కొంటూ ఇందులోని ఒక పద్యాన్ని ఉదాహరించినాడు. (చూ: అలబ్ధకావ్యపద్యముక్తావళి 103 పుట.)

యమకశతకము

యమకాలంకారంతో రచింపబడిన శతకం. 'వేంకటశైలనాయకా' అనేది ఇందులోని మకుటం. చిత్రకవితా రచనకు పేరుగన్న గణపవరపు వేంకట కవి ఈ శతక కర్త. వేంకటకవి ఈ శతకాన్ని రచించినట్లుగా ఈతని ప్రబంధరాజ వేంకటేశ్వర విజయవిలాస కావ్యావతారికలోని ఈ కింది పద్యం వల్ల తెలుస్తుంది.

శ్రీకరంబుగఁబదిరెండవయేటఁదారావళు ల్పడియించి ప్రౌఢిగన్న
మునిమునిమీసంబునె మొనయుటనే యమకశతక మొనర్చి కౌశలము
గన్న

ఇరువది యేటను 'శృంగారమంజరి'యు నుదాహరణ జేసి మనత గన్న
ఇరువదేనవయేట గృష్టమల్లమకథ చతుర్బద్ర తెప్పి సంతృప్తిగన్న
మఱియును బాలరామాయణ ద్విపద పౌసంగించి బహువిధ చాటు కవిత

నతిశయము గన్న నాదు జిహ్వంచలంబు

తనివినొందదు కులదేవతావతంస

వేంకటేశ్వరచరణావిందమహిమ

నవనవోన్మేష లేశవర్ణవలఁగాక. (26 పద్యం)

వేంకటకవి ఈ శతకాన్ని మునిముని మీసాల వయస్సులో రచించి నాడట. ఈ శతకంలోని ఒక పద్యం ఈతని ప్రయోగ రత్నాకరంలో ఉదాహరింపబడింది. (26 పుట) ఈ పద్యం అలబ్ధ కావ్యపద్య ముక్తావళిలో సేకరింపబడింది. (పుట 203).

యయాతిచరిత్రము

ఈ కావ్యం బోరవెల్లి కృష్ణప్ప (17 శ.)చే రచింపబడినట్లుగా కుమార్త వేంకటరాయల ద్రావదీక్షర్యాణంలోని కింది ఆవతారికాపద్యం వల్ల తెలుస్తుంది

మీ తాత దత్తన్న శబ్దశాస్త్ర పవీణు

దతని సుతుఁడు కృష్ణవ యయాతి

చరిత్ర మిశ్రకావ్యమొనర్చె... (పీఠిక 47 పద్యం)

ఇది మిశ్రకావ్యమట.

యయాతిచరిత్ర

క సం. ౧. లోనూ, మరో చందోగ్రంథంలోనూ సూరవరాజ కృతమైన యయాతి చరిత్రలోని ఒక పద్య పాదం ఉదాహరింపబడింది. (చూ:- అలంకారకావ్యపద్యముక్తావళి 105 పుట.)

యయాతిచరిత్ర

గణపవరపు వేంకటకవి ఈ కృతిని రాయసం దత్తన కృతంగా పేర్కొంటూ ఇందులోని ఒక పద్యాన్ని ఆంధ్ర ప్రయోగ రత్నాకరంలో ఉదాహరించినాడట. (చూ - అలంకారకావ్యపద్య ముక్తావళి 104 పు)

యాదవచరిత్రము

వసుచరిత్రకు 'విద్వన్మనోరంజని' వ్యాఖ్య రచించిన వేములవాడ సోమనాథ కవి (1650) తన వ్యాఖ్యానంలో ఈ గ్రంథాన్ని రచించినట్లుగా పేర్కొన్నాడు.

యాదవామాత్యచందము

ఇందులోని ఒక పద్యం సులక్షణసారంలో ఉదాహరింపబడింది. యాదవామాత్యుడి కందఃకర్త యని గ్రంథనామాన్నిబట్టి ఊహించవచ్చు. లేదా యాదవామాత్యునికి గ్రంథం అంకితం కావచ్చు. ఈతని గురించిన వివరాలు తెలియవు. ఈ చందోగ్రంథానికి లక్షణశిరోమణి అనే నామాంతరం ఉన్నదని రావూరి దొరసామిశర్మగారు తెలుపుతున్నారు. (లక్షణ శిరోమణి, పౌత్రపి వేంకటరమణకవి - పీఠిక 10 పుట.) రత్నాకరం గోపాలరాజు రచించిన సకల లక్షణసా సంగ్రహంలో కూడ ఇందులోని కొన్ని పద్యాలు లభ్యమౌతున్నాయి.

యోగశాస్త్రశతకము

దీనికి చతుర్విధ కంద శతకమనే నామాంతరం ఉంది వెంగళూరి కృష్ణయామాత్యుడు ఈ శతక కర్త. చతుర్విధయోగాలనుగూర్చిన విషయాలను కవి ఇందులో కందపద్యంలో వివరించినాడట. కృష్ణయామాత్యుడి శతకాన్ని రచించినట్లు అతని భానుమద్విజయ పీఠికవల్ల తెలుస్తుంది.

రంగకౌముదీనాటకము

ఎలకూచి బాలగరస్వతి (17 శ.) ఈ యక్షగానాన్ని రచించినట్లుగా అతని రాఘవ యాదవ పాండసీయమనే త్ర్యంభకావ్యం అవతారికలోని శ్లోది

పద్యంవల్ల తెలుస్తుంది.

“కవి సమీపిత రంగకౌముదీ నాటక విధాన ప్రతిష్ఠాః మనుడ”

ఈతని బాలనరస్వతీయ టీక అవతారికలోని ‘కౌముదీ నాటక కావ్య కవిని’ అనే వాక్యంలో ఈ నాటకం ‘కౌముదీ నాటక’మని పేర్కొనబడింది.

రంగనాథశతకము

ఆంధ్ర సాహిత్య పరిషత్తు గ్రంథాలయంలో ఉన్న ‘ఉదాహరణ పద్య ముల’నే సంకలన గ్రంథంలో ఈ శతకం పేర్కొనబడింది. ఇందులోని ఒక పద్యం ప్రబంధరత్నావళిలో ఉదాహరించబడింది. (పుట 114.) ఈ శతక కర్త పేరు తెలియదు. 16 వ శతాబ్దికి చెందినవాడు. ఉదాహృత పద్యంలో మకుటం కానరాదు.

రంగకౌయిశతకము

ఈ శతక కర్త పేరు తెలియదు. తిరుక్కడయూరి కృష్ణదాసు రచించిన ‘రామదాసు చరిత్ర’ అనే యక్షగానంలో ఈ శతకంలోని పద్యాలు ఉదాహరింపబడినట్లుగా క.స.లో పేర్కొనబడింది. (పుట 39.)

రఘుపుంగవశతకము

మందెళ్ళ కృష్ణకవి ఈ శతక కర్త. ఈతడు 1840 కంటే పూర్వం. పూర్వ ముఖ్యశతకం, రంగ శతకం, వేంకటనాథ శతకం, కృష్ణ శృంగార కథావళి అనే కృతులను రచించినాడట. (క.స. 38 పు)

రఘురామ శతకము

కెళ్ళ కప్పయ్య ఈ కృతి కర్త. ఈతడి కృతిని రచించినట్లు అతని తారాశశాంక విజయ పీఠికలో పేర్కొనబడింది. (చూ:- అర్ధనారీశ్వరీ కలావము)

రణరంగవిజయము

అడిదం సూరకవి వంశానికి మూల పురుషుడైన అడిదం నీలాద్రి కవి (1450) ఈ కృతికర్త. నీలాద్రి కవి తమ ప్రభువైన పూసపాటి తమ్మిరాజు రణవిజయాలను వర్ణిస్తూ రచించిన కావ్యం ఇది. (క.త. 6.231.)

రతిమన్మథవిలాసము

విజయ రాఘవ నాయకుడు రచించిన యక్షగానం. దీని ప్రసక్తి ఈతని ప్రహ్లాద చరిత్ర యక్షగానంలో కనిస్తుంది.

రత్నావళి

కవిలోకబ్రహ్మ బిరుదాంచితుడైన పెదపాటి సోమయ ఈ కృతికర్త. ఇందులోని ఒక పద్యం ప్రబంధ రత్నాకరం ప్రత్యంతరంలో కనిపిస్తుంది. ఇది శ్రీహర్షుని రత్నావళికి అనుకరణమేమో అని డా॥ కొర్లపాటివారి సంభావన. (చూ: సాహిత్యసంపద, పుట 280.28.)

సోమయకవి ఆరుణాచల పురాణం, కేదారఖండం, శివజ్ఞాన దీపిక, త్రిపుర విజయం అనే కావ్యాలు కూడా రచించినాడు. ఈ కృతులన్నీ అలబ్ధాలే.

రసమంజరి

సంస్కృతంలో భానుదత్తుడు రచించిన 'రసమంజరి' అనే అలంకార శాస్త్రానికి నెల్లూరి వీరరాఘవకవి సంతరించిన తెలుగు అనువాద కృతి ఇది. వీరరాఘవ కవి ఈ కృతిని రచించినట్లుగా ఆతని వసుంధరా పరిణయావతారిక లోని కింది పద్యం తెలుపుతుంది.

ఎంచ 'రసమంజరి'ని తెనిగించి నీతి
సర్వలోకేశ శతకంబు సంఘటించి
మంత్రపాదస్తవంబును మఱియు గృతులు
మటనజేసితి వీరరాఘవకవీంద్ర!

రాకానుధాపూర్ణరస పుష్పగుచ్ఛము

ఇది రసనిరూపణకు సంబంధించిన అలంకార శాస్త్ర గ్రంథం కావచ్చు. మరింగంటి నీంగరాచార్యులు ఈ కృతిని రచించినట్లుగా ఆతని సీతాకర్యాణ కావ్యంలోని అవతారికాపద్యం (1.20) వల్ల తెలుస్తుంది.

రాఘవపాండవీయము

వేములవాడ భీమకవి రాఘవ పాండవీయమనే ద్వ్యర్థి కావ్యాన్ని రచించినట్లుగా లోకంలో ప్రతీతి ఉందని పింగళి సూరన తన రాఘవపాండవీయంలో ఈ విధంగా పేర్కొన్నాడు.

భీమన తొల్లి చెప్పెనను పెద్దలమాటయె కాని యందు నొం
డేమియు నే యెడన్నిలుచు ధెవ్వరు గానరటుండనిమ్ము

(అవతారిక 11 పద్యం)

భీమకవి నృసింహ పురాణాన్ని, శతకంత రామాయణాన్ని రచించినట్లు తెలుస్తుంది. అవి కూడా అలబ్ధాలే.

రాఘవపాండవీయవ్యాఖ్య

చిత్రకవి వెంకరమణకవి ఈ వ్యాఖ్య రాసినట్లుగా ఆతని సాంబవిలాస కావ్యంలోని 'రాఘవపాండవీయ విష్ణుచిత్తీయ వసుచరిత్ర ప్రముఖ దీవ్యాత్కా వ్యర్థ బోధన సమర్థుడ'ననే వాక్యం తెలుపుతుంది. ఈతడు రాఘవపాండవీయానికే కాక విష్ణుచిత్తీయం, వసుచరిత్ర మొదలైన ప్రబంధాలకు కూడా వ్యాఖ్య రాసినట్లు తెలుస్తుంది.

రాఘవపాండవీయవ్యాఖ్య

కవి సంజీవని కర్త ముద్దరాజు రామన రాఘవపాండవీయానికి వ్యాఖ్య రాసినట్లు తెలుస్తున్నదనీ, తమకా వ్యాఖ్య లభింపలేదనీ కవితరంగిణిలో చాగంటి శేషయ్యగారు తెలిపినారు. (11-213.)

రాఘవేంద్రాష్టకము

వడకండ్ల గురురాజకవి ఈ అష్టక కర్త.

రాజగోపాలదండకము

విజయరాఘవనాయకుడు తన ఇష్టదైవమైన రాజగోపాలునిపై రచించిన దండకం.

రాజగోపాలవిలాసము

విజయరాఘవనాయకుడు ఈ యక్షగానాన్ని రచించినట్లుగా ఆతని ప్రహ్లాదచరిత్రవల్ల తెలుస్తుంది.

రాజవశేషచరిత్ర

రత్నాకరం గోపాలరాజు (17 శ.) రచించిన సకల లక్షణసార సంగ్రహమనే చంద్రగ్రంథంలో ఈ కావ్యంలోని పద్యాలు ఉదాహరింపబడ్డాయి. సకల లక్షణసార సంగ్రహం ప్రతి ఆంధ్రసాహిత్యపరిషత్తు గ్రంథాలయంలో ఉంది. (గ్రంథ సంఖ్య 3471.) ఇందులో ఎన్నో ప్రాచీన కావ్యాల నుండి ఉదాహరణపద్యాలు గ్రహింపబడ్డాయి.

రాజరాజాభిషేకము

అంగర నృసింహకవి (17 శ) ఈ ప్రబంధ కర్త. ఈతడు 1700 లకు తరువాతి వాడని వీరేశలింగంవంతులుగారూ, 1500 ప్రాంతం వాడని నిడుద వోలువారూ అభిప్రాయ పడుతున్నారు. వీరేశలింగం వంతులుగారి కవుల చరిత్రలోనూ, నిడుదవోలువారి ప్రబంధముణి భూషణ పీఠికలోనూ ఇందులోని

పద్యాలు మొత్తం పదమూడు ఉదాహరింపబడ్డాయి. (చూ:- అలబ్ధ కావ్యపద్య ముక్తావళి 107-111.) ఈ పద్యాలవల్ల ఈ కృతి కౌస్తుభం వల్లభూవతికి అంకిత మనీ, అతడు కొల్లాపుర నివాసి అనీ తెలుస్తుంది.

రాజశేఖరచరిత్ర

భర్తృహరి సుభాషిత రత్నావళిని తెలుగులో అనువదించిన ఏనుగు (చిన) లక్ష్మణ కవి తాతయైన ఏనుగు లచ్చకవి ఈ కృతి కర్త. ఈ కృతికి 'భల్లాణరాయ చరిత్ర' మనే నామాంతరం ఉన్నట్లుగా వండితులు భావిస్తున్నారు. (క. త. 12-166.) లచ్చకవి మనుమడు లక్ష్మణకవి తన జాహ్నవీ మాహాత్మ్యంలో రాజశేఖరచరిత్రను పేర్కొన్నాడు.

రాజశేఖరవిజయము

బొడ్డపాటి కొండయ తిరుకాశహస్తి శతకాన్ని, బొడ్డపాటి పేరయ మల్లికార్జున శతకం, సూర్యశతకం, అనంతమహత్వం, మంగళగిరి విలాసం, వద్మినీవల్లభం, శంకర విజయం రచించినట్లుగా జగ్గన ప్రబంధ రత్నాకరం వల్ల తెలుస్తుంది. (చూ: ప్రబంధరత్నావళి, పుటలు 23; 60-64) ప్రబంధ రత్నాకరం ప్రత్యంతరంలో బొడ్డపాటి రాజశేఖర విజయమని మాత్రమే ఉండడంవల్ల ఈ కృతికర్త బొడ్డపాటి కొండయో లేక పేరయో కావచ్చునని కా॥ కొల్లాపాటి శ్రీరామమూర్తిగారు అభిప్రాయపడుతున్నారు. (చూ: సాహిత్య సంవద, 286 పు).

రాజేంద్రచోళచరిత్ర

ఇది చారిత్రక పద్యకావ్యం. మైసూరు సామంతరాజ వంశానికి చెందిన సుగుటూరి ముమ్మడి తమ్మభూవతి (1614-1630) ఈ కృతి కర్త. (చూ. కుమారార్జునీయం.) తమ్మభూవతి సంస్కృతాంధ్ర కర్ణాటక భాషా శ్రేయ ప్రబంధనిర్మాణదురీణుడు. మూడు భాషల్లో గ్రంథాలు రచించినాడు.

రాధానాథవము

విజయరాఘవ నాయకుడు రచించిన యక్షగానాల్లో ఒకటి. ఈతని ప్రహ్లాద చరిత్రలో దీని ప్రసక్తి ఉంది.

రామకృష్ణ (విజయము) చరితము

మరింగంటి సింగరాచార్యులుగారు తానీ ద్వ్యర్థి కావ్యాన్ని పదమూడో వీట రచించినట్లుగా సీతాకల్యాణకావ్యం ఆవళాకలో చెప్పుకున్నాడు.

రమణ వదనూడునేండ్లను రామకృష్ణ

చరితమెల్ల తదీయ సంశ్లేషమొదవ

నాంధ్రభాషగ విరచించితొర భువిని

శబ్దశాసనబిరుదాంకశాలి వగుచు. (1.16).

ఈ రచనవల్ల సింగరాచార్యులకు శబ్దశాసన బిరుదం లభించినట్లుగా భావించవచ్చు. దీనికి రామకృష్ణవిజయమనే వ్యవహారంకూడా ఉన్నది.

రామకృష్ణవిజయము

చూ: రామకృష్ణచరితము.

రామచంద్రోపాఖ్యానము

రేవణూరి వేంకటార్యుడు రచించిన శకుంతలా పరిణయ కావ్యంలోని 'రేవణూరి పంశవయః పాతోధి నుదాదామ రామచంద్రోపాఖ్యాన ప్రబంధ సందాన, విద్యత్ప్రచండ తిరుమల కొండయాభిధబుదాగ్రణీ తనూభవ' అనే ఆశ్వాసాంత గద్యంలోని విశేషణాన్నిబట్టి ఈ కృతికర్త రేవణూరి తిరుమల కొండయార్యుడని తెలుస్తుంది. ఈతడు సంకీర్తనాచార్యుడైన అన్నమాచార్యునికి అల్లుడు. రేవణూరి వేంకటార్యుడు తిరుమల కొండయార్యుని కుమారుడు.

రామలింగశతకము

'రాజహంస రథాంగ! శ్రీరామలింగ' అనే మకుటంతో రచింపబడిన శతకం. ఎలుకు రి రామరాజు ఈ శతక కర్త. ఇందులోని ఒక సీసపద్యం ప్రబంధ రత్నాకరంలో పేర్కొబడింది. (చూ: ప్రబంధ రత్నావళి - 90 పు.) లభ్యమైన ఈ పద్యంలో ఈశ్వరుని అర్ధనారీశ్వరరూపం మనోహరంగా వర్ణింపబడింది.

రామప్రవరాజము

అల్లసాని పెద్దన కృతంగా ప్రసిద్ధం.

రామానుజచరిత్ర

విశిష్టాద్వైత మత ప్రవర్తకుడైన శ్రీమద్రామానుజుల చరిత్రను వివరించే ప్రబంధం. శేషం వెంకటపతి శశాంక విజయ కావ్యాన్ని అంకితం పొందిన పంగం సీనయ్య ఈ ప్రబంధ కర్త. ఈ విషయం 'శశాంక విజయ కావ్య వతారిక'లోని 'రామానుజ దివ్యచరిత్ర ప్రబంధ సాహితీ మోహితానల్ప సంతోష విశంకట వేంకట నగాదీశ్వరుండు' అనే వాక్యంవల్ల తెలియవస్తుంది. ఈ కృతి వేంకటేశ్వరునికి అంకితం.

రామాభ్యుదయము

మరింగంటి సింగరాచార్యులు (18 శ.) ఈ కృతికర్త.

రామాయణము

విక్రమార్క చరిత్రను అంకితం స్వీకరించిన సిద్ధన మంత్రిని జక్కన కవి 'శ్రీమద్వాణీపిలాస జిహ్వగ్రతలా' (1 - 1) కవితాకారా (8.124) రామాయణ సుప్రలాప రసికకలాపా (2 - 261) అని తన విక్రమార్క చరిత్రలో సంబోధించడంవల్ల సిద్ధన మంత్రి మంచి కవియని, రామాయణాన్ని రచించినాడని చెప్పవచ్చు. సిద్ధన తన రామాయణానికి ఏ నామకరణం చేసినాడో తెలియదు. కనుక అంతవరకు దీనిని రామాయణమనే చెప్పు ఓందాం. సిద్ధనమంత్రి రామాయణాన్నే కాక అనేక నవ్య కావ్యాలు రచించి నట్లుగా విక్రమార్కచరిత్రలోని కింది పద్యంవల్ల తెలుస్తుంది.

నవరసంబులయందు నవ్యకావ్యంబులు

కవిజనంబులు మెచ్చగా నొనరె (1.50)

ఈ నవ్యకావ్యాలేవో తెలియరాదు.

రామాయణము

వారణాసి లక్ష్మీవతి ఈ కృతిని రచించినట్లుగా ఈతని మేనల్లుడు శ్రీపాద వేంకటాచల కవి తన రామకృష్ణోపాఖ్యానమనే ద్వ్యర్థి కావ్య అవతారికలో పేర్కొన్నాడు.

అదికవివిరచిత కావ్యమాదికాండ

ముల కథ దెలుంగుబాసచే లలి ప్రబంధ

మాదరముతోడ గూర్చిన నాడు మేన

మామను సదావరిత మేనమామను మది

రామకృష్ణోపాఖ్యానం వతి మదరాసు ప్రాచ్యలిఖితపుస్తకభాండా గారంలో ఉంది.

రామాయణము

'ఆంధ్ర కవి పితామహ' బిరుదం పొందిన కొరవి సత్యనారన కవి రామాయణాన్ని రచించినట్లుగా కొరవి గోపరాజు 'సింహాసనద్వాత్రింశిక' అవతారికలోని కిందిపద్యంవల్ల తెలుస్తుంది.

రామాయణ కృతి కృతియై

తా మెఱయుచు సంధకవిపితామహుడనగా

భూమిని మించిన భీమన

నామఁబున బరగ సత్యనారన ఘనుడై (1.49)

సత్యనారన కొరవి గోపరాజుకు పినతాత. క్రి. శ. 1380 ప్రాంతానికి చెందినవాడు. ఈ రామాయణంలోని ఒక పద్యమైనా మనకు లభించలేదు.

రామాయణము

అన్నమాచార్య చరిత్రలో అన్నమాచార్యుల రచనలను పేర్కొంటూ 'చిన్నన్న' ప్రవిమల ద్విపద ప్రబంధ రూపమున, నవముగా" (పుట-45, 46) రామాయణాన్ని ద్విపదకావ్యంగా రచించినట్లుగా పేర్కొన్నాడు.

ఆంధ్రవిశ్వకళాపరిషత్తువారు ప్రకటించిన రంగనాథ రామాయణం అను బంధంలోని హెచ్చుగానున్న ద్విపదలు అన్నమాచార్య ద్విపద రామాయణం లోని కావచ్చునని నిడుదవోలువారు అభిప్రాయపడినారు. (వరదరాజ రామాయణ పీఠిక; 32 పుట.) రంగనాథ రామాయణంలో పరిశిష్టంగా ఇవ్వబడ్డ ద్విపదల్లోని పలుకుబడి, భావసంపద మొదలైన అంశాలు అన్నమాచార్యుల రామాయణ సంబంధి కీర్తనల్లో పుష్కలంగా ఉండడం వల్ల వీటిలో కొన్నైనా అన్నమయ్య ద్విపద రామాయణంలోని పంక్తులు కావచ్చునని డా॥ వేటూరి ఆనందమూర్తి గారు అభిప్రాయపడ్డారు. (భారతి. ఏప్రిల్ 1963.)

రామాయణము

ఆంధ్రకాళిదాస బిరుదాంబితమైన ఆలూరి కువ్వన కవి ఈ యక్షగానాన్ని రచించినట్లుగా ఆతని ఆచార్యవిజయకావ్యావతారికలో చెప్పబడింది.

రామాయణము

కథాశుకవి అని కీర్తిగన్న కుందురి వేంకటాచలకవి (18 శ.) రామాయణాన్ని వచనంలో రచించినట్లు ఆతని మిత్రవిందా పరిణయం అవతారిక వల్ల తెలుస్తుంది. (చూ: భాగవతము.)

రామాయణము

ఎఱ్ఱాప్రెగడ ఈ రామాయణ కర్త. 'వత్మిక భవు వచో వైఖరి రామాయణంబు వాంధ్రప్రబంధంబు జేసె' అని చెదలువాడ మల్లన విప్ర వారాయణ చరిత్రలో ఎఱ్ఱన రామాయణాన్ని రచించినట్లుగా పేర్కొన్నాడు.

నేటికీ ఈ రామాయణ ప్రతి లభించలేదు. పదిహేడో శతాబ్దికి చెందిన కూచి మంచి తమ్మకవి లక్షణసార సంగ్రహం ఎఱ్ఱన రామాయణంలోని పద్యాలను ఉదాహరించిన మొదటి లక్షణ గ్రంథం. అప్పకవీయం, మొదలైన అనేక లక్షణ గ్రంథాల్లో ఎఱ్ఱన రామాయణంలోని పద్యాలు ఉదాహరింపబడ్డాయి. వేటూరి ప్రభాకర శాస్త్రిగారు కొన్నింటిని ఎఱ్ఱన పద్యాలుగా గుర్తించినారు. ఎఱ్ఱన రామాయణంలోనివిగా మన కిప్పుడు తెలియవస్తున్న మొత్తం పద్యాలు యాభై. (చూ. అలబ్ధకావ్య పద్య ముక్తావళి, పుటలు 24-35) ఈ రామాయణం ప్రోలయ వేమారెడ్డికి అంకితం.

రామాయణము

ఆరవీటి తిరుమలరాజు ఈ ద్వీపద రామాయణ కర్త. ఇది విరూపాక్ష దేవునికి అంకితం కావించబడింది. (న. ఆం. సా. 10-199)

రామాయణము

బసవకవి ఈ రామాయణాన్ని రచించినట్లుగా కావలి వెంకటరామస్వామి తెలిపినారు. ఇది సంస్కృత మూలానికి ప్రశస్తమైన అనువాదమట.

రామాయణము

చిత్రకవి వెంకటరమణకవి (16 శ.) ఈ కృతికర్త.

రామాయణసంగ్రహము

చూ: సంగ్రహరామాయణము

రానక్రీడలు

విజయ రాఘవ నాయకుడు ఈ యక్షగాన కర్త. తానీ కృతిని రచించి నట్లుగా ఈతడు తన ప్రహ్లాదచరిత్రలో చెప్పుకున్నాడు.

రుక్మాంగదచరిత్ర

చెదలువాడ మల్లన (1585) ఈ ద్వీపద రుక్మాంగద చరిత్రకర్త. కొండ వీటి ప్రభువు బాచమరుసయ్యకు ఈ కృతి అంకితం. ఇందులోని రెండు పాదాలు అప్పకవీయంలో ఉదాహృతాలు (3. 229) మల్లన పద్య రూపంగా కూడా రుక్మాంగద చరిత్ర రచించినాడు. ఇది లభ్యమే. ద్వీపద కృతి మాత్రం అలభ్యం.

రుక్మిణీకల్యాణము

విజయరాఘవనాయకుడు ఈ యక్షగానకర్త.

రుక్మిణీకృష్ణ వివాహము

విజయరాఘవనాయకుడి యక్షగానకర్త అనీ, దీనిని రఘునాథుని ఆస్థానంలో విరిబోండ్లు వినిపిస్తుండేవారనీ తెలుస్తుంది.

రుక్మిణీనాటకము

తరిగొండ వెంగమాంబ ఈ కృతిని రచించినట్లుగా తన ద్వితీయ భాగవతం అవతారికలో చెప్పుకున్నది.

నిరువమ శ్రీ రుక్మిణీనాటకంబు
విరచించి భక్తితో....

రుక్మిణీపరిణయము

కృతికర్త పేరు తెలియదు. పూసపాటి కృష్ణమరాజుకు అంకితం. శ్రీకృష్ణ విజయ వ్రబంధం ద్వారా ఈ కావ్యం గురించి తెలుస్తుంది. విజయ నగరాన్ని పరిపాలించిన గజవతిరాజు తమ్మిరాజు శ్రీకృష్ణ విజయ వ్రబంధ కర్త (1620.1700)

రుక్మిణీపరిణయము

వడకండ్ల గురురాజకవి ఈ కృతిని రచించినట్లుగా ఆతని శేషధర్మము లనే గ్రంథంవల్ల తెలుస్తుంది.

రుక్మిణీపరిణయము

ఈ కావ్యకర్త లింగనమఖి శ్రీ కామేశ్వర కవి ఈతడు 17వ శతాబ్ది ఉత్తరార్ధానికి చెందినవాడు. ఈతడు రుక్మిణీ పరిణయం కావ్యాన్ని రచించినట్లుగా ఈతని సత్యభామా సాంత్వన కావ్యంలోని కింది అవతారికా వద్యంవల్ల తెలుస్తుంది.

అనువుగ రుక్మిణీపరిణయంబున మున్ హవణించి యార్యులౌ
నన దనియించినావు మమ నవ్రతిమంబుగ నవ్యకావ్యమిం
పున రచియించు మీ సొగసు పోడిమి మీఱగ సత్యభామ సాం
త్వనమన గవ్వరంపు చలువన్ గెలువన్ దిరుకామసత్కవీ.

ఈతని గ్రంథాలలో రుక్మిణీపరిణయం తొలి గ్రంథం. ఈ కావ్యాన్ని మధురరాజైన ముద్దళగిరి వ్రతువునకు అంకితమిచ్చినట్లాతని ఈ క్రింది వద్యం తెలుపుతుంది.

తనదు దక్షిణ నాయకత్వమున కుచిత
ముగను ముద్దళిమరి శౌరి ముదము మీద
సవతి రుక్మిణీపరిణయంబందుకతన
దా నిపుడు సత్యభామ సాంత్యనముగోరె.

ఈతడు రచించిన దేనుమాహాత్మ్యం వచన వాఙ్మయంలో తొలి గ్రంథ
మని పండితుల అభిప్రాయం.

రుక్మిణీపరిణయము

ఈ ప్రబంధాన్ని రచించిన కవి ఎవ్వరో తెలియదు. ఈ కృతిని విజయ
నగర గజపతి రాజైన కృష్ణరాజు అంకితం తీసుకున్నట్లుగా శ్రీ కృష్ణ విజయ
కావ్యావతారికలోని కింది పద్యంవల్ల తెలుస్తుంది.

భాసుర రుక్మిణీపరిణయాఖ్య ప్రబం

ధమునకు నాయకత్వము వహించె

(చూ: గజపతిరాజుల తెలుగుసాహిత్యపోషణము 75, 76 పుట)

రుద్రమహిమ

పండితారాధ్యుడీ కృతిని రచించినట్లుగా పాల్కురికి సోమన పండితా
రాధ్య చరిత్రలో పేర్కొన్నాడు. (వాదప్రకరణం, దీక్షాప్రకరణం.)

రేవతీపరిణయము

మద్దికాయల మల్లయ ఈ కృతి కర్త. ఈ కావ్యంలోని మూడు పద్యాలు
జగ్గన ప్రబంధరత్నాకరంలో ఉదాహరింపబడ్డాయి. (చూ:- ప్రబంధ రత్నా
వళి 73, 74 పుటలు)

లక్కాభట్ట చందము

ఉభయకవి లక్కాభట్ట చందోగ్రంథం రచించినట్లు లక్షణ శిరోమణి
వల్ల (4 - 16) తెలుస్తుంది. అందులో 'లక్కాభట్ట రచింపన్ వెలయు
చందమ'ని మాత్రమే ఉండడం వల్ల ఆ చందోగ్రంథం పేరు స్పష్టంగా
తెప్పలేం. ఈతనికి శేమేంద్రుడనే బిరుదనామం ఉంది.

లక్షణతిలకము

లింగమగుంట రామన్న (16 శ.) ఈ చందః కర్త. ఇందులోని - ఐదు
పద్యాలు పొత్తపి వెంకటరమణకవి లక్షణశిరోమణిలో ఉదాహరింపబడ్డాయి.
దీనికి లక్షణసారమనే నామాంతరం ఉంది.

లక్షణవిలాసము

పెనువర్తి వెంకటాద్రి (16 శ.) ఈ కృతిని రచించినట్లుగా అప్పకవీయంవల్ల తెలుస్తుంది.

లక్షణశిరోమణి

యాదవామాత్యచ్చంద మనే చందో గ్రంథానికి లక్షణ శిరోమణి అనేది నామాంతరం. (చూ. యాదవామాత్యచ్చందము)

లక్షణసారము

నన్నయ ఈ చందో గ్రంథాన్ని రచించినట్లుగా ప్రతీతి ఉంది. కాని దీనికి సరైన ఆధారాలు మాత్రం లేవు.

లక్షణసారము

లింగమగుంట రామన్న రచించిన లక్షణతిలకానికి లక్షణసారమనే నామాంతరం ఉంది. (చూ. లక్షణతిలకము.)

లక్షణాదేవికల్యాణము

లోకేశరావు సోమన (17 శ) ఈ యక్షగానాన్ని రచించినట్లు ఈతని బిరుదద్రవిజయకావ్యం అవతారికవల్ల తెలుస్తుంది.

లక్ష్మీనారాయణసంవాదము

ఈ గ్రంథ రచయిత యెవ్వరో తెలియదు. ఖడ్గ లక్షణ శిరోమణిలో తత్కర్త నవనవ్వు ఖడ్గానికి ప్రత్యేకంగా లక్ష్మీనారాయణ సంవాదంలో లక్షణాలు చెప్పబడియున్నట్లుగాను, తాను దానిననుసరించినట్లుగాను పేర్కొన్నాడు. కనుక ఇది ఖడ్గలక్షణాలను తెలిపే గ్రంథం అని భావించవచ్చు.

లక్ష్మీపరిణయము

ఈ కావ్య కర్త పేరు తెలియదు. ఇందులోని రెండు పద్యాలు ప్రబంధ పాఠ శిరోమణిలో పేర్కొనబడ్డాయి. (పుట 2) ఉద్యాన వర్ణన వీటిలోని వస్తువు. ఈ రెండు పద్యాలు నన్నెచోడుని కుమారసంభవంలో కనిపిస్తున్నాయి.

లక్ష్మీవివాహము

ఇది కుళ్ళూరి శరణరాజు కవిషే రచించబడ్డ కావ్యం. ఇందులో వివాహ వర్ణన ప్రధానవస్తువు (చూ. కాళిదాసోపనిషత్తు.)

లింగపురాణము

కామినేని ఎల్లారెడ్డి ఈ కృతికర్త, ఈతని సోదరుడైన కామినేని మల్లారెడ్డి రచించిన 'శివధర్మోత్తర'మనే కావ్యం వల్ల ఈ కృతిని గురించి తెలుస్తుంది. దీనికి లైంగధర్మమనేది నామాంతరం కావచ్చునేమో! శివధర్మోత్తరంలో ఎల్లారెడ్డి వాసిష్టలైంగ ధర్మాన్ని రచించినట్లు పేర్కొన్నాడు. ఇవి రెండు వేర్వేరు గ్రంథాలా ఒకే గ్రంథమా అనే విషయం నిర్ధారితం కాలేదు.

లైంగధర్మము

కామినేని ఎల్లారెడ్డి రచించిన లింగపురాణానికి లైంగధర్మమనేది నామాంతరం కావచ్చునని వండితుల ఊహ. (చూ: లింగపురాణము.)

వంశావళి

చిత్రకవి అనంతకవి (1580) ఈ కృతిని రచించినట్లుగా అతని కుమారుడు చిత్రకవి వెంకట రమణకవి రచించిన సాంబోపాఖ్యానం వల్ల తెలుస్తుంది. (చూ: ఇందుమతీపరిణయము)

వచనభాగవతము

ఈ కృతికర్త కుందుర్తి వెంకటాచలకవి. 18 వ శతాబ్దికి చెందినవాడు. వెంకటాచలకవి భాగవతాన్నే కాక రామాయణ, భారతాలను కూడా వచనంలో రచించినట్లుగా అతని మిత్రులందా పరిణయ కావ్యావతారికలోని ఈ కింది వద్యంవల్ల తెలుస్తుంది.

వచనకావ్యములుగా రచించినారు భా

రత, భాగవతములు రామకథయు (1 - 39)

వచనభారతము

కుందుర్తి వెంకటాచలకవి ఈ కృతికర్త. ఈతడు భారత, భాగవత, రామాయణాలను మూడింటిని వచనంలో రాసినాడు. ఈ మూడూ నేడు అలభ్యాలే. (చూ: భాగవతము).

వచనరామాయణము

కుందుర్తి వెంకటాచలకవి ఈ కృతికర్త. ఈతడు భారత, భాగవత, రామాయణాలను మూడింటిని వచనంలో రాసినాడు. (చూ: వచనభాగవతము.)

వజ్రపంజరశతకము

ఈ శతకం వట్టాభిరామకవి కృతమని శతకకవుల చరిత్ర తెలుపుతుంది. ఇందులోని పద్యాలు అ.క; సు.మ రం., ఆ రం.చం. మొదలైన లక్షణ గ్రంథాల్లో ఉదాహరింపబడ్డాయి. ఈ శతకంలోని పద్యాలు మొత్తం తొమ్మిది లక్ష్యమౌతున్నాయి. (చూ: అలబ్ధకావ్యపద్య ముక్తావళి. 117-119 పుటలు.) శరణాగతవజ్రపంజరా! అనేది ఇందులోని మకుటం.

వజ్రభుజోపాఖ్యానము

భానుమద్విజయ కావ్య కర్తయైన వెలగపూడి కృష్ణయ వంశీయునిచే రచింపబడ్డ కావ్యం. ఈ కావ్య కర్త పేరు తెలియదు. (చూ: గాంగేయోపాఖ్యానము.)

వజ్రాభ్యుదయము

నెల్లుట్ల నారాయణకవి (1600) ఈ ప్రబంధాన్ని రచించినట్లుగా, దీని జీర్ణప్రతి బమ్మెరలో నెల్లుట్లవారి దగ్గర ఉన్నట్లుగా గోలకొండ కవుల సంచికలో పేర్కొబడింది. ఈతడు పోతన వంశానికి చెందినవాడట. ఈ కావ్యంలోని రెండాశ్వాసాల గ్రంథభాగం ఆంధ్రసాహిత్య పరిషత్కార్యాలయంలో ఉన్నదని ఆంధ్రకవి సప్తశతిలో పేర్కొబడింది (111 పుట)

వరదరాజస్తుతి

మరింగంటి కవులలో సుప్రసిద్ధుడైన సింగరాచార్యులు ఈ కృతికర్త. సింగరాచార్యుల కృతిని తన తొమ్మిదో యేట రచించినట్లుగా తన సీతాకల్యాణ కావ్యంలో చెప్పుకున్నాడు.

నీరులతొమ్మిది యేండ్ల 'వరదరాజస్తుతి'

శ్రీరంగశతకంబు చెప్పినావు (1 - 1)

వల్లిపరిణయము

నెల్లూరి వీరరాఘవకవి (1680-1740) ఈ కావ్య కర్త. ఈతడు సంస్కృతాంధ్రాల్లో సుమారు అరవై గ్రంథాలు రచించిన కవిశ్వరుడు. ఈతడు రచించిన గ్రంథాలు తొన్ని ఈతని వసుంధరాపరిణయకావ్యంవల్ల తెలుస్తున్నాయి.

వసుంతతిలక కావ్యము

ఈ సంస్కృతంలోని వసుంతతిలకకావ్యం గణపవరపు వేంకటకవి రచించిన తెలుగు అనువాద గ్రంథమని అతని సుబంధితాజ వేంకటేశ్వర విజయవిలాస ఆవతారికలోని కింది పద్యంవల్ల తెలుస్తుంది.

వాణీవీణా నిక్షణ

పాణింధమపదనిబంధ బంధురపణితుల్

రాణింప "వసంతతిలక

భాణము" దెనుగించి కీర్తి బడసిన సుకవిన్ (47 ప.)

వసంతవిలాసము

అ. క., ల. సా. సం., సు. మ. రం., ల. శి. మొదలైన లక్షణ గ్రంథాలవల్ల నాచన సోమన వసంతవిలాస కావ్యాన్ని రచించినట్లుగా తెలుస్తుంది. ఇందులోని నాలుగు పద్యాలు సంపూర్ణంగానూ, ఒక పద్యం ఒక పాదమూ లభిస్తున్నాయి. (చూ: అలబ్ధకావ్యపద్యముక్తావళి 120, 121 పు.)

వసుచరిత్రవ్యాఖ్య

చిత్రకవి వెంకటరమణ కవి (17 శ) వసుచరిత్రకు వ్యాఖ్య రాసినట్లుగా ఆతని సొంబ విలాసం అనే కావ్యంలోని 'రాఘవ పాండవీయ, విష్ణుచిత్రియ, వసుచరిత్ర వ్రముఖ దీవ్యత్యావ్యార్థ బోధన సమర్థుడ'ననే వాక్యం వల్ల తెలుస్తుంది. ఈతడు చిత్రకవి ఆనంతయ్య కుమారుడు. (చూ: విష్ణుచిత్రియ వ్యాఖ్య)

వాదాంగచూడామణి

ఈ కృతి మల్లన రచితంగా ఆనందరంగ రాట్పందం వల్ల తెలుస్తుంది. భారబోధ చ్చందస్సులోనూ, సులక్షణసారంలోనూ ఇందులోని పద్యాలు ఉదాహరింపబడ్డాయి.

వాణీవిలాసము

సుకవి మనోరంజనం, ఆనందరంగరాట్పందం, సకల లక్షణ సంగ్రహం మొదలైన లక్షణ గ్రంథాల్లో ఈ కృతి నంది తిమ్మన వ్యాఖ్య పేర్కొనబడింది. ఇందులోని ఒక్క పద్యం మాత్రమే మనకు లభ్యమౌతోంది. (చూ: అలబ్ధకావ్యపద్యముక్తావళి. 122 పు.)

వామనచరిత్ర

ఈ కృతికర్త యెవ్వరో తెలియదు. లక్షణ శిరోమణిలో ఈ కావ్యంలోని ఒక పద్యం ఉదాహరింపబడింది. (చూ: అలబ్ధకావ్యపద్యముక్తావళి. 123 పుట).

వామనపురాణము

లింగమకుంట రామకవిచే రచింపబడ్డ కృతి. ఇది సంస్కృత వామన పురాణానికి ఆంధ్రీకృతి. (చూ: మత్స్యపురాణము.)

వామనపురాణము

ఎలకూచి బాలసరస్వతి (17 శ.) ఈ పురాణాన్ని రచించినట్లుగా ఆది
'బాలసరస్వతీయ టీక' అవతారికలోని కింది పద్యంవల్ల తెలుస్తుంది:

చంద్రావరిణయాది నత్కృత్తిసప్తను
దీప్రవామనపురాణ ప్రబంధ
బ్రామరీ గీత ప్రబంధౌఘ కర్తను
దక్షిణ కాళికాతంత్ర మాడ.

చంద్రావరిణయం అవతారికలో కూడా ఈ పురాణప్రసక్తి ఉన్నది.

వాలేకుపదములు

మల్లికార్జునవండితుడు చెప్పిన శైవమతపరమైన పదాలు.

వాసవదత్త

ఇది వక్కలంక వీరభద్రకవిచే రచించబడిన కావ్యం. ఈతడు ఈడు
వల్లి భవానీశకవికి మిత్రుడు. ఈ కావ్యం రావు మాధవశౌరికి అంకితం చేయబడింది. వత్సరాజు- వాసవదత్తల వృత్తాంతం ఇందులో ప్రబంధరీతిలో వర్ణించబడి ఉంటుంది. ఈ కావ్యానికి, కవికి సంబంధించిన వివరాలు క్లుప్తముగా వల్లి భవానీశకవి రచించిన శృంగారమంజరి అవతారికలోని కింది పద్యంవల్ల తెలుస్తున్నాయి.

అభియాతి మానవప్రభుమాళి మణిమృణి రాజినీరాజితరాజితాల్ల
నీరేరుహందైన శ్రీ రావు మాధవ రాయశౌరికి నతిప్రౌఢరీతి
వాసవదత్తాది భాసురకృతు లనేకములొనరించి తత్కరుణచేత
హరకేయూరాగ్రహార విస్ఫార తురంగముల్ రంగుమీఱంగ నంది
నకల సుకవీశ్వరాంభోజనికర హేళి
యై యలరు వక్కలంకాన్యవాయ కంశ
జలధిశశి వీరభద్ర మత్సరు సులించి
తదనుమతిఁ గృతియొనరింతు ముదముతోడ.

వాసవదత్తాభ్యుదయము

ఈ పద్యం ఆంధ్రప్రబంధ రత్నాకరంలో గణపదపూ వేంకటకవి ఈ కృతిని
శ్రీనాథకృతంగా పేర్కొంటూ ఇందులోని ఒక పద్యాన్ని ఉదాహరించినాడు.
(చూ: ఆంధ్రప్రభంబంధము 125 పుట.) శ్రీనాథుడు వాసవదత్తాభ్యుదయ
కావ్యాన్ని రచించినట్లుగా అతలాంటి కారావు.

వాసిష్ఠము

దోమకొండ సంస్థానాధీశ్వరుల్లో ఒకరైన కామినేని ఇమ్మడి మల్లారెడ్డి (1500 - 1600) ఈ కృతిని రచించినట్లుగా ఆతని తమ్ముడు మల్లారెడ్డి రచించిన శివధర్మోత్తరంలోని

“.....ఎల్లభూకాంతుడు ‘వాసిష్ఠ
లైంగ ధర్మము’ రామలింగమునకు
నంకితంబొనరించె”

అనే ఆవతారికా పద్యభాగంవల్ల తెలుస్తుంది. వాసిష్ఠలైంగ ధర్మం ఒకే గ్రంథమా లేక రెండు గ్రంథాలా అన్నది తేలని ప్రశ్న అని ఆరుద్రగారు పేర్కొన్నారు. ఈ గ్రంథం లభిస్తేగాని ఈ ప్రశ్న తేలదు

విక్రమసేనము

చిమ్మపూడి అమరేశ్వరుడు ఈ కావ్య కర్త. కొరవి గోవరాజు, అనంతామాత్యుడు, రామరాజ భూషణుడు, కూచిమంచి జగ్గకవి మొదలైన కవులచే ఈతడు స్తుతింపబడినాడు. గోవరాజుచే స్తుతింపబడినాడు కనుక ఈతడు 15 శ. కి పూర్వం డని చెప్పవచ్చు. సంకలన గ్రంథాలైన ప్రబంధ రత్నాకరం, ఉదాహరణ పద్యాలలో ఇందులోని పద్యాలు ఉదాహరించబడ్డాయి. వివిధ ఆకరాల వల్ల విక్రమసేనంలోని పద్యాలు మొత్తం 66 లక్ష్యమౌతున్నాయి. వీటిలో కొన్ని విక్రమసేనంలోవి కావు. (చూ: అలబ్ధకావ్యవద్యముక్తావళి 126-148 పుటలు.)

విక్రమార్క చరిత్రము

కవి భల్లటుడు ఈ కావ్యాన్ని రచించినట్లుగా గోలకొండ కవుల సంచికలో (396 పు.) పేర్కొనబడింది. వీరేశలింగం పంతులుగారు ఇందులోని ఒక పద్యాన్ని తమ కవుల చరిత్రలో ఉదాహరించినారు. (పు 713 1 సం.) ఆంధ్రకౌముదిలో భల్లటకవి విక్రమాదిత్య చరిత్రలోనిదిగా పద్యపాదం కనిపిస్తుంది. (చూ. అలబ్ధకావ్యవద్యముక్తావళి 149 పు.)

విజయరాఘవాభ్యుదయము

విజయరాఘవనాయకుని కుమారుడైన మన్నూరుదేవుడు తన తండ్రి చరిత్రను నిబంధించిన ప్రబంధం. మన్నూరుదేవుడు క్రీ. శ. 1650-1674 మధ్యకాలానికి చెందినవాడు. ఈతడి ప్రబంధాన్ని రచించినట్లుగా ఆతని

హేమాద్భుతానామకాస్వయంవరం భరతవాక్యంలోని “విజయరామవాఙ్మయదయా
ప్రబంధ నిబంధన చాతురీదౌరేయుండును” అనే వాక్యంలో పేర్కొనబడింది.

విజయరామభూషణము

విష్ణుభక్తి సుధాకరం అవతారికలోని “భూరివిజయ రామ భూషణ కృతి
నందె నగ్రహారములు విప్రాశి కిచ్చే” అవే పద్యభాగాన్ని బట్టి విజయరామ
భూషణకృతిని గురించి తెలుస్తుంది. (చూ: ఆం సా. పుట 415.)

విజయవిజయము

ఈ కృతి చిమ్మపూడి అమరేశ్వర కవికృతంగా ఆంధ్ర ప్రయోగరత్నా
కరంవల్ల తెలుస్తుంది. ఇందులోని ఒక్క పద్యం మాత్రమే లభ్యమౌతుంది.
(చూ: అలబ్ధకావ్య ముక్తావళి, 202 పు)

విజయరామ శతకము

సింహాద్రి నారసింహ శతకకర్తయైన గోగులపాటి కూర్మనాథకవి
ఈ శతకకర్త. “విజయరామా రామతీర్థాశ్రయా” అనేది ఇందులోని మకుటం.
ఈ కవి విజయనగర సంస్థానంలో పెద విజయరామ గజపతి ఆశ్రయంలో
ఉండినవాడు. కూర్మనాథ కవిపై అనూయ కలిగిన కొందరు లేనిపోని కథలు
కల్పించి ప్రభువుల నాతడు తిరస్కారభావంతో చూస్తున్నట్లుగా రాజుగారికి
తెలిపితే ఆయన తన కంకితంగా ఒక కృతిని రచించవలసిందిగా కూర్మనాథ
కవిని కోరినాడట. తన నియమానికి భంగం రాకుండా, ప్రభువుకు అసంతృప్తి
కలుగకుండా కూర్మనాథకవి ‘విజయరామా రామతీర్థాశ్రయా’ అనే మకుటంతో
ఈ శతకాన్ని రచించినాడట. ఇందులోని లభ్యమైన మూడు పద్యాలను
ఆరుద్రగారు తమ స. ఆం. సా. లో ఉదాహరించినారు. (287-288 పుటలు.)

విజయసేనము

తిక్కన విజయసేన మనే కావ్యాన్ని రచించినట్లుగా అవృకవీయం,
ఆంధ్ర ప్రయోగ రత్నాకరం మొదలైన లక్షణ గ్రంథాల వల్లా, ప్రబంధ
రత్నాకరం, ఉదాహరణ పద్యాలు అన్న సంకలన గ్రంథాల వల్లా తెలుస్తుంది.
వీటి ఆధారంగా ఈ కావ్యంలోని మొత్తం 17 పద్యాలు లభ్యమైనాయి. (చూ:-
అలబ్ధకావ్యపద్యముక్తావళి (పుట 151-157.)

విద్యుత్ప్రభావిలాసము

తక్కెళ్ళపాటి లింగన ఈ యక్షగానాన్ని గచించినట్లుగా ఈతని ఉత్తర హరిశ్చంద్రకథవల్ల తెలుస్తుంది.

విద్యుత్ప్రభావిలాసమ్ము వేడ్క
ఘటియించితిని యక్షగాన రీతి

విభూతిమాహాత్యము

పోచిరాజు వీరన్న ఈ కృతి కర్త: తానీ కృతిని రచించినట్లుగా వీరన్న తన భల్లాణచరిత్రంలో పేర్కొన్నాడు.

విరాటము

సర్వదేవునిచే రచింపబడిన భారత విరాటవర్వ మీ కృతి. ఇందులోని ఒక పద్యం ఉదాహరణపద్యములనే సంకలన గ్రంథంలోనూ, మరొకటి ఛందోగ్రంథంలోనూ లభ్యమౌతుంది. (చూ:- ప్రబంధరత్నావళి - పుట 99, అలబ్ధకావ్యపద్యముక్తావళి 158 పుట.) కన్నడ కవియైన పొన్నకవియే ఈ సర్వదేవుడట.

వివేకసింధువు

వేదాంత ప్రతిపాదకమైన సంస్కృత వివేక సింధువుకు ఇది ముకుంద ముని రచించిన తెలుగు వచనానువాదం. దీని నాధారంగా చేసుకొని వివేక సింధువును పద్య కావ్యంగా రచించిన వేగినాటి కొండనార్యుడు తన కృతిలో ఈ వచన వివేకసింధువును గూర్చి తెలిపినాడు.

“సమంచిత భవాబ్ధి తరణంబులైన వేదాంత ప్రకరణంబులు నదానంద సాంధ్రుడగు ముకుందమునీంద్రుడు నాంధ్రభాషను రచియించిన వచన కావ్యంబైన వివేకసింధువు నిరవద్య గద్య పద్యాత్మకంబుగా ప్రబంధంబు నేయ సమకట్టి”

విశ్వామిత్రచరిత్ర

సుభాషిత రత్నావళిని తెనిగించిన ఏనుగు లక్ష్మణకవి ఈ కృతికర్త. తానీ కృతిని రచించినట్లుగా ఈతని రామవిలాసకావ్యంవల్ల తెలుస్తుంది.

విశ్వేశ్వరచ్ఛందము

ఆనందరంగ రాట్చందంలోనూ, పొత్తపి వెంకటరమణకవి లక్షణ శిరోమణిలోనూ ఇందులోని పద్యాలు ఉదాహరింపబడ్డాయి. ఈ ఛందఃకర్త విశ్వేశ్వరుడు కావచ్చు. ఈతని కాలం స్పష్టంగా తెలియదు.

విశ్వేశ్వరశతకము

నిత్యానంద విశ్వేశ్వరా అనే మకుటం కలిగిన ఈ శతక కర్త విశ్వేశ్వరుడని తెలుపుతూ నీడుదవోలు వారు ఇందులోని ఒక పద్యాన్ని ఉదాహరించినారు. (ఆంధ్రవైదిక, జయసంవత్సరసంచిక 1954-55 183 పుట.)

విశ్వేశ్వరోదాహరణము

సుబాషితరత్నావళిని తెనిగించిన వీనుగు లక్ష్మణకవి ఈ ఉదాహరణ కర్త.

విష్ణుకథానిధానము

బైతరాజు ముమ్మయ ఈ కావ్యకర్త. ఇందులోని 14 పద్యాలు ప్రబంధ రత్నాకరంలో పేర్కొనబడ్డాయి. (చూ: ప్రబంధ రత్నావళి, పుటలు 77-81.) ఇవిగాక మరో మూడు పద్యాలు ప్రబంధ రత్నాకరం ప్రత్యంతరంలో లభిస్తున్నాయి. (చూ: సాహిత్య సంవద, 311-12 పుటలు.) ఇందులోనివి మొత్తం 17 పద్యాలు లభ్యమైనాయన్నమాట.

విష్ణుకాంచీమాహాత్మ్యము

ఆంధ్రకవి రామయ్య ఈ కృతి కర్త. ఇందులోని పదకొండు పద్యాలు ఉదాహరణ పద్యములన్న సంకలన గ్రంథంలో ఉదాహరింపబడ్డాయి. (చూ: ప్రబంధ రత్నావళి, పుటలు 87-88.) ఇందులోని కవిస్తుతి పద్యంలో నాచన సోమన స్తుతింపబడడం వల్ల ఆంధ్రకవి రామయ్య 15 శతాబ్దికి చెందినవాడని భావించవచ్చు.

విష్ణుచిత్తీయవ్యాఖ్య

చిత్రకళి వెంకటరమణ కవి (17 శ) ఈ వ్యాఖ్యను రచించినట్లుగా వండితులు భావిస్తున్నారు. ఈతని సాంబవీలాస కావ్యం ఆశ్వాసాంత గద్యంలోని "రాఘవపాండవీయ, విష్ణుచిత్తీయ, వసుచరిత్ర ప్రముఖ దీవ్యత్కావ్యార్థ సమర్థం అనే విశేషణం దీనికి సమర్థకంగా ఉంది. ఈతడు విష్ణుచిత్తీయానికే కాక రాఘవపాండవీయం, వసు చరిత్ర మొదలగు కావ్యాలకు కూడా వ్యాఖ్యలు రచించినాడని దీనివల్ల తెలుస్తుంది. (చూ: రాఘవపాండవీయవ్యాఖ్య.)

విష్ణుధర్మోత్తరము

శ్రీరాజా తమ్మన ఈ పురాణ కర్త. తొట్టతొలుతగా శేషధర్మము అను అంధీకరించిన తుతిమళ్ళరామనకు స్నేహితుడేకాక అతనికి శేషధర్మాల

శవనలో తోడ్పడినాడట ఈ వివరాలను రామన శేషధర్మాల అవతారికతో పేర్కొన్నాడు.

చిత్తమునన్ దలంచి నుతి చేసెద మత్స్కృతికిన్ సహాయము
ద్యత్తరమైతి జేసిన మహామహా సత్కవులెంచ 'విష్ణుధ
ర్మోత్తర' ముఖ్య సత్కృతులనూన చమత్కృతి మీరజేయు న
త్యుత్తము భద్రదిరాజకులదుర్యునిఁ దమ్మనసూరి వర్యునిన్.

భద్రదిరాజు తమ్మన విష్ణుధర్మోత్తరమేకాక మరికొన్ని గ్రంథాలను కూడా రచించినట్టి వద్యంవల్ల తెలుస్తున్నా ఆ గ్రంథాల పేర్లేమిటో తెలియవు. రామన శేషధర్మాలు అముద్రితం. దీని ప్రతి ఒకటి మదరాసు ప్రాచ్యలిఖిత పుస్తకభాండాగారంలో ఉన్నది. (నెం. ఆర్. 620.) భద్రదిరాజు వంశీయుడైన మల్లమంత్రి కవిపోషకుడై ఏనుగు లక్ష్మణకవిని ప్రోత్సహించి రామేశ్వర మాహాత్మ్యాన్ని రచింపజేసినాడు.

విష్ణుపురాణము

వెణుతురువల్లి వేంకటకవి ఈ కృతి కర్తయైవట్లుగా ఈదులవల్లి భవానీశకవి రచించిన శృంగారమంజరిలోని కింది అవతారికావద్యం వల్ల తెలుస్తుంది.

నయమొప్ప పిన్న నాటనుండియు నాంధ్రగీర్వాణభాషల (గృతులొనర్చె)

బ్రౌఢి శ్రీ విష్ణుపురాణాదికములును దీవినుతంబుగఁ దెనుగు జేసె

నతని వర్ణింతు నేతు కాశ్యంతరాశ

సూరివరనుతచాతుర్య మేరుదైర్య

లలిత వెణుతురువల్లి కులకలశజలధి

సూర్య మోహన వేంకటసుకవివర్యు.

ఏనుగు లక్ష్మణకవికి వేంకటకవి మేనమామ కొడుకు. వెణుతురువల్లి వారికి దిట్టకవి అనే బిరుదు ఉండడంవల్ల, క్రమంగా అది గృహ నామం కావడం వల్ల ఈతడు దిట్టకవి వేంకటకవిగా ప్రసిద్ధుడైనాడు. ప్రైవేటులో ఈతడు విష్ణుపురాణాది గ్రంథాలు రచించినట్లుగా చెప్పబడినా ఆతని గ్రంథ

విష్ణుపురాణము

ఇది సంస్కృత విష్ణుపురాణానికి అనువాదం కావచ్చు. పశుపతి నాగనాథుడి కృతి కర్త. ఇందులోని ఒకే ఒక పద్యం ఉదాహరణ పద్యము అన్న సంకలన గ్రంథంలో (14 శ.) ఉదాహరించబడింది. (చూ: ప్రబంధ రత్నావళి 41 పు.) పశుపతి నాగనాథుడు పశుపతి వండితుని పుత్రుడు. ఈతడే అయినవోలులోని అనపోతనాయకుని శాసనకవి.

వీరరాఘవశతకము

దేకుమళ్ళ రంగశాయి తిరువళ్ళూరు వీరరాఘవస్వామిపై ఈ శతకం చెప్పినట్లుగా ఆతని వాణీవిలాసవనమాలిక అవతారికవల్ల తెలుస్తుంది.

వీరభద్రచరిత్రము

గార్లపాటి లక్ష్మణకవి (16 శ) వీర రస ప్రధానంగా ఈ కావ్యాన్ని రచించినట్లుగా పోశెట్టి లింగకవి రచించిన నవచోళ చరిత్ర అవతారిక వల్ల తెలుస్తుంది.

వీరభద్రదేవుని విజయ సాహసము

వీరరసంబుగ విరచించి తానె

పాటికెక్కిన గార్లపాటి లక్ష్మణుని (1, 79 82)

వీరభద్ర విజయము

చక్రపాణి రంగనాథు డీ గ్రంథాన్ని రచించినట్లుగా వేటూరి ప్రభాకర శాస్త్రిగారు చాటుపద్య మణిమంజరి (ద్వితీయ భాగము, ప్రథమ సంపుటము పుట 80) లో పేర్కొన్నారు.

వీరమాహేశ్వరము

శివలీలా విలాస మనే కృతిని రచించిన నిశ్శంక కొమ్మన ఈ కృతి కర్త. శివలీలా విలాసానికే వీరమాహేశ్వరమనే నామాంతర మున్నదేమో! ఐతే ఇది గ్రంథాంతరం కాజాలదు. ఇందులోని మొత్తం పద్యాలుగు పద్యాలు ఉదాహరణ పద్యాలు అన్న సంకలన గ్రంథంలో ఉదాహరించ బడ్డాయి. (చూ: ప్రబంధరత్నావళి 24-26 పుటలు.)

వీరశృంగారసాంగత్యము

విజయరాఘవ నాయకు డీ కృతిని రచించినట్లు ఆయన ప్రహ్లాద చరిత్ర యక్షగాన అవతారికలోని 'సారమో వీరశృంగార సాంగత్యంబు మెర

యించు రసికుల మేలు బంతి' అనే పద్య పాదం వల్ల తెలుస్తుంది. యక్షగాన రచనా భేదమైన 'సాంగత్య' మనే కొత్త ప్రక్రియలో రచింపబడిన రచన. కన్నడ భాషలో సాంగత్య రచన ఉన్నది. దీనిలో ద్విపద కన్న ఒక మాత్ర అధికంగా ఉంటుంది. వీర శృంగార రసాల సమ్మేళనంతో ఈ కృతిలో వర్ణించిన ఇతివృత్త మేమిటో తెలియదు.

వీరనంగయ్యదేవ చరిత్రము

ఇది ద్విపద కృతి. పోశెట్టి లింగకవి ఈ కృతి కర్త. 15 వ శతాబ్ది చివరి భాగానికి చెందినవాడు. లింగన ఈ కావ్యాన్ని రచించినట్లుగా ఆతని నవ చోళచరిత్ర తెలుపుతుంది.

వేంకటమాహాత్మ్యము

లింగమకుంట రామకవిచే రచింపబడిన మాహాత్మ్య కావ్యం. ఇందులో వేంకటాచల మాహాత్మ్యం వర్ణ్యాంశం కావచ్చు. (చూ: మత్స్యపురాణము.)

వేంకటవిలాసము

ఈ కావ్యకర్త ఎవ్వరో తెలియదు. వసంత వర్షన వరమైన ఒక్క పద్యం మాత్రం ప్రబంధ రత్నాకరం ప్రత్యంతరంలో లభిస్తున్నట్లుగా డా॥ కొర్లపాటి శ్రీరామమూర్తిగారు పేర్కొన్నారు. (చూ. సాహిత్యసంపద 284-285 పుటలు.)

వేడుకోలువిన్నపములు

'గోపాలునకు వేడుకోలు విన్నపములు దరువులొనర్చు నౌదార్య దుర్య' అనే ప్రహ్లాద చరిత్ర నాటకంలోని అవతారికా పద్యపాదంలో విజయ రాఘవ నాయకుడు తానీ కృతిని రచించినట్లుగా చెప్పుకున్నాడు. శ్రీకృష్ణుని వేడు కుంటూ చేసిన విన్నపాలు ఇందులోని వస్తువు.

వేదాంతసారసంగ్రహము

భానుమద్విజయ కర్త వెలగపూడి కృష్ణయమాత్యుడు రచించిన వేదాంత గ్రంథం. కృతికర్త దీనిని వచనకావ్యంగా పేర్కొన్నాడు. వచన కావ్యమంటే వచనంలో రచింపబడ్డ కావ్యమని తాత్పర్యమా? చంపూ వద్దతిలో రచింపబడ్డ నృసింహ పురాణాన్ని బారిగడ్పుల ధర్మయామాత్యుడు వచన కావ్యంగా పేర్కొన్నాడు. "ఒగి నృసింహపురాణం, బగణితమది వచన కావ్యమై ఋషి బర గంగ రచియింపుమ" - (నృసింహపురాణం అవతారిక చూ: చరిత్రకెక్కని

చరితాత్మలు - పుట 7.) ఆనాడు వచన కావ్యమనే దానికి పారిభాషికమైన అర్థం మేదైనా ఉన్నదేమో ఆలోచించాలి. (చూ: మాలతీమాధవీయము.)

వ్యాసాష్టకము

పండితారాధ్యుడి అష్టకాన్ని రచించినట్లుగా పాల్కురికి సోమన పండితారాధ్యచరిత్ర వల్ల తెలుస్తుంది. (వాదప్రకరణం.)

శంకరదానమయ్యచరిత్రము

ఇది ద్వీపద కృతి. 15 వ శతాబ్ది చివరి భాగానికి చెందిన పోశాబ్ది లింగన ఈ కృతి కర్త. లింగన ఈ కావ్యాన్ని రచించినట్లుగా ఈతని నవచోళ చరిత్రవల్ల తెలుస్తుంది

శంకరవిజయము

బొడ్డపాటి పేరయ (1560కి పూర్వం) రచితమైన ఈ కావ్యంలోని 7 పద్యాలు ప్రబంధ రత్నాకరంలో పేర్కొబడ్డాయి. (చూ: ప్రబంధ రత్నావళి) ఇవి గాక మరో మూడు పద్యాలు ప్రబంధ రత్నాకరం ప్రత్యంతరం వల్ల లభిస్తున్నట్లుగా డా॥ కొర్లపాటి శ్రీరామమూర్తిగారు పేర్కొన్నారు. (చూ: సాహిత్యసంపద 301, 302 పు.) ఈ కావ్యంలోనివి మొత్తం 10 పద్యాలు లభ్యమైనాయన్నమాట.

శంకరగీత

ఇది శైవమతపరమైన గ్రంథం. మల్లికార్జునవండితుడు ఈ కృతికర్త.

శంకరపదములు

మల్లికార్జున వండితుడు వీటి కర్త. ఇవి శివపరాలైన సంబుద్ధులు కావచ్చునని వండితుల అభిప్రాయం. (య.వా.చ. 283.)

శంతనుచరిత్ర

గణపవరపు వేంకటకవి ఆంధ్రప్ర.ర. లో ఈ కావ్యాన్ని సోమయాజి అనంతయ్య కృతంగా పేర్కొంటూ ఇందులోని రెండు పద్యాలను ఉదాహరించినాడు. (చూ: అలబ్ధకావ్యపద్యముక్తావళి, 202, 203 పుటలు.)

శతశంకయూధము

తెల్లకన్నయ్య ఈ కృతికర్త. ఈతడికృతిని రచించినట్లు అతని తారాశకాంకవిజయము పీఠికవల్ల తెలుస్తుంది. (చూ: అర్ధనాడిశ్వరీకలాపము.)

శతకంఠ (శతకంధర) రామాయణము

ఆంధ్రకౌముది అనే వ్యాకరణగ్రంథంలో 'భీమకవికృతే శతకంఠ రామాయణే' అని పేర్కొని శతకంఠరామాయణంలోని పద్యాలను, ఉదాహరించడం వల్ల ఇది భీమకవి కృతంగా తెలియవస్తుంది. దీనికి శతకంధర రామాయణమనే నామాంతరం కూడా ఉన్నట్లుగా తెలుస్తుంది. ఇందులో లభ్యమైన పద్యాలు మూడు మాత్రమే (చూ: అలబ్ధకావ్యపద్యముక్తావళి, పుట 164.)

శతకంధరరామాయణం (చూ: శతకంఠ రామాయణము)

శతపక్షినంవాదము

క్షేమేంద్రుడనే బిరుదనామం కల లక్కాబట్టు ఈ కృతిని రచించినట్లుగా కవి వాగ్భంధనం, లక్షణ శిరోమణి, ఆంధ్రప్రయోగ రత్నాకరం మొదలైన లక్షణ గ్రంథాల వల్ల తెలుస్తుంది. ఈ కృతిలోనివిగా మొత్తం నాలుగు పద్యాలు లభిస్తున్నాయి. (చూ: అలబ్ధకావ్యపద్యముక్తావళి 165.166 పు)

శతసంహిత

మరింగంటి కవులలో ప్రసిద్ధుడైన సింగరాచార్యులు 'సీతా కళ్యాణం'లో తానీ కృతిని పన్నెండేండ్ల వయస్సులో రచించినట్లుగా పేర్కొనినాడు.

వరుసతో పన్నెండు వత్సరంబుల వేడ్క

శతసంహితను తెన్న జేసినావు (1.16)

శమంతకమణి చరిత్ర

వణుకూరి గుర్వరాజు ఈ కావ్యకర్త. ఇందులోని ఒక పద్యం ను.మ. రం. లోనూ, అప్పకవీయంలోనూ ఉదాహరింపబడింది. (చూ: అలబ్ధకావ్యపద్యముక్తావళి 167 పుట.)

శమంతకోపాఖ్యానము

రాళ్ళబండి వట్టాభిరామకవి ఈ కావ్యాన్ని రచించినట్లుగా వైయాకరణము గోపాలజయదేవరాజుగారు ఆంధ్రపత్రిక (పదో సంవత్సరాది సంచిక)లో రాసినారని వంగూరి సుబ్బారావుగారు తెలిపినారు. (శతకకవులచరిత్ర - 256 పు.)

అప్పకవి ఉదాహరించిన మధున్నందన, వజ్రవంజర శతకాలను, గువ్వల చెన్న శతకం, కవిసర్పగారుడం, కవిమూషికమార్జారం, మలరాజు గుండా

రాయణోపాఖ్యానం మొదలైన గ్రంథాలను కూడా ఈతడు రచించినాడు.
(ఆరుద్ర - 226 పు.)

శరభచరిత్ర

చక్రపాణి రంగనాథుడి కృతిని రచించినట్లుగా వేటూరి ప్రభాకరశాస్త్రి గారు చాటు పద్యమణిమంజరి (ద్వితీయ భాగము-ప్రథమ సంపుటము - పుట 80)లో తెలిపినారు.

శరభలింగ మకుటము

ఇది శతకం కావచ్చు. పాలపర్తి సోమేశ్వరుడి కృతికర్త. ఇందులోని ఒక పద్యం జగ్గన ప్రబంధరత్నాకరంలో ఉదాహరింపబడింది. (చూ: ప్రబంధ రత్నావళి 110 పు.)

శరభాంకలింగశతకము

గణపవరపు వేంకటకవి ఆంధ్ర ప్రయోగ రత్నాకరంలో నవకవుల శతకమనే పేరుతో 'శరభాంకలింగమా' అనే మకుటంతో నాలుగైదు పద్యాలు ఉదాహరింపబడ్డాయి. ఇదే మకుటంతో ప్రబంధ రత్నాకరం ప్రత్యంతరంలో శరభాంకుని కర్తగా పేర్కొంటూ ఒక పద్యం సేకరింపబడి ఉంది. కనుక ఇది శరభాంక కృతమేమో! (చూ: సాహిత్యసంవద, 287.288 పు.)

శాకుంతలము

నీధన్యపెగ్గడ రచించిన ఈ గ్రంథంలోని పురవర్ణనకు సంబంధించిన ఒక పద్యం 'ఉదాహరణ పద్యములు' అన్న సంకలన గ్రంథంలో ఉదాహరింపబడింది. (చూ: ప్రబంధరత్నావళి, 102 పు.)

శారదాదర్శనము

ఈ లక్షణగ్రంథం అప్పకవీయంలో పేర్కొనబడింది.

శారదావిలాసము

ఈ లక్షణ గ్రంథం కావన బసవన కవి సర్పగారుడంలో పేర్కొనబడింది. బసవన తన గ్రంథాన్ని రచించేప్పుడు సంప్రదించిన గ్రంథాలలో ఇది ఒకటి.

శాశ్వతము

వండితారాధ్యుడు ఈ కృతి కర్త. దీనినీతడు రచించినట్లుగా పాల్కురికి సోమన వండితారాధ్య చరిత్రలో పేర్కొన్నాడు. (పాదప్రకరణం.) ఇందులో వర్ణించబడిన విషయమేమిటో తెలియదు.

శాలివాహన సప్తశతి

ఇది శ్రీనాథుని కృత్యంలో రెండవది. 'నూనూగు మీసాల నూత్న యావనమున, శాలివాహన సప్తశతి నొడివితి' అని భీమఖండం (1 - 7) లో శ్రీనాథుడి కావ్యం రచించినట్లుగా స్వయంగా చెప్పుకున్నాడు. గాథాసప్తశతినే శ్రీనాథుడు శాలివాహన సప్తశతి అని పేర్కొన్నాడు. శాలివాహన రాజైన హాలుడు సంకలనం చేసిన ఏడు వందల ప్రాకృతగాథలను శాలివాహన సప్తశతి పేర శ్రీనాథుడు అనువదించి ఉంటాడు. వివిధ ఆధారాలను బట్టి ప్రస్తుతం ఈ కావ్యంలోని పద్యాలు ఐదు మాత్రం లభ్యమౌతున్నాయి. (చూ: అలబ్ధ కావ్యపద్యముక్తావళి, పుటలు 63 - 65.)

శిరోభూషణము

చింతలపల్లి ఎల్లన ఈ కృతిని రచించినట్లుగా తెలుస్తుందని కవి సప్తశతిలో పేర్కొని ఉంది. (పుట - 24.)

శాలిహోత్రము

ఇది అశ్వ శాస్త్రానికి సంబంధించిన గ్రంథం. దీని కర్త ఎవ్వరో తెలియదు. ఇందులోని కొన్ని పద్యాలు మడికి సింగన సకల సీతి సమ్మతంలో ఉదాహరింపబడ్డాయి. ఈ కృతికి అశ్వలక్షణ సారమనే నామాంతరం ఉంది. ఇది మనుమంచిబట్టుచే రచింపబడిన అశ్వశాస్త్రమని కొందరి అభిప్రాయం. కాని ఈ అభిప్రాయం సరి కాదని కవితరంగిణీకారులు నిర్ణయించినారు.

శివకాంఠీమాహాత్యము

దగ్గుపల్లి దుగ్గన ఈ కావ్యకర్త. ఇందులోని రెండు సీసపద్యాలు ఉదాహరణ పద్యములన్న సంకలన గ్రంథంలో పేర్కొనబడ్డాయి. (చూ: ప్రబంధ రత్నావళి 40 పు.) ఈ కృతి చెందలూరి గంగయ మంత్రి పుత్రుడైన దేవయా మాత్యునికి ఆంకితం చేయబడింది.

శివతత్త్వ రసాయనము

కాకతీయ ప్రభువైన గణపతి దేవునికి, ప్రతాపరుద్రునికి దీక్షా గురువైన విశ్వేశ్వర శివదేశికుడు ఈ కృతి కర్త. 1200 ప్రాంతానికి చెందినవాడు. ఈ విశ్వేశ్వర దేశికుడు, శివదేవయ్య-ఇద్దరూ ఒక్కరేనని చిలుకూరి నారాయణరావు ధారి అభిప్రాయం, శివదేవయ్య రచించిన శివదేవదీమణి శతకంలోని రెండు పద్యాలు మాత్రమే లభ్యమౌతున్నాయి.

శివదేవధీమణి శతకము

శివదేవయ్య ఈ శతక కర్త. ఈతడు ఓరుగంటిని పరిపాలించిన గజపతి దేవునికి, రుద్రమదేవికి మంత్రిత్వం నెరపినాడు. ఈ శతకంలోని పద్యాలు శ. క. చ. లో పేర్కొబడ్డాయి. ఒకానొక చందోగ్రంథంలో కూడా ఈ శతక పద్యం ఉదాహరింపబడింది. (చూ:- అలబ్ధకావ్యపద్య ముక్తావళి, పుట 170.)

శివభక్తి దీపిక

చక్రపాణి రంగనాథుడు (13 శ) ఈ కృతి కర్త. ఇది నయనగతి రగడతో ఉన్న రచనమట (క. త. 3).

శివరాత్రి మాహాత్మ్యము

లోకేశావు సోమన (17 శలాబ్ది) ఈ కృతి రచించినట్లుగా ఆతని బంధుర విజయంలో పేర్కొబడింది. దీనిని కవి వచన కావ్యమని చెప్పినాడు. వచన కావ్యమనగా చంపూకావ్యం.

శివస్తుతి

ఇందులోని ఒక పద్యం లక్షణ శిరోమణిలో ఉదాహరింపబడింది. (4-147.) ఈ పద్యాన్ని 'భీమన శివస్తుతి కందం' అని పేర్కొనడంవల్ల భీమన ఈ కృతి కర్త అనీ, ఇది కందంలో సంతరింపబడిన రచన అనీ తెలుస్తుంది.

శిష్యప్రబోధము

ఇది ద్వీపక కృతి. పోశెట్టి లింగన ఈ కృతి కర్త. ఈతడు 15 శలాబ్దికి చెందినవాడు. ఈతడు తన నవచోళ చక్రవర్తి అనే కావ్యంలో ఈ కావ్యాన్ని రచించినట్లుగా పేర్కొన్నాడు.

శివజ్ఞానదీపిక

పెదపాటి సోమయ ఈ కృతి కర్త. ఇందులోని చూడు చూడు మాత్రమే ప్రబంధరత్నాకరంవల్ల అభ్యమౌతున్నాయి. (చూ: ప్రబంధ రత్నాకరం 109-110 పు)

శుకరంభానందము

లోకేశావు సోమన (17 శ) రచించిన యక్షగానం. ఈతని బంధుర విజయకావ్యంలో దీని ప్రసక్తి కానవస్తుంది.

శుద్ధాంధ్రరామాయణము

అడిదం బాలబాస్కరకవి ఈ అచ్చ తెనుగు రామాయణ కర్త. ఈతని క.మారుడైన అడిదం సూరన "ఇది శ్రీమదశేష మసీషి హృదయం గమ మృదుపదసీరంధ్ర శుద్ధాంధ్ర రామాయణ ఘటనా వైదుషీదురంధరాడి దము బాలబాస్కరతనూభవ" అనే కవినంశయవిచ్చేదగద్యతో అడిదం బాల బాస్కరకవి ఈ రామాయణాన్ని రచించినట్లుగా చెప్పడమే కాక ఇందులోని ఒక పద్య పాదాన్ని ఉదాహరించినాడు కూడా. (చూ: క.సం.వి. 1.22.)

శూద్రకరాజచరిత్రము

నిడుదవోలువారు కవిభల్లటుని శూద్రకచరిత్రతోనిదంటూ ఒక పద్యాన్ని తమ తెలుగు కవుల చరిత్రలో పేర్కొన్నారు. కాని ఆ.రం.చం.లో ఈ పద్యం బ్రహ్మాండ పురాణంలోనిదిగా పేర్కొబడింది. (1-361.) కవి భల్లటుడు గణమంజరి, విక్రమార్క చరిత్ర రచించినట్లుగా గోలకొండ కవుల సంచిక తెలుపుతున్నది. క్షేమేంద్రుడనే బిరుదనామం కల లక్కాభట్టు కూడా శూద్రకరాజ చరిత్రను రచించినట్లుగా ఒకానొక ఛందోగ్రంథం వల్ల తెలుస్తుంది. (చం.గ్రం. డి-705, 41 పుట.)

శూద్రకరాజచరిత్రము

క్షేమేంద్రుడనే బిరుదనామం కలిగిన లక్కాభట్టు ఈ కావ్యాన్ని రచించినట్లుగా లిక్కన పేర ప్రసిద్ధమైన కవి వాగ్భంధనమనే ఛందోగ్రంథం వల్ల తెలుస్తుంది ఈతడు శతపక్షి సంవాదం, ముద్రామాత్యం అనే గ్రంథాలు కూడా రచించినాడట ఇవన్నీ అలభ్యాలే.

శృంగారమంజరి

గణపవరపు వేంకటకవిచే రచింపబడిన కృతి. "ఇరువది యేటను శృంగార మంజరియు నుదాహరణ జేసి మనతగన్న" అని వెంకటకవి తన ప్రబంధరాజ వేంకటేశ్వర విజయ విలాసంలో (26 పద్యం) చెప్పుకొనిన దానిని బట్టి ఈ కృతి అతని ఇరవదవయేట రచింపబడినట్లుగా తెలుస్తుంది ఇందులోని విషయమేమిటో తెలియదు. శృంగారరస ప్రధానంగా రచింపబడిన కావ్యమో లేక అలంకార శాస్త్ర గ్రంథమో కావచ్చు. ఈదురువల్లి భవానీ

శంకరుడు, బాలకృష్ణకవి - వీరిద్దరు అలంకార శాస్త్రమైన శృంగార మంజరిని రచించినారు.

శృంగారరత్నాకరము

ప్రబంధ రత్నాకరంలో కళావీలాసంలోని 'తొడవులు పెట్టి' అనే పద్యం తరువాత 'లలనలు గొందఱు' అనే పద్యం ఉంది. దీనికి ఆకరం లేదు. దీని ముందు పద్యానికి కళావీలాసం ఆకరంగా చూపబడింది. కనుక మాన వల్లివారు ఈ పద్యాన్ని కూడా కళావీలాసంలోనిదిగా భావించినారు. కాని 'లలనలు గొందఱు' అనే పద్యం బాలబోధ ఛందస్సు లేక సర్వలక్షణసారం అనే లక్షణ గ్రంథంలో బాస్కరప్రెగ్గడ రసాలంకారంలోని పద్యంగా ఉదాహరించబడింది. దీనినిబట్టి ఇది కళావీలాసంలోని పద్యం కాదని తెలుస్తుంది. కాని ప్రబంధ రత్నాకరం ప్రత్యంతరంలో ఈ పద్యం బాస్కరుని శృంగార రత్నాకరంలోనిదిగా పేర్కొనబడింది. ఈ బాస్కరుడు బాస్కర ప్రెగ్గడ కావచ్చు. ఈతడు శృంగారరత్నాకరమనే పేరుతో అలంకారగ్రంథాన్ని రచించిఉంటాడని భావించవచ్చు.

శృంగారషష్ఠం

రాచమల్లు కవులు రచించిన కవుల షష్ఠమనే గ్రంథానికి శృంగారషష్ఠమనే నామాంతరం ఉంది. (చూ: కవులషష్ఠము.)

శృంగారసుధార్థవము

తుమ్మరి శరభరాజకవిచే రచింపబడ్డ కావ్యం. శయ్యా చమత్కార విశేషాలతో రచితమైన కావ్యమట. శృంగార రస ప్రధాన కావ్యమని ఊహించవచ్చు. (చూ: కాళిందీవరిణయము.)

శేషధర్మములు

వెణుతురువల్లి (దిట్టకవి) విశ్వనాథకవి (17 శ) ఈ కృతికర్త. విశ్వనాథకవి దీనిని పెద్దాపుర సంస్థాన స్థాపకుడైన వత్సవాయ తిమ్మభూపతికి ఆంకితం చేసినాడు. శేషధర్మములు అవతారిక మాత్రమే ముద్రితమైనది. తక్కిన భాగం ప్రస్తుతం అలభ్యం.

శేషధర్మములు

భమిడివల్లి వేంకటశేషకవి శేష ధర్మములను రచించినట్లుగా మిక్కిలి మల్లికార్జునుడు రచించిన కృష్ణార్జునీయమనే కృతి అవతారికవల్ల తెలుస్తుంది.

ఈ కృతి లింగమప రిపురంలో నెలకొని ఉన్న రామదేవునికి అంకితమట. కృష్ణార్జునీయప్రతి మదరాసు ప్రాచ్యలిఖిత పుస్తక భాండాగారంలో ఉన్నది. (నె. R. 775.)

శేషభాగవతము

ఈ భాగవత కర్త ఎవ్వరో తెలియదు. ఆంధ్రకౌముదిలో ఈ కావ్యం లోని ఒక పద్యం ఉదాహరించబడింది. (చూ: అలబ్ధకావ్యపద్యముక్తావళి 173 పుట.) ఇందులోనే చిత్రశేష భాగవతంలోనిదిగా మరో పద్యం కనిపిస్తుంది. ఈ రెండు భాగవతాలు ఒక్కటేనో, వేర్వేరో చెప్పలేము.

శేషశైలేశ లీల

కాణాదం పెద్దనసోమయాజి కవిచే చిత్రకవితాశీతిలో రచింపబడ్డ ప్రబంధం. కచటతప అనే ఐదు వర్ణాక్షరాలకు చెందిన ఇరవై ఐదు అక్షరాలను వదలి కేవలం ఎనిమిది అంతఃస్థోష్మవర్ణాలతో - అంటే - యరలవ శషసహ లతో మాత్రమే పద్య రచన సాగటం ఇందులోని విచిత్రత. ఈ విషయాన్ని పెద్దన సోమయాజి ముకుంద పీఠాసం అవతారికలో ఈవిధంగా చెప్పుకున్నాడు.

కాదివర్ణంబులిరువదియైదు విడిచి
చేసితివపంచవర్గీయ చిత్రకృతిని
శేషశైలేశ లీలాఖ్యచే నెసంగ
యాదిమిత వర్ణనియతి శక్యంబె జగతి. (24 పద్యం)

కావ్యనామంలో కూడా ఈ విచిత్రత కానవస్తుంది. (చూ: మత్స్య.

పురాణము:

శ్రీకృష్ణతులాభారము

మరింగంటి వేంకట నృసింహాచార్యులచే రచింపబడిన ద్విపద కావ్యం గోలకొండ కవుల సంచిక ఈ కావ్యపు ఉనికిని తెలియజేస్తుంది. (పుట 410)

శ్రీకృష్ణవిలాసము

వెన్నెలకంటి వేంకటాచలకవి ఈ కావ్యకర్త అని పేర్కొంటూ గురజాడ శ్రీరామమూర్తిగారు తమ కవిజీవితములలో ఇందులోనివిగా 14 పద్యాలను ఉదాహరించినారు. మానవల్లివారు మరో రెండు పద్యాలను కుమార సంభవ

ప్రథమభాగానుబంధంలో పేర్కొన్నారు. (చూ. అలబ్ధ కావ్యపద్య ముక్తావళి 174-179 పుటలు).

శ్రీకృష్ణ (లీలా) విలాసము

కటికినేని రామయ్య ఈ ప్రబంధ కర్త. ఇందులోని రెండు పద్యాలు ఈతని కువలయానంద ప్రకాశికలో లభిస్తునట్లుగా ఆరుద్రగారు తమ స. ఆం. సా. లో పేర్కొంటూ ఆ రెండు పద్యాలను ఉదాహరించినారు. (స. ఆం. సా. 12 - 297 పు.)

శ్రీకృష్ణ శతానందీయము

మరింగంటి సింగరాచార్యుల కృతి.

శ్రీగిరినాథవిక్రమము

శ్రీశైల మల్లికార్జునునిపై చక్రపాణి రంగనాథుడు చెప్పిన ఐదువందల సీసపద్యాలు గల కృతి ఇది. (చూ: చాటుపద్యమణిమంజరి, ద్వితీయ భాగం ప్రథమ సంపుటం 80-81 పుటలు.) గురురాజ చరిత్ర అనే కన్నడ గ్రంథంలో రంగనాథుడి కృతితోపాటు మరెన్నో కృతులను రచించినట్లుగా చెప్పబడింది.

శ్రీగిరిశతకము

ఈ శతక కర్త శ్రీగిరికవి (క్రి.శ. 1315). ఇందులోని రెండు పద్యాలు సకల సీతి సమ్మతంలో గ్రహింపబడ్డాయి. శ్రీగిరికవి నవనాథ చరిత్రను (పద్యకృతి), శ్రీరంగ మాహాత్మ్యాన్ని రచించినాడు. ఈతని కృతులన్నీ అలభ్యలే.

శ్రీధరచందస్సు

గ్రంథనామాన్ని బట్టి ఈ చందఃకర్త శ్రీధరుడని భావించవచ్చు. గౌరన మొదలైన లాక్షణికులీ చందస్సును ఉదాహరించినారు పొత్తపి వేంకట రమణ కవి ఉదాహరించిన పద్యం (ల.శి.4.116)లో పిన్నభూవరుని సోమ! అనే సంబోధన ఉండడంవల్ల ఇది పిన్న సోమభూపతికి అంకితం అయినట్లుగా తెలుస్తుంది.

శ్రీనగాధీశశతకము

కాకుమారి అప్పకవి ఈ శతక కర్త. ఈతడు అప్పకవీయంలో చెప్పిన 'శ్రీనగాధీశ సుశ్లేషనిందాస్తుతి భావగర్భిత సీసపద్య శతము' (అవతారిక 85 పద్యం) అనే వాక్యంవల్ల ఇది సీస పద్య శతకమనీ, ఇందులోని పద్యాలు

శ్రీశైల మల్లికార్జునునిమీద శ్లేష నిందాస్తుతి గర్భంగా రచింపబడ్డాయని తెలుస్తుంది. ఈ శతకానికి అప్పకవి పెట్టిన పేరేమిటో స్పష్టంగా తెలియదు. శ్రీనగాదీశ శతకమనే పేరు శతక కవుల చరిత్రకారులు వంగూరి సుబ్బారావు ఊహించినది మాత్రమే.

శ్రీరంగమాహాత్యము

చెన్నమల్లు శీగిరన్న (శ్రీగిరికవి) ఈ కృతి కర్త. ఇందులోని నాలుగు పద్యాలు ఉదాహరణ పద్యములనే సంకలన గ్రంథంలో లభ్యమౌతున్నాయి. (ప్రబంధ రత్నావళి పు. 97-98.) ఈతడు రచించిన పద్య నవనాథ చరిత్ర, (పద్య కృతి) శ్రీగిరి శతకం కూడా అలభ్యాలే.

శ్రీరంగశతకము

మరింగంటి సింగరాచార్యులీ శతకాన్ని రచించినట్లుగా తన సీతా కల్యాణ అవతారికలో చెప్పుకున్నాడు.

నీరుల తొమ్మిదియేండ్ల పరదరాజస్తుతి

శ్రీరంగశతకంబు చెప్పినావు (1-16)

శ్రీరామపట్టాభిషేకము

శ్రీనాథుని వెంకటరామయ్య రచించిన అశ్వారాయచరిత్రకే శ్రీరామ పట్టాభిషేకమనే నామాంతరం ఉంది. (చూ: అశ్వారాయచరిత్ర.)

శ్రీరామవిజయము

వెణుతురుపల్లి విశ్వనాథకవి ఈ యక్షగాన కృతికర్త. ఈతనికి దిట్టకవి విశ్వనాథకవి అనే వ్యవహారనామం కూడా ఉంది. ఈ యక్షగానాన్ని రచించి నట్లుగా కవి తన శేషధర్మములు అవతారికలో చెప్పుకున్నాడు. (చూ: గౌరీ వివాహము.)

శ్రీరామశతకము

వత్సవాయ బలభద్రరాజకవి ఈ శతక కర్త. ఈతడు పెద్దాపుర సంస్థానాన్ని క్రీ.శ. 1607 నుండి 1646 వరకు పరిపాలించిన వత్సవాయ రాయవ మహిషాలుని కుమారుడు. 'అమిత ఖ్యాతికి మూలమైన కృతి దానందెన్ గిరాతార్జునీయము శ్రీరాముల పేరఁ బద్యశతకంబారూఢి నిర్మించె' అనే వీనుగు లక్ష్మణకవి రామవిలాస కావ్యవతారికలోని వాక్యం వల్ల బలభద్రరాజకవి ఈ శతకాన్ని రచించినట్లుగా తెలుస్తుంది.

శ్రీశైలమాహాత్మ్యము

తెనాలి రామకృష్ణుని పెదతమ్ముడు శ్రీగిరి ఈ కృతిని రచించినట్లుగా తెనాలి రామభద్రకవి ఇందుపై కల్యాణావతారికలోని పద్యంవల్ల తెలుస్తుంది.

మీ తాత శ్రీగిరి చాతురీవిఖ్యాతి

శ్రీశైలమాహాత్మ్య కృతి యొనరె

తెనాలి రామభద్రుడు తెనాలి రామకృష్ణ కవి పెదతమ్ముడు శ్రీగిరి కవికి మనుమడు.

షడర్థనిర్ణయము

కవిరాక్షసుడు రచించిన నిమంటువట.

షడ్భాషావివరణము

ఎలకూచి బాలసరస్వతి రచన. షడ్విధ ప్రాకృతాలకు సంబంధించిన అంశాలు ఇందులో వివరించబడిఉంటాయి.

షష్ఠస్కంధము

మలయమారుతం సర్వన్న ఈ కృతి కర్త. ఇది బాగవతంలోని షష్ఠ స్కంధానికి తెలుగు సేత. ఇందులోని ఒక పద్యం ప్రబంధ రత్నాకరంలో లభిస్తుంది (చూ: ప్రబంధరత్నావళి 99 పు.) పోతన షష్ఠస్కంధం శిథిలం కావడంవల్ల సర్వన దీనిని రచించి ఉండవచ్చు.

షోడశరాజచరిత్ర

ప్రబంధ రత్నాకరంలో ఒక పద్యమూ, ప్రబంధ రత్నాకరం ప్రత్యం తరంలో మరో పద్యమూ మొత్తం రెండు పద్యాలు షోడశరాజ చరిత్రలోనివి లభిస్తున్నాయి. అమడూరి నరసింహభట్టు ఈ కృతి కర్త.

సంక్షేపబాగవతము

ఈ కృతి కర్త 'కవి చింతామణి' కర్తయైన వెల్లంకి తాతంబట్టు. తాతంబట్టు సంక్షేప బాగవతాన్ని రచించినట్లుగా చాటుపద్యమణి మంజరిలోని యీ క్రింది పద్యం తెలుపుతుంది.

ఏ కవి నిర్మించె నీ శబ్దశాస్త్ర వద్దతియెల్ల సుకవి చింతామణి యన

ఏ కవి చెప్పె ననేక పుణ్యానల్ప బంధుర సంక్షేపబాగవతము

....

అతడు వెల్లంకి తాత

సంగ్రహభాగవతము

తంజావూరిని పాలించిన విజయరాఘవనాయకుని ఆస్థానంలో ఉండి అతనిచే కనకాభిషేకం చేయించుకున్న వసుపులేటి రంగాజమ్మ (1633-73) ఈ కావ్యకర్త. ఈమె తన ఉషాపరిణయ కావ్యం అవతారికలో ఈ విధంగా చెప్పుకుంది.

.....'రామాయణంబును'

'భాగవతంబును' 'భారతంబు'

సంగ్రహంబున రచించి సరసరీతి

మమ్ము మెప్పించితివి చాల నెమ్మి దనర. (6 పద్యం)

దీనినిబట్టి రంగాజమ్మ రామాయణ, భారత, భాగవతాలను మూడింటిని సంగ్రహంగా రచించినదని తెలుస్తుంది. కాని ఈ మూడూ నేడు అలభ్యలే.

సంగ్రహభారతము

విజయరాఘవనాయకుని ఆస్థానాన్ని అలంకరించిన వసుపులేటి రంగాజమ్మ ఈ కావ్యకర్త. (చూ: సంగ్రహభాగవతము.)

సంగ్రహరామాయణము

వసుపులేటి రంగాజమ్మ ఈ కావ్యకర్త. (చూ: సంగ్రహభాగవతము).

"రాణింప రచించి రామాయణంబును

భాగవతంబును భారతంబు

సంగ్రహంబుగ రచించి సరసరీతి

మమ్ము మెప్పించితివి చాల నెమ్మి దనర"

ఉషాపరిణయం గ్రంథాంత గద్యలో కూడా తనను 'మహనీయ రామాయణ భారత భాగవత కథాసంగ్రహ విచక్షణగా పేర్కొన్నది.

సంగ్రహభారతము

రంగాజమ్మ సంగ్రహభారతాన్ని రచించినట్లుగా ఉషాపరిణయ కావ్యావతారికలోని పద్యంవల్ల గ్రంథాంత గద్యవల్లా తెలుస్తుంది. (చూ: సంగ్రహ భాగవతము.)

సంగ్రహరామాయణము

రంగాజమ్మ సంగ్రహ రామాయణాన్ని రచించినట్లుగా ఈమె ఉషా పరిణయ కావ్యావతారికలోని పద్యం వల్లా, గ్రంథాంత గద్యవల్లా తెలుస్తుంది. (చూ: సంగ్రహభాగవతము)

సంపంగిమన్నారుసాంగత్యము

చూ : మన్నారుసాంగత్యము,

సంపత్కుమారీయము

దీనికి వేంకటవిలాసమనే నామాంతరం ఉంది. శీలం వెంకటరాఘవకవి ఈ కృతికర్త. ఈతడు తన కాశ్రయమైన కోసల వెంకటస్వామి కోరిక ప్రకారం ఈ గ్రంథాన్ని రచించి అతనికి అంకితం కావించినాడు.

సంవరణచరిత్రము

చెదలువాడ మల్లన విప్రనారాయణ చరిత్రలో 'వరుస జెప్పించుకొనియే సంవరణ చరిత్ర మెరిమి మాకయ లక్ష్మీవతీశ్వరుండు' (అవతారిక) అనే పద్య భాగంవల్ల ఈ కృతిని గురించి తెలియవస్తుంది. ఈ కృతికర్త మల్లన కావచ్చు. ఇది విప్రనారాయణ చరిత్రను అంకితం తీసుకున్న తిరుమలరాజు తమ్ముడైన లక్ష్మీవతిరాజుకు అంకితం చేయబడింది.

సంసారమాయాస్తవము

పండితారాధ్యుడీ కృతిని రచించినట్లుగా పాల్కురికి సోమనాథుని పండితారాధ్యచరిత్రవల్ల తెలుస్తుంది. (వాదప్రకరణం)

సకలజన (సకలజీవన) సంజీవనము

ఇది చిత్రకవి అనంతకవి (1580) కృతి అని అతని కుమారుడు చిత్రకవి వెంకటరమణకవి రచించిన సాంబవిలాస కావ్య అవతారిక తెలుపు తుంది. ఇది లక్షణ గ్రంథం కావచ్చునని ఆరుద్రగారి అనుమానం. (స. ఆం సా. 208 పు) (చూ: ఇందుమతీ పరిణయం.)

సకలపురాణసారము

కూచిరాజు ఎఱ్ఱయచే రచించబడిన ఈ కృతిలోని ఒకే ఒక పద్యం ప్రబంధ రత్నాకరంలో ఉదాహరింపబడింది. (చూ: ప్రబంధ రత్నావళి 16 పు) ఈతడు రచించిన సకలకథానిధానం పీఠికలో కూడా "అఖిలపురాణేతిహాస కావ్య స్మృతిచయము రచించిన చారుమతివి" - అని ఉండటంవల్ల ఎఱ్ఱయ సకలపురాణసారాన్ని రచించినట్లుగా తెలుస్తుంది

సకలాలంకారసంగ్రహము

అలంకార శాస్త్ర విషయాలను తెలిపే లక్షణ గ్రంథం ఇది. మరింగంటి సింగరాచార్యులు ఈ లక్షణ గ్రంథకర్త. సింగరాచార్యులు ఈ లక్షణ

గ్రంథాన్ని పద్దెనిమిదోయేట రచించినట్లుగా తన సీతాకల్యాణ కావ్యావతారికలో చెప్పుకున్నాడు.

‘ఒనర పద్దెనిమిది వత్సరమ్ముల నాడు
సకల అలంకార సంగ్రహమ్ము’ (1-20.)

సత్యభామావిజయము

ఘట్ట ప్రభువు (16 శ) ద్వీపద కృతిని రచించినట్లుగా ఆంధ్ర కవి సప్తశతి తెలుపుతుంది. (పుట 65)

సత్యభామావివాహము

విజయరాఘవనాయకుడు రచించిన ఈ యక్షగాన ప్రసక్తి ఇతని ప్రహ్లాద చరిత్ర అవతారికలో కానవస్తుంది.

సత్యావధూప్రణయ ప్రబంధము

లక్షణ శిరోమణి కర్త ఈ కావ్యాన్ని అల్లసాని పెద్దన కృతంగా పేర్కొంటూ ఇందులోని ఒక పద్యాన్ని ఉదాహరించినాడు. కృష్ణదేవరాయలు సంస్కృతంలో రచించిన సత్యావధూ ప్రీతినకావ్యానికి ఇది తెలుగు అనువాద గ్రంథమేమో!

సభాభిరామము

తామరవల్లి శరణమంత్రి (16శ.) ఈ కృతిని రచించినట్లుగా ఆతని పుత్రుడు తిమ్మయ శేషధర్మములనే గ్రంథంలో పేర్కొన్నాడు ఇది వచన కావ్యమట.

సముద్రమథననాటకము

‘బుధులు మెచ్చ సముద్రమథన నాటకరాజమొనరించు భువనమోహన చరిత్ర’ అని విజయరాఘవ నాయకుడు తానీ యక్షగానాన్ని రచించినట్లుగా ప్రహ్లాద చరిత్రలో పేర్కొన్నాడు.

సముద్రమథనము

తెళ్ళ కృష్ణయ్య ఈ కృతి కర్త. దీని ప్రసక్తి ఆతని తారాశాంక విజయ కావ్యావతారికలో కనిపిస్తుంది. (చూ: అర్థనారీశ్వరీ కలాపము.)

సీతాన్వయంవరము

సఖావతయ్య రచన. సంగీతకృతులలో రచితమైన నాటకమట.

సీతా విజయము

లింగనకవి రచించిన శతకంత రామాయణానికి శతముఖ రామాయణమనీ, సీతా విజయమనీ పేర్లు ఉన్నాయి. ఈ గ్రంథం లభ్యమే కాని సీతా విజయమనే పేర వల్లూరి హనుమంతకవి రచించిన మరో ద్వీపద కావ్యమున్నట్లుగా నాగ్నజి తీవరిణయకావ్యావతారిక వల్ల తెలుస్తుంది.

సీతావిజయము త్రిపురా

రాతివిజయమని కతలను రచియించి బుధ

ప్రీతిగను ద్వీపదకల్పన

మాతరమా మెచ్చగ హనుమంతుని కవితల్.

హనుమంతకవి సీతావిజయమునే కాక త్రిపురారాతివిజయమనే ద్వీపద కృతిని కూడా రచించినాడట. ఈ రెండూ అలభ్యాలే.

సుందోపసుందోపాఖ్యానము

ఈ ప్రబంధం బండి వెంకటస్వామిచే రచింపబడినట్లుగా ఆతని రంభానలకూబర సంవాదమనే ప్రబంధంలోని ఈ గ్రంథాంత గద్య వల్ల తెలుస్తుంది. "ఇది.... శ్రీమద్భండి వంశవయః పారావార సుధాకర, చెంగల్వరాయ పుత్ర సుచరిత్ర సుందోపసుందోపాఖ్యాన ప్రబంధ రచనా చాతుర్య దుర్య, బుధజన విదేయ వేంకటస్వామి నామదేయ ప్రణీతంబైన రంభానలకూబర విలాసంబను మహా ప్రబంధంబునందు వంచమాశ్వాసము." ఈతని రంభానలకూబర విలాసం ప్రతి మదరాసు ప్రాచ్యలిఖిత పుస్తక భాండాగారంలో ఉన్నది. (ఆర్. నెం 53.)

సుదంతాపరిణయము

ప్రయాగ కామేశ్వర కవిచే ఈ కృతి రచింపబడినట్లుగా ఆతని గోపాల లీలా సుధాలహరి అనే కావ్యావతారికలోని కింది పద్యం వల్ల తెలుస్తుంది.

మునుపు సుదంతాపరిణయ
మనుకృతి భద్రాద్దిరాముడగు రామునికి
చ్చినగతి నీ కృతి తనకిం
పున నిమ్మని రామతీర్థపుర రాముడనెన్.

ఈతని గోపాలలీలా సుదాలహరి ప్రతి మదరాసు ప్రాచ్యలిఖిత పుస్తక
ఖాండాగారంలో ఉన్నది (చూ. ఆర్. నెం. 407.)

సుదంతాపరిణయము (సుదంతా వివాహము)

రాజవోలు సుబ్బరాయకవి (17 శ.) ద్వీపద కావ్యాన్ని రచించినట్లుగా
ఆతని జయవిజయాభ్యుదయ కావ్యావతారిక వల్ల తెలుస్తుంది. (చూ: గరు
డాంజనేయ సంవాదం.) మృదువాక్య సంగతితో ఈ కావ్యం చెప్పినట్లుగా కవి
తెలిపినాడు.

సుదర్శనరగడ

తాళ్ళపాక పెవతిరుమలాచార్యుని రచన.

సునందచరిత్ర

శ్రీనాథుడు నందనందన చరిత్రను రచించినట్లుగా ఆంధ్ర కవి సప్తశతీ
పేర్కొన్నది. కాని లక్షణ గ్రంథాల్లో సునందన చరిత్ర అనీ, నందన చరిత్ర
అనీ పేర్కొబడింది. శ్రీనాథుని ఈ గ్రంథం సునందన చరిత్రో లేక నందన
చరిత్రో స్పష్టంగా చెప్పలేం ఇందులోని పద్యాలు మూడు అసంపూర్ణంగా
లభిస్తున్నాయి. (చూ: అలబ్ధకావ్యపద్య ముక్తావళి, 181 పుట.)

సునందనోపాఖ్యానము

ఆంధ్ర ప్రబంధ రత్నాకరంలోనూ, ఆనందరంగరాట్టండంలోనూ
ఈ కావ్యంలోని పద్యాలు ఉదాహరింపబడ్డాయి. హుళక్కి బాస్కరుడి కావ్యాన్నే
రచించినట్లుగా ఆం.ప్ర.ర. పేర్కొన్నది. ఇందులోని పద్యాలు ఆరు మాత్రమే
(వీటిలో కొన్ని అసంపూర్ణాలు) లభ్యమౌతున్నాయి. (చూ: అలబ్ధకావ్యపద్య
ముక్తావళి 182 పు)

సుఖాషితరత్నావళి

భర్తృహరి రచించిన సుఖాషిత త్రిశతికి వడకండ్ల గురురాజకవి సంతరించిన ఆంధ్రానువాదం. గురురాజకవి యీ కృతిని రచించినట్లుగా అతని శేషధర్మములనే గ్రంథంవల్ల తెలుస్తుంది.

సుమంతోదయం

బానుమద్విజయ కర్తయైన వెలగపూడి కృష్ణయ వంశీయునిచే రచింపబడిన కావ్యం. ఈ కావ్యకర్త పేరు తెలియదు. (చూ: గాంగేయోపాఖ్యానము.)

సుమతిశతకము

వేములవాడ భీమకవి ఒక సుమతి శతకాన్ని రచించినట్లుగా కూచిమంచి తిమ్మకవి సర్వలక్షణసారసంగ్రహాన్ని బట్టి తెలుస్తుంది.

సూతకశిక్ష

జాతాశౌచ సందర్భాలలో పాటించవలసిన నియమాలను తెలియజేసే కృతి. మరింగంటి జగన్నాథాచార్యులు ఈ కృతి కర్త. అనేక ధర్మశాస్త్రాలను పరిశీలించి ఈ గ్రంథాన్ని రచించినారట. (మరింగంటికవుల సాహిత్య సేవ 425-426 పుటలు.)

సూర్యశతకము

ఇది 'సూర్యా! వద్మిసీ వల్లభా!' అనే మకుటంతో రచింపబడిన శతకం. బొడ్డుపాటి పేరయ్య ఈ శతక కర్త. ఇందులోని ఒక పద్యం ప్రబంధ రత్నాకరంలో నేకరించబడింది. (చూ: ప్రబంధరత్నావళి 64 పు.)

సేతుమాహాత్యము

బానుమద్విజయ కావ్య కర్తయైన వెలగపూడి కృష్ణయ వంశీయునిచే రచింపబడ్డ కావ్యం. ఈ కావ్య కర్త పేరు తెలియదు. (చూ:- గాంగేయోపాఖ్యానము.)

సౌందర్య చరిత్ర

మైసూరు సామంతరాజ వంశానికి చెందిన సుగుటూరి ముమ్మడి తమ్మ కూవతి (17 శ) ఈ కృతిని రచించినట్లుగా తెలుస్తుంది. (క. స. 171 పు.) చూ: రాజేంద్రచోళ చరిత్ర.

సౌందర్యలహరి

పోచిరాజు వీరన్న ఈ కృతిని రచించినట్లుగా ఆతని బల్లాణ చరిత్ర వల్ల తెలుస్తుంది. ఇది శ్రీ శంకరుల రచనకు అనువాదగ్రంథం కావచ్చు.

సౌగంధికాపహరణము

రాయసం గణపయకవిచే రచింపబడ్డ ఈ కావ్యంలోని ఒక వద్యం మాత్రమే 'ఉదాహరణపద్యము'లన్న సంకలనగ్రంథంవల్ల తెలియవస్తుంది. (చూ: ప్రబంధరత్నావళి, 30 పుట.)

సౌపర్ణకాఖ్యానము

ఈ కావ్యం బోరవెల్లి నారసింహకవిచే రచింపబడినట్లుగా బోయినవల్లి కుమార వెంకటరాయల ద్రౌపదీకల్యాణంలోని కిందిపద్యం వల్ల తెలుస్తుంది.

చేసితివీవు దక్షిణకాశ్యలంపురి

నృహరి దయోదయా మహితకలిత

కృతి యతనికంకితముగఁ బండితుల మతుల

నెనయ 'సౌపర్ణకాఖ్యాన'మనగ నొకటి. (47 వద్యం.)

బోరవెల్లి నారసింహకవి కుమార వెంకటరాయలకు గురుస్థానీయుడు. (చూ: చంద్రబానుచరిత్రం.)

సౌభరిచరిత్రము

ప్రోలుగంటి చెన్నశౌరి (15 శ) ఈ యక్షగాన కృతిని రచించినట్లుగా హరిబట్టు ఉత్తరనారసింహపురాణావతారికలో పేర్కొన్నాడు.

సౌభరిచరితంబు జక్కులకథ జెప్పె

లాలితనవర సాలంకృతముగ (33 వద్యం)

స్కాందపురాణము

కుందుర్తి వేంకటాచల కవి రచించిన కార్తికమాహాత్మ్యం అవతారికలో తత్కృతిపతి తాతయైన నల్లారెడ్డి (నల్లపరెడ్డి) స్కాందపురాణాన్ని రచించినట్లుగా పేర్కొబడింది.

శ్రీవేంకటాచలాధిప

దేవునికిన్ మంటవములు, దివ్యోత్సవముల్

గావించె, స్కాందమాండ్రము

గా వర్తిలఁ గృతియైనర్చి ఘనత వహించెన్.

స్కాందపురాణాన్ని తెలుగులో అనువదించిన ఒకే ఒక కవి నల్లారెడ్డి.

స్తంభోద్భవము

నెల్లూరి పీఠరాఘవ కవి ఈ కృతిని రచించినట్లుగా ఆతని వసుంధరా పరిణయం అవతారికలోని కింది పద్యంవల్ల తెలుస్తుంది.

“అలర స్తంభోద్భవంబాదిగా....

గద్యకావ్యంబుగా ఘటన నేసి”

ఈ స్తంభోద్భవకృతి గద్య కావ్యమని ఈ పద్యం వల్ల తెలుస్తుంది. స్తంభం నుండి ఆవిర్భవించిన నృసింహస్వామి వృత్తాంతం ఇందులోని ప్రధాన వస్తువు కావచ్చు. (చూ: కృష్ణభుజంగము.)

స్వరత త్వసారము

ఈ కృతికర్త ఎవ్వరో తెలియదు. ఇందులోని ఒక పద్యం ఆంధ్ర విశ్వ విద్యాలయ గ్రంథాలయంలోని ఒక చందోగ్రంథం (డి.నెం.205) లో ఉదాహరించబడింది. (చూ: అ.కా.వ ము. 184 పు.)

స్వరమంజరి

ఇది ద్వీపదలో రచింపబడిన వేదాంత గ్రంథం. గౌరయామాత్యుడి గ్రంథాన్ని రచించినట్లుగా ఆతని మనుమడు కొండయ వ్రాసిన పల్నాటి పీఠ చరిత్ర కోళ్ళపేరు అవతారికను బట్టి తెలుస్తుంది.

త త్వసారంబెల్ల దలపోసి కూర్చి

తేటతెల్లముగాను దెలుగువారలకు

‘స్వరమంజరి’ యనంగ జగములో వెలయ

కొండిన్యగోత్రుడా గౌరయామాత్యు.

ఈ గౌరన, ద్వీపద హరిశ్చంద్రోపాఖ్యాన కర్తయగు గౌరన ఒక్కరు కారు.

హరలీల

మల్లికార్జునవండితుని శైవమతపరమైన రచన.

హరవిలాసము

కస్తూరి రంగకవి ఈ కృతిని భీమన కవి కృతంగా తెలుపుతూ ఇందులోని రెండు పద్యాలను తన ఆ. రం. ఛం. లో ఉదాహరించినాడు. ఈ భీమన వేములవాడ భీమనో కాదో స్పష్టంగా తెలియదు.

హరికథాపారము

పెద్దన ఈ ప్రబంధాన్ని రచించినట్లుగా ఆ. రం. ఛం, ఆం. ప్ర. ర. స. ల. సం. మొదలైన లక్షణ గ్రంథాల వల్ల తెలుస్తుంది. ఈ ప్రబంధంలోని పద్యాలు మొత్తం పదిహేను లభ్యమౌతున్నాయి. (చూ: అలబ్ధ కావ్య పద్య ముక్తావళి 189 పుట.)

హరికథాసుధారసము

ఆంధ్ర కాళిదాస బిరుదాంబితుడైన ఆలూరి కుప్పన ఈ కృతిని రచించినట్లుగా ఆతని ఆచార్య విజయావతారికలోని పద్యం తెలియజేస్తుంది. (చూ: ఇందుమతీవరిణయము, ఆలూరి కుప్పన.)

హరిదత్తోపాఖ్యానము

నండుూరి మల్లయ ఈ కావ్య కర్త. ఇందులోని ఒక పద్యం జగ్గన ప్రబంధరత్నాకరంలో పేర్కొబడింది. (చూ: ప్రబంధరత్నావళి; 73 పు.)

హరిభక్తోపాఖ్యానము

చేకూరి సిద్ధయకవి ఈ కావ్యాన్ని రచించినట్లుగా ఆతని శ్రీరంగ మాహాత్మ్యగద్యం వల్ల తెలుస్తుంది.

హరిలీలావిలాసము

తెనాలి రామలింగకవి హరిలీలా విలాసమనే కావ్యాన్ని రచించినట్లుగా ప్రబంధ రత్నాకరం వల్ల తెలుస్తుంది. ప్రబంధ రత్నాకరంలో ఈ కావ్యం

లోని 21 పద్యాలు సేకరించబడ్డాయి. (చూ: ప్రబంధరత్నావళి, 91 పుట.) ప్రబంధరత్నాకరం ప్రత్యంతరంలో మరో ఆరు పద్యాలు లభ్యమౌతున్నట్లుగా డా॥ కొర్లపాటివారు ఉదాహరించినారు. (సాహిత్యసంపద, పుటలు 301, 302.) ఇప్పటికి మొత్తంపై ఈ కావ్యంలోని 26 పద్యాలు లభ్యమైనాయి.

హరివంశము

ఇది ద్వీపదలో రచించబడిన కృతి. అన్నమాచార్యుని పుత్రుడైన పెదతిరుమలాచార్యుడు కృతి కర్త. తాళ్ళపాక చిన్నన్న తన అష్టమహిషీ కల్యాణంలో ఈతని రచనలను పేర్కొంటూ

వేదాంతవిద్యాప్రవీణుడై యాంధ్ర
వేదాంతమొనరించి ద్వీపదరూపమున
హరివంశకావ్య మాయతరసస్సూర్తి
హరివంశ మిగురొత్త ననువొందజేసి

అని హరివంశాన్ని రసమయంగా ద్వీపదరూపంలో రచించినట్లు పేర్కొన్నాడు.

హరివంశము

గూణికల్లు వెంకటరమణకవి (17 శ) ఈ కృతిని రచించినట్లుగా ఆతని విక్రమార్కచరిత్రలోని కింది పద్యంవల్ల తెలుస్తుంది.

మునుపు 'హరివంశ'మంతయుఁ దెనుగుజేసి
యంకితమొనర్చితివి , విక్రమార్కచరిత
మిక ప్రబంధ మొనర్చి మాకిమ్ము.

ఈతని విక్రమార్క చరిత్ర అముద్రితం. మదరాసు ప్రాచ్య లిఖిత పుస్తక బాండాగారంలో దీని ప్రతి లభ్యం. (డి . 431.)

హరివాసరప్రతమహత్త్వము

మరింగంటి సేంగరాచార్యుల పుత్రుడైన వేంకట నరసింహాచార్యులు (ప్రతమ) ఈ కృతిని రచించినట్లుగా ఆతని జాంబవతీ కుమార శృంగార విలాసంలోని కింది పద్యంవల్ల తెలుస్తుంది.

సరసతన గురువణి శ్రీ
హరివాసరవ్రత మహత్త్వమను బంధమనో
హరఘటనా గుంథనమౌ
ప్ప రచించెన్ రసికులెల్ల భళిభళి యనగా (1-45.)

ఇందులో ఏకాదశీమాహాత్యవర్ణన వస్తువు.

హరి(హర)విలాసము

లక్షణగ్రంథాలమూలంగా నాచన సోమన హరి (హర) విలాసం రచించినట్లుగా తెలుస్తుంది. ఆంధ్రప్రయోగరత్నాకరంలో ఇది హర విలాస మని పేర్కొనబడింది . ఆనందరంగ రాట్నందంలో ఒకచోట హరి విలాస మనీ, మరోచోట హరవిలాసమనీ కనిపిస్తుంది. ఐతే ఈ కావ్యంలోని “కౌప్తి గాగ హర్యవతారలీలలెల్ల, తెలివిగ వచియించెద” అన్న పద్యంవల్ల ఇది హరి విలాసకావ్యమని తెలుస్తుంది కొన్ని పద్యాలలో హరుని ప్రసక్తికూడా కని పిస్తుంది. ఇందులోనివి మొత్తం పన్నెండు పద్యాలు లభ్యమౌతున్నాయి. (చూ: అలబ్ధకావ్యపద్యముక్తావళి, 197 శ్లోపుట.)

హరిశ్చంద్రకథ

గౌరన ద్విపద హరిశ్చంద్రోపాఖ్యాన ప్రభావంతో చంపూ రూపంలో వెలసిన కావ్యం. చంద్రమౌళికవి (15 శ.) ఈ కృతికర్త. ఇందులోని ఒక పద్యం ఉదాహరణ పద్యములన్న సంకలన గ్రంథంలో కనిపిస్తుంది. (చూ: ప్రబంధరత్నావళి, పుట. 31)

హరిశ్చంద్రచరిత్ర

వెణుతురుపల్లి (దిట్టకవి) విశ్వనాథకవి ఈ కృతికర్త. ఇది నిరోష్ఠ్య రీతిలో సాగిన ప్రబంధం. దీని ప్రసక్తి ఆతని శేషధర్మముల అవతారికలో కనిపిస్తుంది. (చూ: గౌరీవివాహము.)

హరిశ్చంద్రచరిత్ర

దేవరాజభట్టు ఈ కృతి కర్త. ఇందులోని రెండు పద్యాలు ప్రబంధ రత్నావళిలో ఉదాహరించబడ్డాయి. (41 పు) దీనికి హరిశ్చంద్రో పాఖ్యానమనే వ్యవహారంకూడా ఉన్నది.

హరిశ్చంద్రనలోపాఖ్యానవ్యాఖ్య

చిత్రకవి అనంతకవి రామరాజ భూషణుని హరిశ్చంద్రనలోపాఖ్యానానికి వ్యాఖ్య రచించినట్లుగా ఆతని కుమారుడు చిత్రకవి వేంకటకవి సాంబవిలాస కావ్యంలో పేర్కొన్నాడు.

“అల హరిశ్చంద్ర నలాదీశసత్కథాశ్లేషసత్కృతికిఁ బ్రసిద్ధి గాగ
కవిహితుండౌచు వ్యాఖ్యానంబు నొనరించి మఱియు నిందుమఱి

పరిణయంబు

మొదలైన సత్కావ్యములు చేసి రహిగాంచె”

హరిశ్చంద్రోపాఖ్యానము

చూ : హరిశ్చంద్రనామిత్ర (దేవరాజబట్టు).

హరిశ్చంద్రోపాఖ్యానము

శంకరకవి ఈ కావ్యకర్త. కూచిమంచి తిమ్మకవి సర్వలక్షణ సారసంగ్రహంలో ఈ కావ్యప్రసక్తి కనిపిస్తుంది.

హరిహరశ్లేషోదాహరణం

ఇది చిత్రకవి అనంతయ్య (1580.) కృతంగా ఆతని కుమారుడైన వెంకటరమణకవి రచించిన సాంబవిలాసంవల్ల తెలుస్తుంది. ఇది శ్లేషగర్భితమైన ఉదాహరణకృతి కావచ్చు. (చూ: ఇందుమఱివిలాసము.)



కృతుల పేర్లు తెలియని కవులు

అప్పరాజు, చేమకూర

ఈతడు కవి యని ముప్పై ఇద్దరు మంత్రుల సీనమాలికా వద్యం వల్ల తెలుస్తుంది. కాని కృతుల వివరాలు తెలియవు.

అహోబలకవి, కుందుర్తి (17 శ)

మిత్రవిందాపరిణయాది కృతిక రయైన కుందుర్తి వెంకటాచలకవికి ముతాత. అహోబల కవి గజపతి, అశ్వవతుల సభలో పండిత శ్రేణిని జయించి నట్లుగా వెంకటాచలకవి తన మిత్రవిందాపరిణయ కావ్యం అవతారికలో పేర్కొన్నాడు.

మనుడు మీ ముతాత కవ్యహోబల మంత్రి

గజపతిసభ సుతుల్ గాంచి మించె

ఇమ్మడి కాశహస్తికవి, రేవూరి

వసుచరిత్రను సంస్కృతంలోనికి అనువదించిన రేవూరి కాశహస్తికవికి మనుమడు. అష్టభాషల్లో ఆశువుగా ప్రబంధాలు రచించగల చాతుర్యం కలవాడు. చిత్రకవితా రచనలో దిట్ట ఈతని తమ్ముడు రేవూరి అనంతయ్య రచనలు దొరుకుతున్నాయి కాని ఈతని కృతులు మాత్రం తెలియరావు.

ఇమ్మడి రామకృష్ణుడు, తెనాలి (16 శ.)

ఈయన సంస్కృతాంధ్రాలలో గొప్పకీర్తిని పొందినట్లుగా ఈతని కుమారుడు తెనాలి రామభద్రకవి ఇందుమతీ పరిణయం అవతారికలో పేర్కొన్నాడు.

కడిమి మీ తండ్రి యిమ్మడి రామకృష్ణార్కు

దనఁ గీర్తి గనె సంస్కృతాంధ్రములను. (22 ప.)

కమలామాత్యుడు, నేబతి

రాజనీతిరత్నాకరకర్త నేబతి కృష్ణమూర్తికి తల్లి. కృష్ణమంత్రి రాజనీతి రత్నాకరంలో తన తండ్రిని 'పరకవిత్వ లీల నాదిమనుకవులఁ బోలినాడు' అని ప్రశంసించడంవల్ల కమలామాత్యుడు కవి అని తెలుస్తుంది. ఈతని రచనలేమిటో తెలియవు. రాజనీతిరత్నాకరం అమృదితం.

కృష్ణాక్షి (17 శ.) (కృష్ణమాంబ)

విజయరాఘవ నాయకుని ఆస్థానంలో ప్రసిద్ధి పొందిన కవయిత్రి. సంస్కృతాంధ్రాల్లో ఈమెకు గల కవితాచాతుర్యాన్ని చెంగల్య కాళకవి ప్రశంసించినాడు.

కుప్పమ్మ (13 శ.)

అయ్యలరాజు రామభద్రుని సకల కథాసార సంగ్రహంలో ఈమె ప్రసక్తి కనిపిస్తుంది.

కేతన, నండూరి (14 శ.)

మంచన కేయూర బాహుచరిత్ర కృతివతియైన నండూరి గుండయ మంత్రికి అన్న. ఈతడు కవి అని కేయూరబాహు చరిత్రలోని కింది పద్యంవల్ల తెలుస్తుంది

నూతన దర్శకుండన మనోహరమైన సురూపమొంది వి
ఖ్యాత కవిత్వ సంపదఁ బొగడ్తకు నెక్కి యశేషబాంధవ
ప్రాత పితాత్ముడై గణకవర్గ కళా మహిమన్ బ్రగల్బుడై
కేతనమంత్రి దిగ్భరిత కీర్తి వహించె నమాత్యకోటిలోన్

విఖ్యాత కవిత్వ సంపదతో పొగడ్తకెక్కిన కేతనమంత్రి రచించిన కావ్యాలను గురించి తెలియరాదు. కువలయాశ్వ చరిత్రను రచించిన కేతన కవి ఈతడేనేమో నిర్ణయంగా చెప్పలేం.

కొండరాజు, అయ్యలరాజు

అయ్యలరాజు నారాయణరాజు తన వంశీయుల్లో సత్కవితా రచనాద్యులైన కవీంద్రులను సన్నుతిస్తూ హంస వింశతి అవతారికలో అయ్యలరాజు కొండరాజును పేర్కొన్నాడు.

అయ్యలరాజు తిప్పనచివాగ్రణిఁ బర్వతరాజు రామ భ
ద్రయ్యను బాస్కరాగ్రణిఁ బ్రధానవరుండగు కొండధీరునిం
జయ్యనఁ దిమ్మయప్రభుని సత్కవితారచనాద్యులైన మా
యయ్యలరాజువంశజుల నాదికవీంద్రుల సన్నుతించెదన్. (1.11)

దీనినిబట్టి అయ్యలరాజువంశం కవివంశమని చెప్పవచ్చు.

గణనాథకవి (గణేశకవి)

దోమకొండ (చిక్కనవోలు) సంస్థానాధీశుడైన కామిరెడ్డి (16 శ.) కి, వద్మపురాణాది కృతి కర్తయైన మల్లారెడ్డికి సమకాలికుడు. కుతుబ్షాహీ రాజుల ఆస్థానాన్ని ఆలంకరించిన కవీశ్వరుడు. సంస్కృతాంధ్ర భాషల్లో చక్కని కావ్యాలు రచింపగల విచక్షణుడు. కామినేని మల్లారెడ్డి తన వద్మ పురాణంలో గణనాథకవిని ఈ విధంగా ప్రశంసించినాడు.

దీనిధి సాహితీయుతుఁ బ్రతీతయశుం గుతుపావనీశ్వరా
స్థాన మహాకవీంద్రు నిజదర్శన కౌతుకవైభవాగతున్
శ్రీ నరసింహవండితవరేణ్యకుమారు గణేశధీరు స
న్మానముతో నెదుర్కొని నమస్కృతి జేసి వసంపజేయుచున్

(అవతారిక 25)

నీవు జగత్ప్రసిద్ధుడవు నిందుమతిం బదవాక్య మాన వి
ద్యావిదు తా రసజ్ఞమణు తానని మెచ్చగ సంస్కృతాంధ్ర భా
షావర కావ్యకల్పనవిచక్షణతన్ గణనాథనత్కవి
దేవగవీ పయోయుర సదృగ్వచనా వ్రయశోహరచ్ఛరీ

(అవతారిక . 27)

గిరిరాజకవి

ప్రసిద్ధ వాగ్గేయకారుడైన త్యాగరాజుకు తాత. ఈయన తెలుగులో భక్తి, వేదాంత కీర్తనలెన్నో రచించినాడట.

గురవయ్య, రావు

వీరనారాయణ శతకకర్త రావు సుజీవయ్యకవికి తండ్రి. ఈతడు కొండవీటిలో ఉండడంవల్ల కాబోలు ఈతణ్ని కొండవీటి పెదరావు గురవయ్య అని పిలిచేవారట. ఈతడు 18 వ శతాబ్దికి చెందినవాడు.

గోపన, పొట్టూరి

ఈతడు రచించిన ఒక పద్యం అవ్యకవీయంలో నామాఖండయతికి ఉదాహరణంగా ఈయబడింది. (3.224) ఈ పద్యం ఆతని ఏ కావ్యంలోనిదో తెలియదు. ఈతడు 1670కి పూర్వుడు.

తిమ్మకవి, ఏనుగు

శత్రుహరిసుబాషితత్రిశతిని ఆంధ్రీకరించిన ఏనుగు లక్ష్మణకవి తండ్రి. ఈతడనేక రాజాస్థానాల్లో గౌరవాలు పొందిన కవిశ్రేష్ఠుడు. దివ్యభారతి బిరుదాంచితుడు. సరస కవితా ప్రవీణుడు. ఈతని కుమారుడు ఏనుగు లక్ష్మణకవి తన రామవిలాసకావ్యంలో ఈ వివరాలు పేర్కొన్నాడు.

సకలపార్థివాస్థానపూజిత బాగ్యవంతు
సరసకవితాప్రవీణు మజ్జనకుఁ దలతు
దివ్యభారతి ఏనుగు తిమ్మసుకవి (1-18)

తిమ్మయ్య, అయ్యలరాజు

అయ్యలరాజు నారాయణకవి వంశీయుడు. హంస వింశతి అవతారికలో ఈ కవీంద్రుని ప్రసక్తి ఉన్నది. చూ: అయ్యలరాజు కొండరాజు.

దేనబి పండడు

ఈతడు గుంటూరు మండలంలోని చేబ్రోలులో ఉన్న కుమారస్వామికి అఖండ దీపదానం చేసి ఒక శిలాశాసనం వేయించినాడు. ఆ శాసనంలోని కింది పద్యంవల్ల ఈతడు దేశి, మార్గ కవితలు రెండింటిలోనూ ఆద్యకవులవలె కవిత చెప్పినట్లుగా తెలుస్తుంది.

తలఁపు సదర్థబావనముఁ దద్గతనూత్తులఁ గూడ వర్ణనల్
గొలుసుగొనంగఁ బ్రావడులు గోరినఖంగిన వచ్చి ముట్టఁ గో
మరిగతి దేసి మార్గములు ముట్టువడన్ మటనంబు నా
ద్యులక్రియఁ జెప్పనేరె నృపదూర్ణటి భీమయ వండడిమ్మహిన్

ఈతడు క్రీ.శ. 1145 ప్రాంతంలో ఉండినట్లు చాగండివారి నిర్ణయం. ఈతని తండ్రి భీమయ.

దత్తన, తరిగొప్పుల (15, 16 శ.)

చంద్రబాను చరిత్రను ద్వీపదగా చెప్పిన తరిగొప్పుల మల్లనకు అన్న. దత్తన రాతలు ద్వీపాంతర నృపులను కూడా ఆకర్షించేవని మల్లన తన కృతిలో ప్రశంసించినాడు. ద్వీపాంతరనృపులను కూడా ఆకర్షించిన ఆ కృతులేవో?

దేవిరాజు, రాపరది

ఈతడు రచించిన ఒక పద్యం ప్రబంధ రత్నావళిలో ఉదాహరింపబడింది. ఈ పద్యం అతని ఏ కృతిలోనిదో తెలియదు. ఇందులో పురవర్ణన ఉంది.

నరసింగన్న, తాళ్ళపాక (15 శ.)

పదకవితా పితామహుడైన తాళ్ళపాక అన్నమాచార్యుని కుమారుడు. తనాది రామకృష్ణకవి తాళ్ళపాక కవులను ఈ విధంగా ప్రశంసించినాడు:

చిన్నన్న ద్విపద తెలుగును
చెన్నుగ బెదరిరుమలయ్య పదమున తెలుగున్
మిన్నంది మొఱసె నరసిం
గన్న కవిత్వంబు పద్యగద్యశ్రేణిన్

దీనినిబట్టి నరసింగన్న పద్య గద్య శ్రేణిని మిన్నంది ప్రశంసించిన కవి శృంగారాని తెలుస్తున్నా ఆతని కృతులవై నం మాత్రం తెలియదు. కవికర్తరసా యనకర్త సంకుసాల నృసింహకవియే నరసింగన్న కావచ్చునని వేటూరివాఠా అభిప్రాయపడినాడు.

నరసింహం, తోయనపల్లి

కొన నారాయణకవి తన వ్రాతాభ్యుదయంలో ఈతని కవిత భాగీరథీ రయమదురతాభరమని ప్రశంసించినాడు. ఆ మదుర కవితా కృతులు నామ మాత్రానికైనా తెలియరావు.

నారాయణభట్టు

"ప్రాయక పాకశాసనికి భారత ఘోర రణంబునందు నారాయణునట్లు" అనే భారతపద్యం (ఆది. 1-24) వల్ల నన్నయకు మహాభారత రచనలో నారాయణభట్టు తోడ్పడినట్లుగా తెలుస్తుంది. "యః సంస్కృత, కర్ణాట, ప్రాచీనాంధ్రభాషాసు కవిరాజశేఖర ఇతి ప్రథితః సుకవిత్వ విభవేన" అనే సందం పూడి శాసనంలోని వాక్యం నారాయణభట్టు సంస్కృత, కర్ణాట, ప్రాచీన భాషలతోపాటుగా తెలుగుభాషలో కూడా కవిరాజశేఖరుడుగా ప్రసిద్ధుడైనట్లు తెలుపుతుంది. ఇట్టి కవిరాజశేఖరుని సుకవిత్వావిభవాన్ని తెలిపే కృతుల వివరాలు తెలియవు.

నృసింహకవి, అయగ్రాహి (17,18 శ.)

కౌసలేయ చరిత్రను రచించిన అయగ్రాహి గురుదాచల కవికి తండ్రి. గురుదాచలకవి తన కౌసలేయచరిత్ర అవతారికలో నృసింహకవిని గురించి ఈ విధంగా పేర్కొన్నాడు.

సీతావతితనయుల వి

ఖ్యాతుల సంజీవి, వేంకటాఖ్యుల సుకవి

వ్రాతస్తుతకవితామను

మా తండ్రి సృసింహకవిని మాటికిఁ దలతున్.

గరుడాచల కవి కౌసలేయ చరిత్ర అముద్రితం. చూ: చరిత్రకెక్కని చరితార్థులు, 56 పుట.

నరసింహకవి, తరణివాయి (18 శ.)

ఈతడు లక్షణశిరోమణికర్త పొత్తపి వెంకట రమణకవికి గురువు. వేంకటరమణకవి లక్షణశిరోమణి అవతారికలోనూ, అశ్వాసాదివద్యాలలోనూ ఈ విధంగా ప్రశంసించినాడు.

ధరఁగలుగు సకలవిద్యా

పరిగణితు నతసుకవిసార్వభౌముని నస్మ

ద్గురుఁ దరణివాయి కులగురు

నరసింహ కవీంద్రు నెమ్మనమ్మునఁ దలఁతున్

(1-6)

తరణివాయాన్వయాబ్ధి సుధాంశుఁడనఁగ

వెలయు మద్గురుఁ జాతుర్యవివిధకరణ

శబ్దతర్కాది నిఖిల శాస్త్రప్రవీణుఁ

గవిజనబ్రహ్మ నరసింహకవిఁదలంతు.

(2-3, 3-3, 4-3)

వీటిని బట్టి నరసింహకవి కవిజన బ్రహ్మయని, సుకవి సార్వభౌముడని తెలుస్తుంది. కాని ఈతడు రచించిన కృతుల వివరాలు తెలియరావు.

పెదరాఘవకవి, వెలిదండ్ర

ఈతడు సుదంతా పరిణయకర్త వెలిదండ్ర అశగిరి కవికి తండ్రి. వేంకటవతికి సోదరుడు. విజయరంగ చొక్కనాథునికి పరమాపుత్రైన పారిష దుడట. అశగిరి ఈతణ్ణి “మదురాంధ్రకవన గుంఫనకళా చతురు” డని ప్రశంసించినాడు. కాని ఈతని కృతులు తెలియరావు.

పెద్దయామాత్యుడు (13 శ.)

జక్కన తాత. నెల్లూరు పాలించిన రెండో తిక్కరాజు ఆస్థానాన్ని అలంకరించినవాడు జక్కన విక్రమార్క చరిత్రలో ఈతని విద్యత్కవితా వైభవాన్ని ఈ విధంగా కొనియాడినాడు.

ఆంధ్రకవిత్వంబునందు బ్రబంధంబు
 మేలుగాఁ దద్జ్ఞులు మెచ్చఁ జెప్ప
 వృత్తకందముఁ గందవృత్తంబునుం జతు
 స్కందంబు మొదలుగాఁ గలుగు గర్భ
 కావ్యవర్గము జెప్పఁగాఁ బ్రబంధంబులు
 గ్రోతలు పుట్టించుకొని లిఖింపఁ.

గాః.....

అనుచు నెల్లారి తిరుకాళ మనుజుని
 సమ్ముఖమ్మున సాహిత్యసరణి మెఱసి
 మహిమగాంచిన పెద్దయామాత్యసుకవి
 మనుమడవు నీవు.....(1-20)

తద్జ్ఞులు మెచ్చే విధంగా చెప్పిన ఈతని ప్రబంధాల పేర్లైనా మనకు తెలియవు.

భక్తరాజు, అయ్యలరాజు

అయ్యలరాజు నారాయణ వంశీయుడైన కవి. హంసవింశతి అవతారికా పద్యం (11)లో ఈ కవి ప్రసక్తి కనిపిస్తుంది. రచనల వివరాలు తెలియవు. చూ: అయ్యలరాజు కొండరాజు.

ప్రకాశభారతీయోగి

అనవేమారెడ్డి ఆస్థానంలో ఉన్న తెలుగు కవి. దాశరథి వీరేశలింగం లయంలో అనవేమ భూపాలుడు కట్టించిన గొప్ప కట్టడాలను గురించి ఈ కవి సీస పద్యాలతో శాసన కావ్యం రచించినాడు. ఇతర కావ్యాల వివరాలు తెలియవు. (చూ: రెడ్డిరాజులు - ఆంధ్ర వాఙ్మయ సేవ; హైదరాబాదు ఆంధ్రసాహిత్యపరిషత్తుప్రచురితం.)

అయ్యన (భైరవుడు)

భోజరాజీయాది కృతికర్తయైన అనంతామాత్యుని ముత్తాత. అనంతుడు భోజరాజీయం అవతారికలో అయ్యన తిక్కనచే భక్తభారతి అనే విరుదం పొందినాడనీ, భాసురకవితాచతురుడనీ, కవిరత్నమనీ ప్రశంసించినాడు.

“.... తిక్కనకవినాయకుఁడాదట మెచ్చి భక్తభారతి యనఁ బేరుగన్న కవిరత్నము అయ్యనమంత్రి యల్పుడే” (1-8).

తిక్కనచే భవ్య భారతియని ప్రశంసించబడ్డ కవిరత్నమైన అయ్యన కావ్యరత్నాలేవో తెలియవు.

భవదూరుడు

ఎడ(పెద)పాటి ఎఱ్ఱన మల్లణ చరిత్ర అవతారిక (1-9) లో పూర్వ కవిస్తుతి సందర్భంలో ఈతనిని స్తుతించినాడు. ఈతని రచనలు తెలియవు. ఎఱ్ఱన 17 వ శతాబ్దికి చెందినవాడు కనుక భవదూరుడు 17 వ శతాబ్దికి పూర్వ డని భావించవచ్చు. అయ్యంకి బాలసరస్వతి, దర్గా రామకవి రచించిన నాగర ఖండంలోకూడా పూర్వకవి స్తుతిలో భవదూరుని ప్రస్తావన కనిపిస్తుంది.

మల్లకవి, వారణాసి

రామచంద్రోదయ కావ్య కర్త వారణాసి వేంకటేశ్వర కవికి చిన్నా యన. వారణాసి లక్ష్మణకవికి కుమారుడు. ఈతడు ఉభయ భాషా కవిత్వ విశేషమనుడని-రామచంద్రోదయకావ్యావతారికలో ప్రశంసించబడినాడు.

మధురవాణి

రఘునాథ భూపాలునిచే స్వర్ణాభిషేక గౌరవాన్ని పొందిన కవయిత్రి. ఈమె సంస్కృతంలో రచించిన రామాయణసార కావ్యం లభిస్తుంది. తెలు గులో కూడా ఈమె గొప్ప కవయిత్రి అని ఆమె రామాయణసారకావ్యంలోని సర్గాంతశ్లోకంవల్ల తెలుస్తుంది.

మాదురైకదురంధరాంధ్రకవితాసమ్మాన్యయా

దీప్యోద్యన్మతిసఖ్యయా మధురవాణ్యంబాఖ్యయా నిర్మితే

శ్రీరామాయణసారనామని మహాకావ్యేఽతిభవ్యే.....

ఈమె రచించిన తెలుగుకావ్యాల పేర్లై నా మనకు తెలియవు.

మాధవకవి, లయగ్రాహి

లయగ్రాహి గరుడాచలకవి కౌసలేయ చరిత్ర అవతారికలోని కీర్తి. పద్యంలో ఈ కవి ప్రస్తావన కనిపిస్తుంది.

మాధవ భక్తియుక్తుడసమాన కవిత్వగురుండు కృష్ణరా

యాధిపదత సద్గణవరాది మహాబహుమానశాలి గం

గాధర కీర్తిసాంధ్రుడు జగత్కవించంద్రుడు మత్తు లేంద్రుడా

మాధవుడన్మదాదులకు మాన్యుడు గాడె తలంచి చూచినన్

పై పద్యంవల్ల మాధవకవి అసమాన కవిత్వగురుడనీ, జగత్కవిచంద్రుడనీ కృష్ణరాయలచే సద్గజవరాది బహుమానాలు అందినాడనీ ప్రశంసించబడినాడు. ఇన్ని వివరాలు తెలిసినా ఈతని కృతుల వివరాలు తెలియకపోవడం విచారించదగ్గ విషయం.

రామభద్రాంబ (17 శ.)

రఘునాథ నాయకుని ఆస్థానంలో విలసిల్లిన కవయిత్రి. చెంగల్వ కాళకవి తన రాజగోపాల విలాస కావ్యంలో ఈమె తెలుగులో కవయిత్రి అని విజయరాఘవుని ముఖతః ప్రశంసించినాడు. ఈమె సంస్కృతంలో రచించిన రఘునాథాభ్యుదయం లభిస్తున్నా తెలుగు రచనల వివరాలేవీ తెలియవు. ఈమె చెంగల్వ కాళకవి శిష్యురాలు.

రంగకవి, కొటికెలపూడి

కొటికెలపూడి సూరకవి పుత్రుడు. వీరరాఘవాచార్యుల తండ్రి. రామవాచార్యులు బారతం ఉద్యోగపర్వం అవతారికలో ఈ కవి ప్రసక్తి కనిపిస్తుంది. చూ: కొటికెలపూడి సూరకవి.

లక్ష్మీపతికవి, పైడిపాటి

ఈతడు 'వరసమృక్కవితా చమత్కృతమతి'గా పేరు పొందిన కవీశ్వరుడు. కృతులు తెలియవు.

లక్ష్మణకవి, వారణాసి.

వారణాసి వేంకటేశ్వరకవి కృతమైన రామచంద్రోపాఖ్యానం అవతారికలో కవి వంశావతారాన్ని వర్ణిస్తూ తమ వంశానికి మూల పురుషుడైన లక్ష్మణకవిని సంస్కృతాంధ్ర కవిత్వ వికారదుడని ప్రశంసించినాడు. ఈతని ఆంధ్రకృతుల వివరాలేవీ తెలియవు.

వారణాసివారిది కవి వండిత వంశం సాహిత్యరత్నాకర కర్త ధర్మసూరి వారణాసివంశీయుడే.

లింగన, చెదలువాడ (16 శ.)

విప్రనారాయణ చరిత్ర రచించిన చెదలువాడ మల్లనకు తండ్రి. మల్లన విప్రనారాయణ చరిత్ర అవతారికలో తన తండ్రి లింగన కవి అనీ, రాజులు మెచ్చేటట్లుగా అనేకకావ్యాలు రచించినాడనీ పేర్కొన్నాడు.

రాజులైచ్చగఁజెప్పి కావ్యములు హేరాశంబుగా నద్రుక
 న్యాజానిన్ భజియించు నిత్యనియతిం దత్కలపూజాక్రియా
 బ్రాజిష్టుత్వమునన్ జపించు దినమున్ బంచాక్షరీమంత్రమున్
 తేజోవంతుడు లింగనార్యుడు గుణోత్కృష్టుండు మీ

తంద్రియున్ (1 - 20)

వీరరాఘవుడు, తెనాలి (16 శ.)

ఇందుమతీవరిణయకర్త తెనాలి వీరభద్ర కవికి అన్న. తెనాలి శ్రీగిరి
 కవికి మనుమడు. సర్వకవితా మహత్త్వంలో ఈతడు తన తాత తండ్రులంద
 రిని మించినట్లుగా రామభద్రకవి ఇందుమతీ వరిణయావతారికలో పేర్కొన్నాడు.

వారలను మించె మీ యన్న వీరరాఘ
 వాఖ్య కవి సర్వకవితామహత్త్వమునను
 నిన్ననూచాన సంతాను నెన్నఁదరమె
 ప్రాజ్ఞహృదయాజ్ఞకవి రామభద్ర సుకవి!

(22 వ.)

వెంకటజగన్నాథాచార్యులు, మరింగంటి

నేబితి కృష్ణయామాత్యుని రాజనీతి రత్నాకరం అవతారికలోని కింది
 పద్యంలో ఈతని ప్రసక్తి కనిపిస్తుంది.

గురుమూర్ధన్యు శతావధానబిరుదాంకున్ ద్రావిడామ్నాయత
 త్వరసజ్ఞాన్ పటుసంస్కృతాండ్రకవితా దక్షున్ హయాదీశకం
 ధర సంఘ సువర్గ వృష్టియుతు కర్ణాటకమాభృతృభాం
 తరపూజ్యాన్ మరిగంటి వేంకటజగన్నాథార్యః గీర్తించెదన్ (1.18)

పై పద్యంవల్ల ఈతడు శతావధాన బిరుదాంచితుడనీ, ద్రావిడామ్నా
 యాల్లో వండితుడనీ, సంస్కృతాండ్ర రచనాదక్షుడనీ, కర్ణాటరాజు సభలో
 పూజితుడనీ తెలుస్తుంది. రచనాదక్షుడైన ఈతని రచనల వివరం తెలియదు.

వెంకటపతి, వెలిదండ్ర

ఈతడు కవిసార్వభౌమబిరుదాంచితుడు. తిరువేంగళాచార్యుని పుత్రుడు.
 సుదంతా వరిణయ కావ్యకర్త వెలిదండ్ర అశగిరికవికి పెదతండ్రి. వెంకటపతి
 అనేక శుద్ధాండ్ర కృతులను రచించి అచ్చతెనుగు వైంగనగా ప్రసిద్ధిపొందినట్లు
 అశగిరికవి సుదంతావరిణయం అవతారికలో పేర్కొన్నాడు.

అందగజాదర్శిత గో
విందపదుండచ్చతెనుగు వెంగన వెలనెన్

ఆమేరు రామేశ్వరావని విఖ్యాత
మేనేత శుద్ధాంధ్రకృతినహస్ర

అతడు చెలువొందుఁ దిరువెంగళార్య గర్భ
జలధి కమలాది దుష్క విస్మయవిదారి
యనవరతతోషి గానవిద్యాభిలాషి
బందువరితోషి వేంకటపతి మనీషి
ఈయన రచించిన ఒక్క శుద్ధాంధ్రకృతిపేరైనా మనకు తెలియదు.

వేంకటేశ్వరకవి, వారణాసి

ఈతడు 'సమస్తదేశ విలసద్భాషా కవిత్వాది విద్యాసంపాదితరత్న
హేమ వసనశ్మరామ భూషాముఖ శ్రీ సత్కారు'డని వారణాసి లక్ష్మణ కవి
రామచంద్రద్రోయ కావ్యావతారికలో ప్రశంసించబడినాడు.

శ్రీ రంగళాయి, కొటికెలపూడి

కొటికెలపూడి వీరరాఘవాచార్యుల తాత. ఈతని ప్రసక్తి కొటికెలపూడి
వీరరాఘవాచార్యుల ఉద్యోగవర్ణం అవతారికలో కనిపిస్తుంది. ఈతడు ఇత
రామభూపతి ఆస్థానంలో ఉండి జయశ్రీలతో వెలిగిన కవీశ్వరుడు.

ఇతరామభూపతి సభ జయశ్రీలఁ జె
లంగె మా తాత శ్రీరంగళాయి (ఉద్యోగవర్ణం, అవతారిక)

సర్వకవి, లింగమకుంట

ఆనందకానన మాహాత్మ్యాది కావ్యకర్తయైన లింగమకుంట రామకవికి
తాత. తన తాత సర్వకవి కవిసార్వభౌముడని రామకవి ఆనంద కానన
మాహాత్మ్యంలో పేర్కొన్నాడు కాని అతని కృతులను పేర్కొలేదు. ఇతే
ఉదాహరణ పద్యములు అన్న సంకలన గ్రంథంలో సర్వదేవకవి రచించిన
ఆది పురాణం నుండి, విరాట వర్ణంనుండి పద్యాలు ఉదాహరింపబడ్డాయి. ఈ
సర్వదేవకవి, లింగమకుంట సర్వకవి ఒక్కరేనేమోనని విమర్శకుల అను
మానం. ఈ అనుమానం తొలగిపోయేవరకు లింగమకుంట సర్వకవి సర్వ
దేవునికన్నా భిన్నుడనే ఖావిద్ధాం.

సర్వకవి

మేడవరపు సుబ్రహ్మణ్యస్వామి గణేశచరిత్రకావ్యం (అముద్రితం) లో పూర్వకవిస్మృతిలో సర్వకవి ప్రసక్తి కానవస్తుంది.

మును వాల్మీకుని వ్యాసుని
మనుడగు శ్రీ కాళిదాసకవి నన్నయభ
ట్టును మేడవరపు హేమా
ద్రిని సర్వకవిందలంతుఁ దేజమెలర్పన్

ఆనందకానన మాహాత్మాది కావ్య రచయిత లింగమకుంట రామన తాత పేరు సర్వకవి. అది పురాణాన్ని రచించిన మరో సర్వకవి కూడా ఉన్నాడు. కాని ఈతడు ఈ ఇద్దరిలో ఒకడో లేక భిన్నుడో చెప్పలేము.

హేమాద్రి, మేడవరపు

మేడవరపు సుబ్రహ్మణ్యస్వామి తన గణేశ చరిత్రలో ఈ కవిని స్మరించినాడు. చూ:- సర్వకవి.

పాదుభట్టరాయుడు, ముడుంబ

నేబితి కృష్ణయామాత్యుని రాజనీతి రత్నాకరంలో ఈతడు అష్ట బాషా కవిత్వవిద్యార్థురీణుడుగా ప్రశంసించబడినాడు. కాని కృతుల వివరాలు తెలియవు.

సిద్ధనమంత్రి

ఈతడు జక్కన విక్రమార్క చరిత్ర కృతివతి. కవులు మెచ్చే విధంగా నవ్యకావ్యాలు రచించిన సత్కవి అని జక్కన విక్రమార్క చరిత్రలో ఈ విధంగా ప్రశంసించినాడు.

నవరసంబులయందు నవ్యకావ్యములు

కవిజనంబులు మెచ్చగా నొనర్చె (అవతారిక. 50)

నవరసాల్లో రచింపబడ్డ ఆ నవ్యకావ్యాలేవో మనకు తెలియరావు. విక్రమార్క చరిత్ర ఆశ్వాసాద్యంత పద్యాలలోని శ్రీ మద్వాణీ వితాస జిహ్వ గ్రతలా, కవితాకారా, రామాయణ సుప్రలాప రసీక కలాపా' (2 . 261) అనే సంబోధనలవల్ల సిద్ధనమంత్రి గొప్ప కవి అనటంలో సందేహం లేదు. చివరి సంబోధనవల్ల ఈతడు రామాయణాన్ని రచించినట్లుగా ఊహించవచ్చు.

సీతారామయ్య, నుదురుపాటి

ఆంధ్రభాషార్థవకర్త నుదురుపాటి వెంకనార్యునికి తండ్రి. తన తండ్రి సీతారామయ్య ఎన్నో ప్రబంధాలు రచించినాడని, మహోద్దండకవి బిరుదాంచితుడని వెంకనార్యుడు పేర్కొన్నాడు. కాని ఆతని ప్రబంధాల పేర్లు మనకు తెలియరాలేదు.

సీనయ్య, పంగల

శేషం వెంకటపతి శళాంక విజయం అవతారికలో ఈతణ్ణి 'సరసపద్య గద్య రచనా భోజుడనీ, అలంకారిక సమ్మతజ్ఞుల కవిత్యాగాడు' డనీ కొనియాడినాడు. ఈతడు సంగీత విద్యా విశారదుడు కూడా. ఈతని పద్యాలు కొన్ని లభ్యమౌతున్నా కావ్యాల వివరాలు తెలియవు.

సూరకవి, కొటికెలపూడి.

కొటికెలపూడివారిది కవివండితవంశం. గద్వాలప్రభువుల ఆస్థానంలో ఉండి యథా శ్లోక తాత్పర్య భారతం, నవీనం ద్రోణ పర్వం రచించిన కొటికెలపూడి వీరరాఘవాచార్యులు భారతం ఉద్యోగపర్వం అవతారికలో తన పంశావతారాన్ని చెప్పుకున్న కింది పద్యంలో ఈ సూరకవి ప్రసక్తి కనిపిస్తుంది.

వరమొందె నతఁ డేడుతరము లాత్మీయసం
తతి విద్యలు పలింప తవనుచేత
నా 'సూరకవి' యె రాయలదేవు సభ వూజు
దాలె నతఁడు మా తాత తండ్రి
యిభరామభూవిభు సభ జయశ్రీలఁ జె
లంగె మా తాత శ్రీరంగళాయి
యతనికి ప్రతిబింబమై యట్లు మా తండ్రి
రంగకపిండుండు ప్రౌఢి చెందె

దీనివల్ల సూరకవి కొటికెలపూడి రాఘవాచార్యుని ముత్తాత అనీ, రాయల వారి సభలో సన్మానితుడనీ తెలుస్తుంది. కాని ఈతని రచనల వివరాలేమీ తెలియవు.

సూరస (13 శ.)

ఈతడు కవిత్రయంలో ఒకడైన ఎఱ్ఱనకు తండ్రి. ఎఱ్ఱన సృనీంహ పురాణంలో తన తండ్రి సూరసను ఈ విధంగా స్మరించినాడు.

ప్రాజ్ఞ ప్రస్తుత భవ్యభోగ విభవస్సారాత్ముఁడారాధ్య స
ర్వజ్ఞాండప్రతిమాద్భుతోభయకవిత్వప్రౌఢశబ్దార్థయో
గాజ్ఞా నీధిఘనుండు మజ్జనకు డుద్భుత్కర్త శ్రీ సూర్యుఁడే
విజ్ఞానాత్మకవాఙ్మయంబున ముదావేశోజ్జ్వలుం డయ్యెడున్ (I-25).

ఉభయ భాషల్లో అప్రతిమంగా, అద్భుతంగా కవిత చెప్పగల సూర నార్యుడు రచించిన కావ్యాలేమిటో తెలియవు.

సూరస, వారణాసి

వారణాసి లక్ష్మణకవి రామచంద్రోపాఖ్యానంలో ఈ కవి ప్రసక్తి కనిపిస్తుంది.

అనుబంధం |

అలబ్ధకావ్యకర్తలు—కావ్యాలు

అగస్త్యుడు

అథర్వణుడు

అదోక్షజాడు

అనంతకవి, చిత్రకవి

అనంతయ్య, సోమయాజి

అనంతార్యుడు, ఏనుగు

అన్నమయ్య, కానుకొలను

అన్నమాచార్యులు, తాళ్ళపాక

అప్పకవి, కాకునూరి

అప్పన, పరాతం

అగస్త్యవ్యాకరణము

అథర్వణచ్చందము

అదోక్షజపక్కిక

ఇందుమతీ పరిణయము

త్రిలోకసంజీవని

వంశావళి

విష్ణుచిత్రియవ్యాఖ్య

సకలజీవసంజీవనము

హరిశ్చంద్రనలోపాఖ్యానవ్యాఖ్య

హరిహరశ్లేషోదాహరణము

శంతనుచరిత్ర

గౌరీపరిణయము

అమరుకము

మంగాంబికాశతకము

రామాయణము (ద్వి)

అంబికావాదము

అనంతవ్రతకథ

కవికల్పకము

ధర్మద్వివద

(సాద్విజ్ఞాన ధర్మము)

శ్రీనగాధీశశతకము

కృష్ణవిలాసము

బృందాసంభవము

అమరేశ్వరుడు, చిమ్మవూడి

అయ్యన, కంచెర్ల

ఆంధ్రభోజుడు

ఆనందరాజు

ఎఱ్ఱన

ఎఱ్ఱయ

ఎఱ్ఱయ, కూచిరాజు

ఎఱ్ఱాపెగడ, పెదపాటి

ఎల్లన, చింతలపల్లి

ఎల్లయ కవి, రావూరి

ఎల్లారెడ్డి, కామినేని

ఓబళకవి, పొన్నతాట

కందనామాత్యుడు

కప్పయ్య, కెళ్ళ

కమలనాథామాత్యుడు

కవిబల్లటుడు

కవిమాధవుడు

కవిరాక్షసుడు

కనకరాజు, కేశవవూడి

కళాధరుడు

విక్రమ సేనము

కాశీఖండము

నీతిభూషణము

నవరామాయణము

ఎఱ్ఱన రామాయణము

పురాణసారము

సకలపురాణసారము

కుమారనైషధము

శిరోభూషణము

మిత్రవిందాపరిణయము

లింగపురాణము, వాసిష్ఠము

మార్కండేయపురాణము

వామనపురాణము

నీతితారావళి

పారిజాతము

అర్థనారీశ్వరకలాపము

సలధారుణీచరితము

పారిజాతము

ప్రవరాఖ్యచరితము

రఘురామ శతకము

శతకంఠయుద్ధము

సముద్రమథనము

వద్మపురాణసంగ్రహము

కవిబల్లటపక్కిక

విక్రమార్కచరితము

బ్రహ్మాండపురాణము

అదినారాయణచరితము

కళావతీశతకము

జ్ఞాంబవతీకళ్యాణము

కామేశ్వరకవి, ప్రయాగ
కామేశ్వరకవి, లింగనమఖి
కువ్వన, ఆలూరి

కుమారదూర్జటి
కూర్మనాథకవి, గోగులపాటి
కృష్ణకవి, మంచెళ్ళ
కృష్ణదాసు, తిరుక్కడయూరి
కృష్ణప్ప, బోరవెల్లి
కృష్ణమాచార్యులు, కర్నూరం
కృష్ణయ, వెలగపూడి

కేతన, నందూరి
కేతన ప్రెగ్గడ (బాస్కరుని కేతన)
కేశవయ్య, సురపురం
కేసన (మల్లన)
కొండకవి, పోడూరి
కొండయ, బొడ్డపాటి

సుదంతావరిణయము
శుక్మజీవరిణయము
ఇందుమతీవరిణయము
పంచనదీస్థలపురాణము
వరమభాగవతచరిత్ర
రామాయణము (యక్ష)
హరికథాసుధారసము
సావిత్రి చరిత్ర
రామతీర్థాశ్రయశతకము
రఘుపుంగవశతకము
భావనారాయణశతకము
యయాతిచరిత్ర
భగవద్గీత (ద్విపద)
మర్యాదరామన్నచరిత్రము
గాంగేయోపాఖ్యానము
చతుర్విధయోగశాస్త్రము
దత్తాత్రేయచరిత్రము
మాలినీమాధవీయము
యోగశాస్త్రశతకము
వ్రజభుజోపాఖ్యానము
వేదాంతసారసంగ్రహము
సుమంతోదయము
సేతుమాహాత్మ్యము
కువలయాశ్వచరిత్ర
కాదంబరి
నిరోష్ఠ్యరామాయణము
దాక్షాయజీవరిణయము
భార్గవాభ్యుదయము
కాళహస్తీలింగశతకము

కొమ్మన, నిశ్శంక
కోనేటిరాయలు
క్షేమేంద్రుడు
గంగరాజు, చిరుమూరి
గంగాధరుడు, కాకమాని
గణపయకవి, రాయసం
గురురాజకవి, వడకండ్ల

గుర్వరాజు, వజుకూచి
గోకర్ణుడు
గోపాలకవి, చింతలపల్లి
గోవిందకవి, పోలూరి
గోవరాజు, పెనుమత్స్య
గోవిందయ, కుందుర్తి
గౌరన
గౌరయామాత్యుడు
ఘట్టప్రభువు
చంద్రమౌళికవి
చిక్కయ, చెందలూరి
చెన్నశౌరి, ప్రోలుగంటి

చౌడయ్య, గంగరాజు

జక్కన
జగదేవరాయలు, ఇమ్మడి

పీఠమాహేశ్వరము
తెలుగువ్యాకరణవద్యములు
(చూ : లక్కాబట్టు)
క్షశలవోపాఖ్యానము
బాలభారతము
సౌగంధికావహరణము
అనిరుద్ధచరిత్రము
గుణాలంకారమాలిక
చాటువద్యసహస్రము
వద్మావతీపరిణయము
భర్తృహరిశతకము
రుక్మిణీపరిణయము
శమంతకమణిచరిత్ర
సుభాషితరత్నావళి
గోకర్ణచంద్రము, ఆర్యాశతకము
ఇందుమతీ కల్యాణము
అంతర్వేదిమాహాత్మ్యము
భారతీపరిణయము
నపగ్రహస్తవము
స్వరమంజరి
సత్యబామావిజయము
హరిశ్చంద్రకథ
నాసికేతోపాఖ్యానము
నృసింహపురాణము (ద్విపద)
బాలభారతము
సౌభరిచరిత్రము
నందనచరిత్ర
సాముద్రీకశాస్త్రము
పెమ్మయనింగదీమణి శతకము
అధ్యాత్మరామాయణము

జగన్నాథకవి

జగన్నాథాచార్యులు, మరింగంటి

జగ్గన, పెదపాటి

జయదేవుడు

తాతంబట్టు, వెల్లంకి

తిక్కన

తిప్పరాజు, కుడిచెర్ల

తిమ్మన, నంది

తిమ్మన, భద్రరాజు

తిరుమలనాథకవి, శృంగారకవి

తిరుమలరాజు, ఆరవీటి

తిరుమలకొండయ, రేవణూరి

తిరుమలనాథకవి, శృంగారకవి

తిరుమలభట్టారకుడు

త్యాగరాజు

త్రిపురాంతకుడు, రావిపాటి

దత్తన, రాయసం

దుగ్గన, దగ్గుపల్లి

దేవరాజభట్టు

దోనయామాత్యుడు

ధర్మయామాత్యుడు, బారిగడ్పుల

రాజసీతి

సూతకశిక్ష

కేదారఖండము

జయదేవచ్చందము

సంక్షేపభాగవతము

విజయనేనము

కాంచీమాహాత్మ్యము

వాణీవిలాసము

విష్ణుధర్మోత్తరము

దేవమల్లు పురాణము

వద్మినీ పరిణయము

వరమభాగవతచరిత్ర

వరమార్థదీపిక

రామాయణము

రామచంద్రోపాఖ్యానము

వరమభాగవతచరిత్ర

వరమార్థదీపిక

వద్మినీపరిణయము

కాలామృతము

సీతారామవిజయము

అంబికాశతకము

తారావళి

ప్రేమాభిరామము

మదనవిజయము

యయాతిచరిత్ర

కాంచీపురమాహాత్మ్యము

శివకాంచీమాహాత్మ్యము

హరిశ్చంద్ర చరిత్ర

సర్వలోకాశ్రయము

నృసింహపురాణము

నంది మల్లయ, ఘంట సింగన

నన్నయభట్టు

నన్నయ, మోచెర్ల

నన్నెచోడుడు

నరసింగన్న

నరసింహకవి, బోర వెల్లి

నరసింహభట్టు, ఆముడూరి

నల్లారెడ్డి, (నల్లవరెడ్డి)

నాగనాథుడు, పశుపతి

నాచన సోమన

నారాయణ కవి, నెల్లుట్ల

నారాయణదేవుడు

సీలాద్రికవి, అడిదం

నృసింహకవి, అంగర

నృసింహకవి, చరిగొండ

వండితారాధ్యుడు

పంపకవి

కవులష్టము

మదన సేనము

లక్షణ సారము

చాముండికా విలాసము

(చౌడేశ్వరీ విలాసము)

ఇంద్ర విజయము

కాశీఖండము

కళావిలాసము

ద్రువచరిత్ర

సౌపర్ణకాఖ్యానము

షోడశరాజ చరిత్ర

స్కందపురాణము

విష్ణుపురాణము

మత్తలీలావిలాసము

వ్రజాభ్యుదయము

కళాభిరామము

(మదన కళాభిరామము)

రణరంగవిజయము

రాజరాజాభిషేకము

శశిబిందుచరిత్ర

సంసారమాయాస్తవము

కారభము

వ్యాసాష్టకము

రుద్రమహిమ

గణాడంబరము

మహిమస్తవము

మలహణము

దశాధ్వరము

మలయరాజీయము

తీనేంద్రపురాణము

వట్టాభిరామకవి

వట్టాభిరామకవి, రాళ్ళబండి

పావయ్య, పచ్చమెట్ట

పామనాథుడు

పినవీరభద్రుడు, పిల్లలమర్రి

పురుషోత్తమకవి, కాసుల

పెదతిరుమలాచార్యుడు, తాళ్ళపాక

పెదరామామాత్యుడు, పోడూరి

పెద్దన

పెద్దన, అల్లసాని

పెద్దన సోమయాజి, కాణాదం

పెద్దిరాజు, పొన్నాడ

పెమ్మన, బావన

పేరయ కవి, బొడ్డపాటి

వజ్రపంజరశతకము

శమంతకోపాఖ్యానము

మలరాజు గుండారాయణోపాఖ్యానము

మహిషాసురమర్దనీ శతకము

చెన్నబసవపురాణము (ద్వి)

నారదీయము

అవతారదర్పణము

మాఘమాహాత్యము

మానసోల్లాససారము

భక్తకల్పద్రుమశతకము

మానసబోధశతకము

హరివంశము (ద్వి)

ఆంధ్ర వేదాంతము

కౌసల్యావరిణయము

పురుషార్థసారము

హరికథాసారము

అద్వైతసీద్ధాంతము

సత్యావదూత్రవణయత్రవంధము

శేషశైలేశలిలి

మత్స్య పురాణము

బాహుటము

ప్రద్యుమ్నచరిత్ర

అనిరుద్ధచరిత్రము

అనంతమహాత్మ్యము

వద్మిసీవల్లభము

మంగళగిరివిలాసము

మల్లికార్జునలింగశతకము

శంకరవిజయము

సూర్యశతకము

పేరయకవి, మండపాక

పోతయ్య, పెగ్గడవల్లి
పోతరాజు

పోలమరాజు

ప్రతాపరుద్రదేవుడు

ప్రపోవణాంకకవి

పణిధవు మాధవుడు

బలభద్రరాజకవి, వత్సవాయ

బసవకవి

బసవన, పిడువర్తి

బసవయ్య, ఆంగర

బసవయ్య, తులసి

బాపన్న, పోడూరి

బాలకవి, కొట్ర

బాలబాస్కరకవి, అడిదం

బాలసరస్వతి, ఎలకూచి

భక్తవత్సలకవి, గుఱ్ఱంకొండ

భట్టరాజు, కస్తూరి

భట్టర్యుడు

భవానీశంకరుడు

భావనారాయణ, కలిదిండి

ఇందుమతీపరిణయము

కుముద్వతీపరిణయము

నిరోష్ఠ్యదాశరథీశతకము

గోదావరీశతకము

బేతాశవంచవింశతి

పర్వతపురాణము

నీతిసారము

ప్రబంధసారకృష్ణాభ్యుదయము

ప్రద్యుమ్న విజయము

శ్రీరామ శతకము

రామాయణము

బ్రహ్మోత్తరఖండము

పిళ్ళనాయనారి కథ

ఇందుమతీకల్యాణము

సావిత్రికథ

ఉషాభ్యుదయము

భల్లాణచరిత్రము

శుద్ధాంధ్రరామాయణము

కార్తికేయభ్యుదయము

బాహుటము

ప్రథమరగితలు

షడ్భాషావివరణము

రంగకౌముదీనాటకము

వామనపురాణము

కాటమరాజుకథ

కొట్టియశంక రేశ్వరశతకము

గౌరీకల్యాణము

భల్లాణరాయచరిత్రము

శృంగారమంజరి

పురుషోత్తమ ఖండము

బావన పెమ్మన

బాస్కరుడు

బాస్కరుడు, మాళక్కి

భీమకవి. వేములవాడ

భీమన

భీమనకవి

భీమన్న

మన్నార్లుదేవుడు

మల్లన, చెదలువాడ

మల్లన

మల్లనకవి

మల్లనార్యుడు, ముమ్మడి

మల్లసూరి, రాయసము

మల్లయ, నండూరి

మల్లయ, నంది

మల్లయ, మద్దికాయల

మల్లయ, మలయమారుతం

మల్లికార్జునపండితుడు

మల్లుబట్టు, మటసాసి

మహాదేవకవి, రేకవల్లి

మాడయకవి

మాధవుడు, పణిధవు

TAV.12

అనిరుద్ధ చరిత్ర

కందశతకము

శృంగారరత్నాకరము

సునందనోపాఖ్యానము

దశగతులు

రామవపాండవీయము

నృసింహపురాణము

శివస్తుతి

శతకంతరామాయణము

మిత్రవద్దతి

విజయరాఘవాభ్యుదయము

సంవరణచరిత్రము

రుక్మాంగదచరిత్ర

వాదాంగచూడామణి

పంచాస్త్రవిజయము

తత్త్వచంద్రోదయము

చంద్రబానుచరిత్రము

హరదత్తోపాఖ్యానము

మదనసేనము

రేవతీవరిణయము

కూర్మపురాణము

శంకరవదములు

శంకరగీత

దీపకళిక

నీలకంఠస్తవము

జలపాలిమాహాత్మ్యము

ధర్మాంగదచరిత్ర

ఋషవపురాణమహిమ

దేవేంద్రవిజయము

ప్రద్యుమ్నవిజయము

ముకుందముని

ముత్తరాజు, నెల్లూరి

ముద్దమరాజు, రెడ్డివల్లె

ముమ్మడి తమ్మభూపతి, సుగుటూరి

ముమ్మన, జయతరాజు

మూర్తికవి, కాకమాని

మోహనాంగి

రంగకవి, కస్తూరి

రంగనాథుడు, చక్రపాణి

రంగళాయి, ఠేకుమళ్ళ

రంగాజమ్మ, పసుపులేటి

రఘునాథనాయకుడు

రాచమల్లు కవులు

రామకవి, ధర్మవరం

వివేకనీందువు

పద్మావతీకల్యాణము

అష్టమహాషీకల్యాణము

కుమారార్జునీయము

రాజేంద్రచోళచరిత్ర

సౌందరేశచరిత్ర

విష్ణుకథావిధానము

బహుళాశ్వచరిత్ర

మారీచీపరిణయము

హరవిలాసము

గిరిజాధినాయకశతకము

చంద్రాభరణశతకము

వీరభద్రవిజయము

శరభచరిత్ర

శివభక్తిదీపిక

శ్రీగిరినాథవిక్రమము

కృష్ణ దండకము

జ్ఞానకీపరిణయము

తిరువళ్ళూరు వీరరాఘవశతకము

ధ్వజదభాగవతము

సంగ్రహభాగవతము

సంగ్రహభారతము

సంగ్రహరామాయణము

అచ్యుతాభ్యుదయము

గజేంద్రమోక్షము

పారిజాతావహరణము

రుక్మిణీవివాహము

శృంగారషష్ఠము

ముకుందవిలాసము

రామకవి, లింగమగుంట

రామన, ముద్దరాజు
రామన్న, లింగమకుంట

రామన్నకవి, పోడూరి
రామభద్రరాజు
రామభద్రరాజు, రేకపల్లి
రామయ్య, ఆంధ్రకవి
రామయ్య, కటికనేని
రామయ్య, వాసిరాజు
రామరాజు, ఎలుకుర్తి
రామలింగకవి, తెనాలి

రామానుజాచార్యులు, మరింగంటి
రుద్రకవి, కందుకూరి
లక్కాబట్టు (క్షేమేంద్రుడు)

లక్ష్మణకవి, ఏనుగు (తాత)

లక్ష్మణకవి, ఏనుగు
(మనుమడు)
లక్ష్మీనృసింహకవి

మత్స్యపురాణము
వామనపురాణము
వేంకటమాహాత్మ్యము
రాఘవపాండవీయవ్యాఖ్య
లక్ష్మణతిలకము
లక్ష్మణసారము
నిరోష్ఠ్యజానకీకల్యాణము
నీలగిరినాథశతకము
వద్మీసీవరిణయము
విష్ణుకాంచీమాహాత్మ్యము
శ్రీకృష్ణలీలావిలాసము
బృహన్నారదీయము
రామలింగశతకము
కందర్పకేతువిలాసము
హరిలీలావిలాసము
గణచతుర్థ్యపాఖ్యానము
బలవదరీ శతకము
శతపక్షిసంవాదము
శూద్రకరాజచరిత్రము
మద్రామాత్మ్యము
లక్కాబట్టచందము
తుల్యానదీమాహాత్మ్యము
ద్రౌపదీవరిణయము
ద్రువచరిత్ర
నృసింహదండకము
రాజశేఖరచరిత్ర
(భల్లాణ రాయచరిత్ర)
విశ్వామిత్ర చరిత్ర
విశ్వేశ్వరదాహరణము
నృసింహవిలాసము

లక్ష్మణకవి, గార్లపాటి
 లక్ష్మీనరసకవి, చట్రాతి
 లక్ష్మీవతి, వారణాసి
 లింగకవి
 లింగకవి, గోవతి
 లింగకవి, పోశెట్టి

లింగన, తక్కెళ్ళపాటి

లింగరాజు

లింగరాజు, దూర్జటి

వాదీంద్రచూడామణి

విజయరాఘవ నాయకుడు

విజయరాఘవనాయకుడు

వీరభద్రచరిత్రము
 ఈశ్వరీపరిణము
 రామాయణము
 ద్వివదభారతము
 చెన్న బసవ పురాణము
 వీరసంగయ్యదేవచరిత్రము
 మలహణచరిత్రము
 విద్యుత్ప్రభావిలాసము
 మలహణచరిత్రము
 శంకరదాసమయ్యచరిత్రము
 శిష్యప్రబోధము
 ద్వివద భారతము
 ద్వివదభాగవతము
 పెదకాళహస్తీమాహాత్మ్యము
 ఆదిపురాణము
 వాదీంద్రచూడామణి
 ఉషాపరిణయము
 కంసవిజయము
 కృష్ణవిలాసము
 గోపికా గీతలు
 గోవర్ధనోద్ధరణము
 చెంగమవల్లి పరిణయము
 జానకీకల్యాణము
 దక్షిణద్వారకాస్థలము
 ధనాభిరామము
 నవసీతచోరము
 పాదుకాసహస్రము (ద్వి)
 పారిజాతాపహరణము
 పుణ్యకవచము

విశ్వనాథకవి, వెణుతురువల్లి

విశ్వేశ్వరదేశికుడు
విశ్వేశ్వరుడు (?)

వీరన్న, పోచిరాజు

వీరభద్రకవి, ఊరి
వీరభద్రకవి, వక్కలంక
వీరభద్రుడు

TAV-13

ప్రణయకలహము
ఫాల్గుణోత్సవము
భ్రమరగీతలు
మంజరీద్వీపదప్రబంధనాటకము
మోహినీవిలాసము
రతీమన్మథవిలాసము
రాజగోపాలవిలాసము
రాధామాధవము
రాసక్రీడనవసీతచోరము
వీరశృంగార సాంగత్యము
వేడుకోలు విన్నవములు
సత్యభామావిజయము
సముద్రమథనము
గౌరీ వివాహము
హరిశ్చంద్రచరిత్ర
శేషధర్మములు
శ్రీరామవిజయము
విశ్వేశ్వరచందము
విశ్వేశ్వర శతకము
అనందలహరి
కృష్ణార్జునసంవాదము
పంచకావ్యములు
భర్తృహరి సుభాషితములు
మార్కండేయచరిత్రము
ముక్తదేవుని కథ
విభూతిమాహాత్మ్యము
సౌందర్యలహరి
కరణికోద్ధారిణి
వాసవదత్త
ద్రౌపదీస్వయంవరము

వీరయ్య, పిల్లలమర్రి
 వీరయ్య, పోతరాజు
 వీరరాఘవకవి, నెల్లూరి

పురుషార్థ సుధానిధి
 త్రిపురవిజయము
 స్తంభోద్భవము
 కృష్ణభుజంగము
 కృష్ణలీలామృతము
 చాటుకథాచమత్కృతులు
 త్రిపురారిదండకము
 మంత్రపాదస్తవము
 రసమంజరి

వెంకటకవి, ఎకవర్ణి

వల్లీ పరిణయము
 సర్వలోకేశతకము
 అభిరామవాసుదేవము
 ఆఖిల పురాణసారము
 అభినవాంధ్ర నిఘంటువు
 ఆంధ్రప్రక్రియా కౌముది
 ఆంధ్ర ప్రతాపరుద్రీయము
 ఆంధ్రవసంతతిలకభాణము
 ఆంధ్రరసమంజరి

వెంకటకవి, గణపవరపు

ఉదాహరణము
 కరినప్రాసశతకము
 కల్పితకల్పలత
 కృష్ణమల్లకథ
 జాంబవతీవిలాసము
 తారావళులు
 వరమభాగవతచరిత్ర
 పురాణసారము
 బాలరామాయణము
 యథావాల్మీకిరామాయణము
 యమకశతకము
 శరభాంకలింగశతకము
 శృంగారమంజరి

వెంకటకవి, తిరువాయిపాటి
వెంకటకవి, వెణుతురువల్లి
వెంకటకృష్ణకవి, కొటికెలపూడి

యాదగిరి నరసింహశతకము
విష్ణుపురాణము
మేఘసందేశము
దిలీపచరిత్రము

వెంకట నరసింహాచార్యులు, మరింగంటి శ్రీకృష్ణ తులాభారము
(ద్వితీయ) పద్మినీ కన్యకాభ్యుదయము

హరివాసరవ్రతమహాత్మ్యము
పార్వతీపరిణయము

వెంకటయ్య, చెంగల్య
వెంకటరమణకవి, గూణికల్లు
వెంకటరమణకవి, చిత్రకవి

హరివంశము
ఆభిమన్యువిలాసము
కుమారగిరి విలాసము
రాఘవ పాండవీయవాఙ్మయము
వసుచరిత్రవాఙ్మయము

వెంకటరాఘవకవి, శీలం
వెంకటరామయ్య, శ్రీనాథుని

సంవత్సరమారీయము (వేంకట విలాసము)
శ్రీరామపట్టాభిషేకము
(అశ్వారా యచరిత్ర)

వెంకటస్వామి, బండి
వెంకటాచలకవి, కుందురి

సుందోపసుందోపాఖ్యానము
స్కాందపురాణము
వచనరామాయణము
వచనభాగవతము
వచనభారతము

వెంకటాచలకవి, భాస్కర
వెంకటాచలకవి, వెన్నెలకంటి
వెంకటాద్రి, పెనుమత్స్య
వెంకటాద్రికవి, వ్రయాగ
వెంగమాంబ, తరిగొండ

నాంచారు పరిణయము
ఇందుమతీపరిణయము
గోపికాంశుకావహారము
గోపికానాటకము
నరసింహవిలాసకథ
రుక్మిణీనాటకము
శ్రీ భాగవతము

వెంగళభూపాలుడు, దామెర్ల
వెంగళాఝడు, వెలగపూడి
శరణమంత్రి, తామరపల్లి
శరభరాజకవి, తుళ్లూరి

శివదేవయ్య

శివరామకవి, నెల్లూరి
శేషాచలకవి, బాస్కర
శ్రీగిరికవి

శ్రీగిరికవి, తెనాలి
శ్రీనాథుడు

సత్యనారన, కొరవి
సర్వదేవుడు

సింగరన్న

కృష్ణకథ
కర్ణామృతము
సభాభిరామము
లవలీలివాహము
శృంగారసుధార్థవము
కాశిందీపరిణయము
బాగవతాభ్యుదయము
ప్రజ్ఞావతీరాయబారము
పురుషార్థసారము
శివదేవధీమణీశతకము
మానసోల్లాసము
నేతుమాహాత్మ్యము
శ్రీరంగమాహాత్మ్యము
నవనాథచరిత్రము
శ్రీగిరిశతకము
శ్రీకైలమాహాత్మ్యము
వల్లభాభ్యుదయము
వాసవాభ్యుదయము
కాలివాహనసప్తశతి
ధనంజయవిజయము
మరుత్తరాట్పరిత్ర
సునందనచరిత్ర
నందనందనచరిత్ర
వండితారాధ్యచరిత్ర
రామాయణము
అదిపురాణము
విరాటము
త్రైకంకవోపాఖ్యానము

సింగరాచార్యులు, మరింగంటి

ఆంధ్రబాషాభాషణము
అష్టబాషావిశేషకృతులు
చక్రలాంఛనవిధి
కవికదంబము
ధనాభిరామము
నలయాదవరాఘవపాండవీయము
శ్రీరంగశతకము
ప్రేమాభిరామము (ద్వి)
రాకాసుధాపూర్ణరసపుష్ప గుచ్ఛము
రామకృష్ణచరితము (ద్వ్యర్థి)
వరదరాజస్తుతి
శతసంహిత
సకలాలంకారసంగ్రహము
చంద్రాంగదోపాఖ్యానము
బాగవతషష్ఠస్కంధము
కువలయాశ్వచరిత్ర
కేశవవిలాసము
కాకుంతలము
రామాయణము
రామానుజచరిత్ర
సావిత్రిచరిత్ర
వ్రద్యమ్నచరిత్ర
కృష్ణార్జున సంవాదము
గరుడాంజనేయసంవాదము
చిత్రాంగదావరిణయము
సుదంతావరిణయము
గరుడపురాణము
గిరిజా కల్యాణము
కన్నప్పచరిత్ర

సంజీవకవి, చింతలపల్లి
సర్వన్న, మలయమారుతము
సింగన, ఏర్పూరి
సింగరాచార్యులు, శేషభట్టతు
సిద్ధన ప్రెగ్గడ
సిద్ధనమంత్రి
సీనయ్య, వంగల
సుబ్బరాయకవి, ముప్పిరాల
సుబ్బరాయకవి, రాజవోలు

సూరన, పింగళి

సూరయ్య, కంచిరాజు

సోమన, నాచన

సోమన, రోకేరావు

సోమనాథకవి, వేములవాడ

సోమనాథుడు, పాల్కురికి

సోమనాథుడు, పెదపాటి

సోమయాజి, నాచన

సోమయ్య, దామరాజు

సోమేశ్వరుడు, పాలవర్తి

హనుమంతకవి, వల్లూరి

హరియప్ప

వసంతవిలాసము

లక్షణాదేవికల్యాణము

భల్లాణచరిత్రము

శివరాత్రి మాహాత్మ్యము

శుకరంభాసంవాదము

ద్రువచరిత్ర

గంగాగౌరీవివాదము

చతుర్ముఖాభిషేకము

మరుత్సందేశము

ముద్రాలాభము

యాదవచరిత్రము

మల్లమదేవీపురాణము (ద్వి)

అరుణాచలపురాణము

త్రిపురవిజయము

రత్నావళి

శివజ్ఞానదీపిక

కృష్ణవిలాసము

భరతము.

త్రిపురసంహారమకుటము

త్రిపురారాతివిజయము

సీతావిజయము

ఉలూచీవరిణయము

అనుబంధం - II

కర్త తెలియని కావ్యాలు

అంబాలభాణము

కవికుముదసుధాకరము

కవిజనచింతామణి

కవిమనోహరము

కళావిలాసము

కామందకము

కిరాతార్జునీయము

కిరాతార్జునీయము

కృష్ణగోపికాలంకారము

కౌస్తుభాభరణాంకము

గిరిజావరిణయము

గోకర్ణచంద్రస్సు

చంద్రశేఖరచరిత్ర

చమత్కారరామాయణము

చారుదేష్టచరితము

చిత్రశేషభాగవతము

చొక్కవజ్జీరుశతకము

నీలకంఠయదేవ కీర్తనలు

పంచతంత్రము

పంచభాణవిలాసము

పద్మావతీచరిత్ర

పురాతనచరిత్ర

పూర్ణచంద్రోదయము

బాలభారతము

బాలభారతము

భావవందాశతి

భాస్కరచంద్రము

భీమసేనవిజయము

మదనవిజయము

మధుసేనము

ముద్రారాక్షసము

యాదవామాత్యచంద్రము

(లక్షణ శిరోమణి)

రంగనాథశతకము

రంగళాయితకము

రుక్మిణీవరిణయము

లక్ష్మీనారాయణసంవాదము

లక్ష్మీవరిణయము

చందస్సారసంగహము

తైమినిరామాయణము

దత్తాత్రేయచరిత్ర

దశకుమారచరిత్ర

దేవీవిజయము

నవభారతము

నిజలింగచిక్కనికథ

నాగాభరణము

నీలకంఠచందము

వామన చరిత్ర

విజయరామ భూషణము

వేంకట విలాసము

కారదాదర్శణము

కాలిహోత్రము

శేషభాగవతము

శ్రీధరచందస్సు

సుమంతోదయము

సేతుమాహాత్యము

స్మరతత్వసారము

మరికొన్ని అలభ్య కృతులు

అనిరుద్ధవిజయము

మండ లక్ష్మీనృసింహకవి త్రిలింగ శబ్దానుశాసనంలో ఈ కృతి ప్రసక్తి కనిపిస్తుంది. (శ. వరి.) బడబాగ్ని భట్టారకుడికృతికర్త.

ఆదినారాయణ చరిత్ర

గణపవరపు వేంకటకవి ఆం.ప్ర.ర. (15a పు.) లోనూ, మరి రెండు చందో గ్రంథాల (159/7; ఆం.సా.వ; D 705 ఆం.వి.)లోనూ ఈ కావ్య ప్రసక్తి కనిపిస్తుంది. కవి రాక్షసుడు దీని కర్త. ఇందులోని ఒక్కవద్యం మాత్రమే లభ్యమౌతుంది. (చూ: అ.కా.వ.ము. 204 పు.) లక్ష్మీనారాయణ విలాస కావ్యం కూడా కవి రాక్షస కృతంగా ఆం.ప్ర.ర.లో (20a పు.) పేర్కొనబడింది. ఆదినారాయణ చరిత్రా, లక్ష్మీనారాయణ విలాస కావ్యమూ ఒకే కావ్యమో లేక భిన్న కావ్యాలో చెప్పలేం.

బలరామవిజయము

ఆం.ప్ర.ర. (19a పు)లోనూ, అ. రం - ఛం - (3. 71) లోనూ ఈ కావ్యంలోని వద్యాలు ఉదాహరించబడ్డవి. నంది సింగయ ఈ కావ్యకర్త అని వీటిలో ఉన్నది. నంది-ఘంటల జంటలో నంది వంశీయుడు మల్లన కావి సింగన కాడు. నంది మల్లయ అనడానికి బదులుగా నంది సింగయ అని పేర్కొనడం జరిగిందో, లేక నంది వంశంలో సింగన కూడా ఉన్నాడో! ఆం.ప్ర.ర.లో ఉదాహృతమైన 'లోకస్తుత' అనే ఈ కావ్యంలోని వద్యం ఘంట నాగయ బలరామ విజయం లోనిదిగా పేర్కొనబడింది. ఈ కావ్యంలోని మొత్తం ఐదు వద్యాలు లభ్యమైనాయి. (చూ: అ. కా. వ. ము. 88, 89 పు.)

మరున్నందనశతకము

లక్షణసార సంగ్రహకర్త చిత్రకవి పెద్దన చెప్పిన అంజనేయశతకమే మరున్నందన శతకమని నిడుదవోలువారు ల. సా. సం. పీఠికలో నిరూపించినారు. కాకినాడ ఆం. సా. వ. లోని ఒకానొక చందోగ్రంథ లాశవత్ర ప్రతి

(159/7) లో మాత్రం ఇది వెన్నెలకంటే చంద్రశేఖరకవి కృతంగా పేర్కొనబడింది. ఈ శతకంలోనివి రెండు పద్యాలు మాత్రమే లభ్యమైనాయి. (చూ: అ. కా. ప. ము. 102 పు.)

మిత్రవిందాపరిణయము

చక్రపాణి రంగనాథుడు ఈ కృతికర్త. ఇందులోని ఒక పద్యభాగం ఆం. ప్ర. ర. (159) లో ఉదాహరింపబడింది.

యయాతిచరిత్ర

సూరవరాజు ఈ కావ్యకర్త. క. సం. వి. (1-120) లోనూ, మరో చండోగ్రంథం (D 705; ఆం. వి.) లోనూ ఈ కావ్యంలోని ఒక పద్యభాగం ఉదాహృతం.

రాఘవాభ్యుదయము

మండ లక్ష్మి నృసింహకవి త్రిలింగ శబ్దానుశాసనమనే వ్యాకరణ గ్రంథంలో ఈ కృతిని నన్నయభట్టారక కృతంగా పేర్కొంటూ 'ఉక స్వార్థే' (అమహన్నామానికి పరంగా స్వార్థంలో ఉక ప్రత్యయం వస్తుంది) అనే సూత్రానికి నిప్పుక, మిడుతుక అనే పదాలుగల ఈ కావ్యంలోని ఒక పద్యాన్ని ఉదాహరించినాడు. (శ. పరి.) లభించిన ఈ పద్యం నన్నయభట్టారకుని కవిత్వాన్ని పోలివుండక పోవడంవల్ల ఇతడాపేరుగల మరో అప్రౌఢకవియై ఉండవచ్చునని పీఠేశలింగం పంతులుగారు అభిప్రాయపడినారు.

రామచంద్రోదయము

బడబాగ్ని భట్టారకుడి కృతికర్త. ఇందులోని రెండు పద్యాలు త్రిలింగ శబ్దానుశాసనంలో ఉదాహృతాలు.

లక్ష్మీనారాయణ విలాసము

కవి రాక్షసుడి కృతికర్త. ఇందులోని ఒక్క పద్యం మాత్రమే మనకు ఆం. ప్ర. ర. (20 ఖ. పు.)లో లభ్యమౌతుంది. కవి రాక్షసకృతమైన ఆదినారాయణ చరిత్రకే లక్ష్మీనారాయణవిలాస మనేది నామాంతరమేమో!

వామనపురాణము

నంది సింగన కృతమైన ఈ వామన పురాణంలోనివిగా రెండు పద్యాలు ఆ. రం. చం. (3-172, 175) లో ఉదాహరింపబడ్డాయి. నంది, ఘంటల

జంటలో నంది వంశీయుడు మల్లన కాని సింగన కాడు. నంది మల్లయ అనడానికి బదులుగా నంది సింగన అని పొరపాటున పేర్కొన్నాడో లేక నంది వంశంలో ఒక సింగన కూడా ఉన్నాడేమో! బలరామ విజయం కూడా నంది సింగన కృతంగా ఆం. ప్ర. ర. లోనూ, ఆ. రం. ఛం. లోనూ పేర్కొబడింది.

హరిశ్చంద్రచరిత్ర

లోకబాంధవుడనే కవి ఈ కృతిని రచించినట్లు కావలి వెంకట రామ స్వామి పేర్కొన్నారు.

హరిశ్చంద్రోపాఖ్యానము

గౌరన హరిశ్చంద్రోపాఖ్యాన ప్రభావంతో చంపూ రూపంలో రచింపబడ్డ కావ్యం. చంద్రమౌళి కవి దీని కర్త. ఈతడు తురగా రాజకవి, అయ్యంకి బాలసరస్వతులచే పూర్వ కవి స్తుతిలో స్తుతింపబడినాడు. ప్ర. ర. లోనూ, ఒకానొక ఛందోగ్రంథం (D 705 ఆం. వి; 57 a పు.) లోనూ ఇందులోని పద్యం ఉదాహరింపబడింది.

ఉపయుక్తగ్రంథ సూచిక

- అప్పకవీయము (1962) కాకునూరి అప్పకవి, వావిళ్ళ రామస్వామి శాస్త్రులు
అండ్ సన్స్.
- ఆంధ్ర కవి సప్తశతి (1956) బులుసు వెంకటరమణయ్య, బాల సరస్వతీ
బుక్ డిపో, మదరాసు.
- ఆంధ్ర కవుల చరిత్రము : కందుకూరి వీరేశలింగము వంతులు.
- ఆంధ్ర ప్రయోగ రత్నాకరము : గణపవరపు వేంకట కవి (తాళపత్ర ప్రతి;
నెం. D 695, D 696), సరస్వతీ మహల్ లైబ్రరీ, తంజావూరు.
- ఆంధ్ర యక్షగాన వాఙ్మయ చరిత్ర (1958) డా॥ యస్వీ. జోగారావు;
ఆంధ్ర విశ్వ కళా పరిషత్తు, విశాఖపట్నం.
- ఆంధ్ర వాఙ్మయ చరిత్రము (1957) వంగూరి సుబ్బారావు; కమల కుటీర్,
నరసాపురము.
- ఆంధ్ర వాఙ్మయ చరిత్ర సర్వస్వము; సంపుటము - 1 (1976) శిష్టా రామ
కృష్ణశాస్త్రి; మద్రాసు విశ్వ కళా పరిషత్తు.
- ఆనంద రంగరాట్టండము (1922) కస్తూరి రంగ కవి; వావిళ్ళ రామస్వామి
శాస్త్రులు అండ్ సన్స్.
- ఉదాహరణ వద్యములు: కాగితం ప్రతి; ఆంధ్ర సాహిత్య పరిషత్తు గ్రంథా
లయం; కాకినాడ,
- కవీచింతామణి (1982) తాతంబట్టు, ఆంధ్రప్రదేశ్ ప్రభుత్వ ప్రాచ్యలిఖిత
పుస్తక ఖాండాగారము, హైదరాబాదు.
- కవిజన సంజీవని (1930) ముద్దరాజు రామన; వావిళ్ళ రామస్వామి శాస్త్రులు
అండ్ సన్స్.
- కవి జీవితములు (1955) గురుజాడ శ్రీరామమూర్తి, వావిళ్ళ రామస్వామి
శాస్త్రులు అండ్ సన్స్.
- కవితరంగిణి: ఛాగంటి శేషయ్య; హిందూ ధర్మశాస్త్ర గ్రంథనిలయము, కపి
లేశ్వరపురము (తూ. గోదావరి).

కవివాగ్బంధనము: తిక్కన సోమయాజి; (తాళపత్రప్రతి; నెం. 703) సరస్వతీమహల్ లైబ్రరీ, తంజావూరు.

కవి సంశయవిచ్ఛేదము (1955) అడిదము సూరకవి; వావిళ్ళ రామస్వామి శాస్త్రులు ఆండ్ సన్స్.

గోలకొండ కవుల సంచిక (1934) సంపా: సురవరం ప్రతాపరెడ్డి, గోలకొండపత్రికాకార్యాలయం, హైదరాబాదు.

చందోగ్రంథము; తాళపత్ర ప్రతి, నెం. 159/7 ఆంధ్ర సాహిత్య పరిషత్తు గ్రంథాలయం, కాకినాడ.

చందోగ్రంథము; తాళపత్ర ప్రతి; నెం D 705 M 326 ఆంధ్ర విశ్వవిద్యాలయ గ్రంథాలయం. విశాఖపట్టణం.

చరిత్ర తెక్కని చరితార్థులు (1985) డా॥ బి. రామరాజు; ఆచార్య బిరుదు రాజు రామరాజు షష్ట్యబ్ది పూర్తి సన్మాన సంఘం, హైదరాబాదు.

ఆంధ్ర సంస్థానములు - సాహిత్యపోషణము (1969) డా॥ తూమాటి దొణప్ప; ఆంధ్ర విశ్వకళా పరిషత్తు, విశాఖపట్నం.

చందోగ్రంథము : నెం. R 235; శ్రీ వేంకటేశ్వర ప్రాచ్య లిఖిత పుస్తక బాండాగారం, తిరుపతి.

చందోగ్రంథము : నెం. 173/6; ఆంధ్ర సాహిత్య పరిషత్తు గ్రంథాలయం, కాకినాడ.

తెలుగు వ్రాతప్రతుల వివరణాత్మక సూచిక : ఆంధ్రప్రదేశ్ ప్రభుత్వ ప్రాచ్యలిఖిత గ్రంథాలయం, హైదరాబాద్.

తెలుగు సాహిత్య కోశము : (ప్రాచీన సాహిత్యము) 1980; తెలుగు అకాడెమీ, హైదరాబాదు.

దక్షిణదేశీయాంధ్ర వాఙ్మయము (1954) నిడుదవోలు వెంకటరావు; మదరాసు విశ్వవిద్యాలయం.

పరిషత్పుస్తక బాండాగారము : (మూడవభాగము) ఆంధ్ర సాహిత్యపరిషత్తు, కాకినాడ.

ప్రబంధమణిభూషణము (1971), సంపా : నిడుదవోలు వెంకటరావు, ఆంధ్రప్రదేశ్ సాహిత్య అకాడెమీ, హైదరాబాదు.

ప్రబంధ రత్నాకరము (1992) పెదపాటి జగ్గన్న; సంపా : ఆచార్య కొర్లపాటి శ్రీరామమూర్తి; ఆంధ్ర విశ్వకళాపరిషత్తు, విశాఖపట్నం.

ప్రబంధ రత్నావళి (1976) సంపా : వేటూరి ప్రభాకరశాస్త్రి; శ్రీ ప్రభాకర
వరిశోధక మండలి, హైదరాబాదు.

ప్రబంధసారశిరోమణి (1985) వరిష్కర్త : ఆచార్య కొర్లపాటి శ్రీరామ
మూర్తి; ఆంధ్రవిశ్వకళా వరిషత్తు, నిశాఖవట్నం.

బాలబోధచందస్సు, (R1212) శ్రీ వేంకటేశ్వర ప్రాచ్యలిఖితపుస్తక బాండా
గారం, తిరుపతి.

మరుగువడిన మాణిక్యాలు (1961) డా॥ బి. రామరాజు; గోలకొండ పత్రిక
ప్రచురణ.

మానవల్లి కవి - రచనలు (1972) సంపా : పోణంగి శ్రీరామ అప్పారావు;
ఆంధ్రప్రదేశ్ సాహిత్య అకాడెమీ, హైదరాబాదు.

రెడ్డి సంచిక (1947) సంపా: వడ్డాది అప్పారావు, ఆంధ్రేతిహాస వరిశోధక
మండలి, రాజమహేంద్రవరము.

లక్షణ దీపిక : వారాకవి రఘునాథయ్య, (కాగితపు వ్రతి నెం. D 1329),
మదరాసు ప్రాచ్యలిఖిత పుస్తక బాండాగారము - మదరాసు.

లక్షణ విలాసము : (కాగితపు వ్రతి నెం. R 1024) శ్రీ వేంకటేశ్వర ప్రాచ్య
లిఖిత పుస్తక బాండాగారము, తిరుపతి.

లక్షణ శిరోమణి (1979) పొత్తపి వెంకటరమణకవి, ఆంధ్రప్రదేశ్ సాహిత్య
అకాడెమీ, హైదరాబాదు.

లక్షణసారసంగ్రహము (1971) కూచిమంచి తిమ్మకవి, ఆంధ్రప్రదేశ్ సాహిత్య
అకాడెమీ, హైదరాబాదు.

వీరభూపాలీయము (కాగితం వ్రతి నెం. 1319), మదరాసు ప్రభుత్వ ప్రాచ్య
లిఖిత పుస్తక బాండాగారము, మదరాసు.

శతక కవుల చరిత్ర (1957), వంగూరి సుబ్బారావు, కమలి కుటీర్, నరసా
పురము.

సకల నీతి సమ్మతము (1970), మడికి సింగన, ఆంధ్రప్రదేశ్ సాహిత్య
అకాడెమీ, హైదరాబాదు.

సకల లక్షణసార సంగ్రహము : ఉప్పలూరి వెంకటరెడ్డి (కాగితం వ్రతి)
శ్రీ వేంకటేశ్వర ప్రాచ్యలిఖిత పుస్తక బాండాగారము, తిరుపతి.

నమ్మగ ఆంధ్రసాహిత్యం : ఆరుద్ర; యం. శేషాచలం అండ్ కంపెనీ.

సరసాంధ్ర వృత్తరత్నాకరము లేదా మాళ్యాద్రి నృసింహచ్చందము :
వెల్లటూరి లింగయ మంత్రి (కాగితం ప్రతి, నెం. D 1229;) శ్రీ వేంక
టేశ్వర ప్రాచ్యలిఖితపుస్తకభాండాగారము, తిరువతి.

సుకవి మనోరంజనము : కూచిమంచి వేంకటరాయకవి; ఆంధ్రప్రదేశ్ సాహిత్య
అకాడెమీ, హైదరాబాదు.

సులక్షణసారము (1972) లింగమగుంట తిమ్మకవి; వావిళ్ల రామస్వామి
శాస్త్రులు ఆండ్ సన్స్.

A Descriptive Catalogue of the Telugu Manuscripts in the
Tanjore Maharaja Serfoji's Saraswati Mahal Library
(1933) Andhra University, Waltair.

A Triennial Catalogue of Manuscripts Collected During
the Triennium 1916 - 17 to 1918 - 19 for the
Government Oriental Manuscripts Library, Madras.
Vol. III, Part III Telugu (1925.)

A Triennial Catalogue of Manuscripts Collected During
the Triennium 1922 - 23 to 1924 - 25. and 1925 - 26
to 1927 - 28 for the Govt. Oriental Manuscripts
Library, Madras - Volume V - Telugu (1942.)

A Triennial Catalogue of the Telugu Manuscripts in the
Govt. Oriental Manuscripts Library, Madras -
Volume VI - (1949.)

A Descriptive Catalogue of the Telugu Manuscripts in
the Govt. Oriental Manuscripts Library, Madras
Volume - V (1935.)